

صاحبو! ذرا آیت وَلِذَلِكَ خَلَقَهُمْ پر غور کرو کہ مقصدِ تخلیق کیا تھا؟ یہ الگ بات ہے کہ کوئی اپنی نالائقیوں اور بدکاریوں کی وجہ سے دوزخ کے مستحق ٹھہریں۔ اگر خدا کا رحم عام نہ ہوتا تو کوئی گنہگار موجود نہ رہتا۔ اس کی رحمانیت کی شان ہے کہ گنہگار وجود سے سرفراز ہیں۔
خوب یاد رکھو کہ وجود بہر حال عدم سے بہتر ہے۔ قید میں رکھنا مار ڈالنے سے اَحْسَن ہے۔

وَكُلًّا نَقُصُّ عَلَيْكَ مِنْ أَنْبَاءِ الرُّسُلِ مَا نَشِئْتُ بِهِ فُؤَادَكَ

وَجَاءَكَ فِي هَذِهِ الْحَقُّ وَمَوْعِظَةٌ وَذِكْرَى لِلْمُؤْمِنِينَ ﴿۱۳﴾

وَكُلًّا نَقُصُّ عَلَيْكَ ؛ اور سب کچھ ہم تم سے بیان کرتے ہیں۔ قَصٌّ - يَقُصُّ - کا ثنا، بیان کرنا۔ مِقْصُصٌ - قِیْجِی - قِصَاصٌ - ایک آدمی کے عوض ایک آدمی کو مارنا۔ کیا چیز سب کچھ بیان کی جائے گی؟ مِنْ أَنْبَاءِ الرُّسُلِ ؛ پیغمبروں کے اخبار، حالات۔ مَا نَشِئْتُ بِهِ فُؤَادَكَ ؛ جس سے ہم تمہارے دل کو مضبوط کریں گے، تسکین دیں گے، تسلی دیں گے۔ تمہارے دل کو ثبات نصیب ہوگا۔ فُؤَادِ دِل - وَجَاءَكَ فِي هَذِهِ الْحَقُّ ؛ اور اس میں تمہارے پاس حق آ گیا۔ یعنی قرآن شریف میں جتنے واقعات بیان کئے گئے ہیں وہ سب سچ ہیں، برحق ہیں۔ وَمَوْعِظَةٌ وَذِكْرَى لِلْمُؤْمِنِينَ ؛ اور وعظ اور یاد دہانی ہے، ایمانداروں کے لئے۔ مَوْعِظَةٌ ؛ پند، نصیحت، وعظ۔ ذِكْرَى ؛ یاد دہانی۔ غافل کو متنبہ کرنا۔

ترجمہ :- اور ہم سب کچھ پیغمبروں کے قصہ (ان کے حالات) تمہارے سامنے بیان کریں گے۔ ان قصوں سے تمہارے دل کو تسلی ہوگی (تسکین ہوگی) اور (یہ تمام قصے حق ہیں) اس میں جو کچھ آیا ہے وہ واقعہ کے مطابق ہے (ثابت ہے) اور یہ پند و نصیحت اور یاد دہانی ہے مومنوں کے لئے (ایمانداروں کے لئے)۔

وَقُلْ لِلَّذِينَ لَا يُؤْمِنُونَ أَعْمَلُوا عَلَىٰ مَكَانَتِكُمْ إِنَّا عَمِلُونَ ﴿۱۴﴾

وَقُلْ لِلَّذِينَ لَا يُؤْمِنُونَ ؛ اور پیغمبر! تم اُن لوگوں سے کہہ دو جو ایمان نہیں لاتے۔ ان کافروں اور بے ایمانوں سے کہہ دو۔ اِعْمَلُوا عَلَىٰ مَكَانَتِكُمْ ؛ اپنے زور و قوت کے مطابق تم کام کرو۔ تم سے جو ہو سکتا ہے کرو۔ تمہارے امکان بھر کرو۔ اِنَّا عَمِلُونَ ؛ ہم سے بھی جو ہو سکے گا کریں گے۔

ترجمہ :- اور (پیغمبر!) تم ان بے ایمانوں سے کہہ دو کہ تمہارے امکان میں جو کچھ ہے تم کرو اور ہم بھی اپنے امکان بھر کریں گے۔

وَأَنْتُمْ تَنْتَظِرُونَ ﴿۱۵﴾

وَأَنْتَظِرُوا؛ اور تم انتظار کرو۔ نتیجہ کے منتظر رہو۔ اِنَّا مُنْتَظِرُونَ؛ ہم بھی نتیجہ کے منتظر رہتے ہیں۔

ترجمہ:- تم بھی (نتیجہ کا) انتظار کرو اور ہم بھی (اس کا) انتظار کرتے ہیں۔

وَاللَّهُ غَيْبُ السَّمَوَاتِ وَالْأَرْضِ وَإِلَيْهِ يُرْجَعُ الْأُمُورُ كُلُّهَا فَاعْبُدْهُ وَتَوَكَّلْ عَلَيْهِ

وَمَا رَبُّكَ بِغَافِلٍ عَمَّا تَعْمَلُونَ ﴿۱۰﴾

وَلِلَّهِ؛ اور اللہ ہی کا ہے۔ غَيْبُ السَّمَوَاتِ وَالْأَرْضِ؛ آسمانوں اور زمین میں جو چیزیں چھپی ہوئی ہیں۔ آسمانوں اور زمین کی غیب کی باتیں اللہ ہی کو معلوم ہیں۔ وَإِلَيْهِ يُرْجَعُ الْأُمُورُ كُلُّهَا؛ اور اسی کی طرف رجوع کرتے ہیں تمام کام، وہی سب کا مرجع اور مال ہے۔ فَاعْبُدْهُ وَتَوَكَّلْ عَلَيْهِ؛ لہذا اسی کی عبادت کرو اور اسی پر توکل، اسی کی پرستش اور بندگی کرو اور اسی پر بھروسہ رکھو۔ وَمَا رَبُّكَ بِغَافِلٍ؛ اور تمہارا رب غافل نہیں ہے۔ بے خبر نہیں ہے۔ عَمَّا تَعْمَلُونَ؛ ان اعمال سے کہ تم کرتے ہو۔

ترجمہ:- اور آسمانوں اور زمین کے غیب سب اللہ کے ہیں (اور اس کو معلوم ہیں) تمام کاموں کا مرجع و مآب وہی ہے لہذا اس کی عبادت کرو اور اسی پر توکل۔ تم جو کچھ کرتے ہو اس سے تمہارا رب بے خبر نہیں (غافل نہیں)۔

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ لَعَلَّكُمْ تُرْحَمُونَ

سورہ یوسف مکہ میں نازل ہوئی اس میں ایک سو گیارہ (۱۱۱) آیتیں اور بارہ (۱۲) رکوع ہیں۔

بِسْمِ اللَّهِ الرَّحْمَنِ الرَّحِيمِ

الرَّحْمٰنُ تِلْكَ آيَةُ الْكِتَابِ الْمُبِينِ ﴿۱﴾

الرَّحْمٰنُ؛ اللَّهُ أَعْلَمُ بِمُرَادِهِ۔ تِلْكَ؛ یہ۔ آيَةُ الْكِتَابِ الْمُبِينِ؛ آیتیں ہیں کتابِ مبین کی۔ مُبِينٌ؛ بیان کرنے والی، صاف اور واضح۔

ترجمہ:- یہ صاف صاف بیان کرنے والی کتاب کی آیتیں ہیں۔

إِنَّا أَنْزَلْنَاهُ قُرْآنًا عَرَبِيًّا لَعَلَّكُمْ تَعْقِلُونَ ﴿۲﴾

إِنَّا أَنْزَلْنَاهُ؛ بے شک ہم نے اس کتاب کو اتارا۔ قُرْءَانًا عَرَبِيًّا؛ عربی پڑھنے کی چیز۔ قُرْآن - پڑھنا۔ وہ چیز جو پڑھی جاتی ہے۔ لَعَلَّكُمْ تَعْقِلُونَ؛ تاکہ تم سمجھو، کچھ اپنی عقل سے کام لو۔
ترجمہ:- بے شک ہم نے اس کتاب کو عربی پڑھنے کے قابل بنایا تاکہ تم سمجھو اس میں غور و فکر کرو۔

قرآن عربی زبان میں کیوں اُترا؟ واضح ہو کہ عربی ایک ایسی زبان ہے جس کے بولنے والے تین براعظموں کے بیچ میں ہیں۔ سو سال میں زبان کچھ کی کچھ ہو جاتی ہے۔ سب سے معلقہ وغیرہ کو کوئی چودہ سو (۱۴۰۰) برس ہو گئے ہیں۔ مگر ابھی تک اس کے سمجھنے والے بکثرت ہیں۔ مولوی کرامت حسین صاحب اور دیگر بہت سے محققین نے نہ صرف عربی زبان کی قدامت اور اس کے ام الالسنہ ہونے کو ثابت کیا ہے بلکہ عربوں کے تمدن کی قدامت کو بھی ثابت کیا ہے۔ ایران والے جن سے آریہ زبان نکلی ہے یا آریوں کی مہذب زبان ہے۔ اس زبان سے پہلے کے قدیم زمانہ کے کتبے نکل رہے ہیں جو سب عربی زبان میں ہیں۔ ایرانیوں کی سب سے قدیم سلطنت پیش دادیوں کی ہے۔ آپ کو معلوم ہے کہ خاندان ضحاک تازی (عربی) نے پیش دادیوں کو شکست دے کر ایک ہزار سال تک حکومت کی ہے۔ یہ بھی آپ کو معلوم ہے کہ رستم کا نانا شاہِ کابل حارث نامی اور رستم کی ماں ثمینہ عرب خاندان کے تھے۔

ایک اور چیز قابلِ توجہ ہے کہ الفاظ حسبِ ضرورت وضع کئے جاتے ہیں۔ بچوں کا لغت بالکل چھوٹا اور ان کی زبان کی وسعت بالکل کم ہوتی ہے۔ اسی طرح گاؤں والوں کی ضرورتیں محدود ہیں تو ان کی زبان بھی محدود ہے اور عربی زبان اتنی بڑی اور وسیع اس وقت تک نہیں ہو سکتی جب تک ایک عظیم الشان تمدن کی حامل نہ ہو۔ عربی زبان کے مقابل سنسکرت اور لاطینی عظیم الشان زبانیں تھیں مگر ان کو مر کر بھی سینکڑوں ہزاروں برس گزر گئے۔ عربی زبان، ادب اور دیگر خوبیوں کے ماسوا زندہ زبان ہے۔ قدیم علوم بھی اس میں ہیں اور جدید علوم کی بھی یہ حامل ہے۔ اس مسئلہ کے ثابت کرنے کے لئے بہت سی کتابیں لکھی گئی ہیں اور لکھی جا رہی ہیں۔ اس پر زیادہ کہنا مقصود سے بہت دور تک لے جاتا ہے۔ لہذا ان چند ارشادات ہی پر اکتفا کرتا ہوں۔

نَحْنُ نَقُصُّ عَلَيْكَ أَحْسَنَ الْقَصَصِ بِمَا أَوْحَيْنَا إِلَيْكَ هَذَا الْقُرْآنَ ﴿۳۳﴾

وَإِنْ كُنْتَ مِنْ قَبْلِهِ لَمِنَ الْغَافِلِينَ ﴿۳۴﴾

نَحْنُ نَقُصُّ عَلَيْكَ؛ ہم تمہارے سامنے بیان کرتے ہیں، تم سے ایک قصہ کہتے ہیں۔ کیسا قصہ؟ أَحْسَنَ الْقَصَصِ؛ بہترین قصہ۔ قَصَصِ بیان کرنا۔ قِصَصٌ۔ جمعِ قِصَّةٍ۔ بِمَا أَوْحَيْنَا إِلَيْكَ؛ اس لئے کہ ہم نے تمہاری طرف اس قرآن کی وحی بھیجی۔ وَإِنْ كُنْتَ مِنْ قَبْلِهِ؛ اگرچہ کہ تم اس سے پہلے تھے۔ لَمِنَ الْغَافِلِينَ؛ بے خبروں میں سے یعنی تم نے کبھی یوسف کا قصہ سنا ہی نہ تھا۔ یہ تمہاری غیب دانی اور تعلیم خداوندی کی ایک نشانی ہے۔

ترجمہ :- ہم تم کو ایک بہترین قصہ سناتے ہیں اس وجہ سے کہ اس قرآن کی ہماری طرف سے تم کو وحی کی گئی ہے اگرچہ تم اس سے پہلے بے خبر تھے۔

إِذْ قَالَ يُوسُفُ لِأَبِيهِ يَا أَبَتِ إِنِّي رَأَيْتُ أَحَدَ عَشَرَ كَوْكَبًا

وَالشَّمْسَ وَالْقَمَرَ رَأَيْتُهُمْ لِي سَاجِدِينَ ﴿۱۰﴾

إِذْ قَالَ يُوسُفُ ؛ جب یوسف نے کہا۔ لِأَبِيهِ ؛ اپنے والد یعقوب علیہ السلام سے۔ يَتَابَتِ ؛ اے میرے باپ! باوا! إِنِّي رَأَيْتُ ؛ میں نے دیکھا یعنی خواب میں۔ اس کا مصدر رُؤِيَآ ہے۔ اور معمولی دیکھنے کا مصدر رُؤِيَةٌ۔ أَحَدَ عَشَرَ كَوْكَبًا ؛ گیارہ ستارے۔ وَالشَّمْسَ وَالْقَمَرَ ؛ اور میں نے سورج اور چاند کو بھی دیکھا۔ رَأَيْتُهُمْ ؛ میں نے ان سب کو دیکھا۔ لِي سَاجِدِينَ ؛ مجھے سجدہ کرتے ہیں۔

ترجمہ :- جب کہ یوسف نے اپنے باپ سے کہا: باوا میں نے گیارہ (۱۱) ستاروں اور چاند سورج کو دیکھا کہ مجھے سجدہ کر رہے ہیں۔

واضح ہو کہ عالم مثال میں بعض چیزیں اپنی اصلی صورت میں نظر آتی ہیں اور بعض دفعہ مثالی یعنی مشابہ صورتوں میں۔ حضرت یعقوب علیہ السلام اس وقت پیغمبر تھے اس لئے سورج کی شکل میں نظر آئے اور آپ کی والدہ یا خالہ بھی بڑی بزرگ تھیں اس لئے وہ چاند کی شکل میں دکھائی دیں۔ یوسف علیہ السلام کے دوسرے بھائی بھی پیغمبر نہیں تھے۔ مگر پیغمبر زادے تو ضرور تھے۔ اس لئے ستاروں کی صورت میں نظر آئے۔

یہ بھی معلوم رہے کہ ابتدائی زمانہ میں سجدہ تعظیسی جائز تھا۔ رسول خدا ﷺ نے اس کو مظنہ شرک جان کر حرام کر دیا۔ اب کوئی کسی کو سجدہ تعظیسی بھی نہیں کر سکتا۔ بعض بزرگان دین کی طرف سجدہ تعظیسی لینے کو منسوب کیا جاتا ہے۔ وہ یا تو غلط ہے یا معول ہے۔ یعنی گردن جھکانا۔

قَالَ يُبْنَى لَا تَقْضُ رُءْيَاكَ عَلَى إِخْوَتِكَ فَيَكِيدُوا لَكَ كَيْدًا

إِنَّ الشَّيْطَانَ لِلْإِنْسَانِ عَدُوٌّ مُّبِينٌ ﴿۱۱﴾

قَالَ ؛ (یعقوب علیہ السلام نے) کہا۔ يُبْنَى ؛ اے میرے پیارے بیٹے! ابْنُ کی تصغیر بُنَى ہے لفظی معنی ہیں اے چھوٹے بیٹے۔ لَا تَقْضُ رُءْيَاكَ ؛ تم اپنا خواب بیان نہ کرو۔ عَلَى إِخْوَتِكَ ؛ تمہارے بھائیوں سے۔ فَيَكِيدُوا لَكَ كَيْدًا ؛ پھر تمہارے بھائی تمہارے لئے کوئی مخفی تدبیر نکالیں، کوئی چال چلیں۔ إِنَّ الشَّيْطَانَ لِلْإِنْسَانِ ؛ بے شک شیطان،

انسان کا۔ عَدُوٌّ مُّبِينٌ؛ کھلا دشمن ہے۔

ترجمہ:- کہا۔ بیٹا! تم اپنا خواب اپنے بھائیوں کے سامنے بیان نہ کرو کہ وہ تمہارے ساتھ کوئی چال چلیں۔ بے شک شیطان انسان کا کھلا دشمن ہے۔

وَكذٰلِكَ يَجْتَبِيْكَ رَبُّكَ وَيُعَلِّمُكَ مِنْ تَاوِيْلِ الْاَحَادِيْثِ وَيُتِمُّ نِعْمَتَهُ عَلَيْكَ

وَعَلَىٰ اٰلِ يَعْقُوْبَ كَمَا اَتَمَّهَا عَلٰى اَبُوَيْكَ مِنْ قَبْلُ اِبْرٰهِيْمَ وَاِسْحٰقَ

اِنَّ رَبَّكَ عَلِيْمٌ حَكِيْمٌ ۝۶

وَكَذٰلِكَ يَجْتَبِيْكَ رَبُّكَ؛ اور اسی طرح تمہارا رب تمہیں چن لے گا، انتخاب کر لے گا۔ مجبھی۔ پسندیدہ۔ منتخب۔ وَيُعَلِّمُكَ؛ اور تم کو تعلیم دے گا، سکھائے گا۔ مِنْ تَاوِيْلِ الْاَحَادِيْثِ؛ باتوں کی تاویل۔ احادیث سے مراد خیالات اور خواب بھی ہو سکتے ہیں۔ اَلْ— يَسْئَلُ سے تادیل ہے۔ بمعنی رجوع کرنا۔ تعبیر دینا۔ مجاز سے حقیقت کی طرف جانا۔ ظاہری الفاظ سے معنی پیدا کرنا۔ وَيُتِمُّ نِعْمَتَهُ عَلَيْكَ؛ اور اپنی نعمت تم پر پوری کرے گا۔ تم کو ممتاز اور سرفراز کرے گا۔ خوش حالی سے سرفراز کرے گا۔ وَعَلَىٰ اٰلِ يَعْقُوْبَ؛ اور یعقوب کی اولاد پر بھی اپنی نعمت پوری کرے گا۔ كَمَا اَتَمَّهَا عَلٰى اَبُوَيْكَ؛ جس طرح کہ اس نعمت کو تمہارے باپ دادا پر پورا کیا تھا۔ مِنْ قَبْلُ؛ اس سے پہلے۔ اِبْرٰهِيْمَ وَاِسْحٰقَ؛ (یعقوب کے) ابراہیم دادا ہیں اور اسحاق باپ۔ اِنَّ رَبَّكَ؛ بے شک تمہارا رب۔ عَلِيْمٌ حَكِيْمٌ؛ علم اور حکمت والا ہے۔

ترجمہ:- اسی طرح تمہارا رب تم کو منتخب اور سرفراز کرے گا، اور تم کو باتوں اور خوابوں کی تعبیر کی تعلیم دے گا اور تم پر اور آلِ یعقوب پر اپنی نعمت کو پوری فرمائے گا جس طرح کہ اس سے پہلے اس نے تمہارے داداؤں ابراہیم اور اسحاق پر اس نعمت کو پورا کیا تھا۔ بے شک تمہارا رب بڑا ہی علم و حکمت والا ہے۔ (یعنی جو کرتا ہے جان کر اور اقتضائے حکمت کے مطابق کرتا ہے)۔

لَقَدْ كَانَ فِيْ يُوسُفَ وَاِخْوَتِهِ اٰيَاتٍ لِّلسَّائِلِيْنَ ۝۷

لَقَدْ كَانَ فِيْ يُوسُفَ؛ بے شک یوسف میں تھیں۔ وَاِخْوَتِهِ؛ اور ان کے بھائیوں میں۔ اٰيَاتٍ؛ نشانیاں۔ لِّلسَّائِلِيْنَ؛ پوچھنے والوں کے لئے۔ یعنی یوسف علیہ السلام اور ان کے بھائیوں کے واقعات میں رسولِ خدا ﷺ کے لئے ایک عبرت اور ایک تسلی کی صورت ہے۔

ترجمہ:- یوسف اور ان کے بھائیوں کے معاملہ میں پوچھنے والوں کے لئے نشانیاں ہیں۔ (عبرت ہے۔ تسکین ہے)

واضح ہو کہ یوسف علیہ السلام کا قصہ کیوں بیان کیا گیا؟ اس میں بہت سی عبرت خیز باتیں ہیں۔ بھائیوں نے یوسف علیہ السلام کو کیا کیا تکلیفیں نہیں دیں۔ قریشیوں نے رسول اللہ ﷺ کو کیا کیا اذیتیں نہ پہنچائیں۔ برادرانِ یوسف نے یوسف علیہ السلام کو ستے داموں، کھوٹے روپیوں کے عوض بیچ دیا۔ قریش نے رسول خدا ﷺ کو وطن سے نکالا۔ یوسف علیہ السلام کو خدا نے مصر میں، جو ان کا وطن نہ تھا، سرفراز کیا۔ اور رسول خدا ﷺ کو، مدینہ شریف میں، جو، ان کی پیدائش کا مقام نہ تھا، سرفراز کیا۔ بالآخر اللہ نے یوسف علیہ السلام کو ان کے بھائیوں پر غالب کر دیا اور سب ان کے سامنے سرنگوں ہو گئے۔ اسی طرح قریشیوں کو بھی فتح مکہ کے بعد رسول اللہ ﷺ کے سامنے سر جھکانا پڑا۔ یوسف علیہ السلام کے قصہ میں عشق و محبت کے قصے بھی ہیں۔ اور جذباتِ محبت کے سامنے عقل کی کچھ نہیں چلتی۔ ع عشق رانا نام کہ یوسف را بہ بازار آورد

إِذْ قَالُوا لِيُوسُفُ وَأَخُوهُ أَحَبُّ إِلَيْنَا مِمَّا نَحْنُ عُصْبَةٌ

إِنَّ آبَانَا لَفِي ضَلَالٍ مُّبِينٍ ۝

إِذْ قَالُوا؛ جب کہ (یوسف کے بھائیوں نے) کہا۔ لِيُوسُفُ وَأَخُوهُ؛ بے شک یوسف اور ان کے بھائی جن کا نام بنیامین ہے۔ أَحَبُّ إِلَيْنَا مِمَّا نَحْنُ عُصْبَةٌ؛ زیادہ محبوب ہیں ہمارے والد یعقوب کے پاس بہ نسبت ہمارے۔ یعنی یعقوب علیہ السلام ہم سے زیادہ یوسف اور بنیامین کو چاہتے ہیں۔ وَنَحْنُ عُصْبَةٌ؛ اور ہم ایک جماعت ہیں۔ عُصْبٌ۔ باندھنا۔ عُصَابَةٌ۔ وہ کپڑا جو سر کو باندھا جاتا ہے۔ جَمَاعَةٌ مُتَعَصِبَةٌ۔ ایک دوسرے کی مدد کرنے والی جماعت۔ عُصْبٌ۔ پٹھا۔ جَمْعُ أَعْصَابٍ۔ اکثر تعصب کا لفظ بے جا حمایت کے معنی میں آتا ہے اور عُصْبِيَّتِ کا لفظ بجا حمایت اور قومی تائید پر کہا جاتا ہے۔ إِنَّ آبَانَا؛ بے شک ہمارے والد۔ لَفِي ضَلَالٍ مُّبِينٍ؛ بے شک واضح غلطی پر ہیں۔ ہم بڑے ہیں۔ بارہ بھائی ہیں۔ والد کی خدمت کرتے ہیں۔ اور یوسف و بنیامین بچے ہیں، یہ کیا خدمت کر سکتے ہیں؟ ان کو زیادہ چاہنا ایک نامناسب بات ہے۔

ترجمہ:- جب یوسف کے بھائیوں نے کہا بے شک یوسف اور ان کے بھائی ہم سے ہمارے باپ کے پاس زیادہ محبوب ہیں۔ حالانکہ ہم ایک جماعت ہیں (وہ بھی قوت دار) بے شک ہمارے والد ایک فاش غلطی پر ہیں۔

أَقْتُلُوا يُوسُفَ وَأَوْطَرِحُوهُ أَرْضًا يَأْتِيخُلْ لَكُمْ وَجْهُهُ أَبِيكُمْ

وَتَكُونُوا مِنْ بَعْدِهِ قَوْمًا صَالِحِينَ ۝

أَقْتُلُوا يُوسُفَ؛ یوسف کو مار ڈالو۔ أَوْطَرِحُوهُ؛ یا ان کو ڈال دو۔ أَرْضًا؛ ایک زمین میں۔ يَأْتِيخُلْ لَكُمْ وَجْهُهُ

أَبِيكُمْ؛ تو تمہارے باپ کا منہ، ان کی رضا مندی، ان کی توجہ، صرف تمہارے لئے ہوگی۔ اس کے بعد توبہ کرلو۔ خدا سے معافی چاہ لو۔ وَتَكُونُوا مِنْ بَعْدِهِ؛ اور تم اس کے بعد ہو جاؤ۔ قَوْمًا صَالِحِينَ؛ اچھے لوگ۔
یوسف علیہ السلام کے متعلق ان کے بھائیوں نے آپس میں مشورہ کیا۔

ترجمہ:- (بعض نے کہا) یوسف کو قتل کر دو۔ یا ان کو کسی دوسری سرزمین میں ڈال دو۔ تب تمہارے باپ کی توجہ صرف تمہارے لئے ہوگی اور اس کے بعد تم اچھی قوم بن جاؤ۔

قَالَ قَائِلٌ مِّنْهُمْ لَا تَقْتُلُوا يُوسُفَ وَالْقَوْهَ فِي غَيْبَتِ الْجُبِّ

يَلْتَقِطُهُ بَعْضُ السَّيَّارَةِ إِنْ كُنْتُمْ فَعِلِينَ ⑩

قَالَ قَائِلٌ مِّنْهُمْ؛ ان میں سے ایک کہنے والے نے کہا۔ لَا تَقْتُلُوا يُوسُفَ؛ یوسف کو مار نہ ڈالو۔ وَالْقَوْهَ؛ اور اس کو ڈال دو۔ فِي غَيْبَتِ؛ کنویں کی گہرائی میں۔ اس کی اصل غیب ہے۔ کنویں کی گہرائی۔ الْجُبِّ؛ وہ کنواں جس کی منڈیر اینٹوں اور پتھروں سے نہ بنائی گئی ہو۔ پختہ کنویں کو بئتر کہتے ہیں۔ يَلْتَقِطُهُ؛ اس کو لے لے گا۔ لُقِطَةُ۔ گری پڑی چیز۔ لَقِيطٌ۔ ڈال دیا ہوا بچہ۔ بَعْضُ السَّيَّارَةِ؛ بعض قافلے والے، چلنے والے۔ إِنْ كُنْتُمْ فَعِلِينَ؛ اگر تم کو کچھ کرنا ہی ہے۔
ترجمہ:- ان (برادرانِ یوسف) میں سے کہنے والے نے کہا: یوسف کو مار نہ ڈالو، ان کو کسی کچے کنویں کی تہ میں ڈال دو، ان کو قافلہ والوں میں سے کوئی نہ کوئی لے گا۔ اگر تم کو کچھ کرنا ہی ہے تو۔

قَالُوا يَا أَبَانَا مَا لَكَ لَا تَأْمَنَّا عَلَى يُوسُفَ وَإِنَّا لَهُ لَنَاصِحُونَ ⑪

قَالُوا؛ برادرانِ یوسف نے کہا۔ يَا أَبَانَا؛ اے ہمارے باپ! مَا لَكَ؛ آپ کے پاس کیا وجہ ہے۔ لَا تَأْمَنَّا؛ آپ ہم پر مامون نہیں؟ آپ ہمارا اعتبار نہیں کرتے۔ اس جملے کے معنی یہ بھی ہو سکتے ہیں۔ تم ہمارا اعتبار نہ کرو۔ ہم پر امن نہ کرو جو مقصود نہیں۔ کیونکہ اس کی اصل لَا تَأْمَنَّا ہے۔ یہاں ادغام بھی کر دیتے ہیں تو نون پر ہونٹوں کو ایسا بناتے ہیں گویا اس پر ضمہ ہے۔ عَلَى يُوسُفَ؛ یوسف کے معاملہ میں۔ وَإِنَّا لَهُ لَنَاصِحُونَ؛ اور ہم تو ان کے ہی خواہ ہیں۔ خیر خواہ ہیں۔ دوست ہیں۔ ہمدرد ہیں۔

ترجمہ:- انہوں نے کہا۔ ابا! آپ یوسف کے معاملہ میں ہم پر کیوں اعتبار نہیں کرتے۔ ہم تو ان کے ہی خواہ ہیں۔

أَرْسَلَهُ مَعَنَا غَدًا يَرْتَعُ وَيَلْعَبُ وَإِنَّا لَهُ لَحَفِظُونَ ⑫

أَرْسَلُهُ مَعَنَا؛ باوا یوسف کو ہمارے ساتھ بھیجے۔ عَدَا؛ کل۔ يَزْتَع وَيَلْعَب؛ کھائے پئے، کھیلے کودے۔ رَتَعَ - يَزْتَع؛ جانوروں کا کھانا۔ حَرْنَا۔ انسان کا بے فکری سے کھانا پینا۔ وَإِنَّا لَهُ؛ اور بے شک ہم یوسف کے لئے۔ لَحْفُظُونَ؛ البتہ حفاظت کرنے والے ہیں، نگہبان ہیں۔ دشمنوں سے بچانے والے ہیں۔ جانوروں سے بچاؤ کرنے والے ہیں۔
ترجمہ:- ان کو ہمارے ساتھ کل بھیج دیجئے کہ کھائیں کھیلیں اور ہم تو ان کی حفاظت کرنے والے ہی ہیں۔

قَالَ إِنِّي لَيَحْزُنُنِي أَنْ تَذْهَبُوا بِهِ وَأَخَافُ أَنْ يَأْكُلَهُ الذِّئْبُ وَأَنْتُمْ عَنْهُ غٰفِلُونَ ﴿۱۷﴾

قَالَ؛ یعقوب علیہ السلام نے کہا۔ إِنِّي؛ بے شک میں۔ لَيَحْزُنُنِي؛ مجھے اس بات سے حزن و ملال ہوتا ہے، رنج و غم ہوتا ہے۔ أَنْ تَذْهَبُوا بِهِ؛ کہ تم یوسف کو لے جاؤ۔ وَأَخَافُ؛ اور حالانکہ مجھے خوف ہے، ڈر ہے۔ أَنْ يَأْكُلَهُ الذِّئْبُ؛ کہ بھیڑیا ان کو کھا جائے۔ وَأَنْتُمْ عَنْهُ غٰفِلُونَ؛ بحالیکہ تم ان کی طرف سے غافل اور بے خبر ہو۔
ترجمہ:- (یعقوب علیہ السلام نے) کہا: مجھے اس بات سے حزن و ملال ہوتا ہے کہ تم یوسف کو لے جاؤ، حالانکہ مجھے ڈر لگا ہوا ہے کہ کہیں ان کو بھیڑیا نہ کھا جائے اور تم اس کی طرف سے بے خبر اور غفلت میں پڑے رہو۔

قَالُوا لَيْنِ أَكَلَهُ الذِّئْبُ وَنَحْنُ عُصْبَةٌ إِنَّا إِذًا لَخٰسِرُونَ ﴿۱۸﴾

قَالُوا؛ برادران یوسف نے کہا۔ لَيْنِ أَكَلَهُ الذِّئْبُ؛ اگر ان کو بھیڑیا کھا جائے۔ وَنَحْنُ عُصْبَةٌ؛ حالانکہ ہم کئی ہیں۔ ہماری مضبوط جماعت ہے۔ إِنَّا إِذًا لَخٰسِرُونَ؛ تب تو ہم بڑے گھائے میں ہیں، نقصان میں ہیں۔ ہم رہے کس کام کے۔
ترجمہ:- انھوں نے کہا اگر انھیں (یوسف کو) بھیڑیا کھا جائے بحالیکہ ہم، جماعت ہیں (بہت سے ہیں، زور و قوت والے ہیں) تب تو ہم خسارے میں ہیں۔ (بے کار ہیں۔ ہوئے کس کام کے؟)۔

فَلَمَّا ذَهَبُوا بِهِ وَاجْتَمَعُوا أَن يُجْعَلُوهُ فِي غِيَابِ الْجُبِّ

وَأَوْحَيْنَا إِلَيْهِ لَتُنَبِّئَنَّهُمْ بِأَمْرِهِمْ هَذَا وَهُمْ لَا يَشْعُرُونَ ﴿۱۹﴾

فَلَمَّا ذَهَبُوا بِهِ؛ پھر جب برادران یوسف، یوسف کو لے گئے۔ وَاجْتَمَعُوا؛ اور اتفاق کر لیا۔ اجْتِمَاعُ اجسام میں ہوتا ہے۔ اور اجْتِمَاعُ۔ راویوں میں۔ أَنْ يُجْعَلُوهُ؛ کہ یوسف کو کر دیں، ان کو ڈال دیں۔ فِي غِيَابِ الْجُبِّ؛ کنویں کی گہرائی میں۔ یا اندھے کنویں میں، جس میں پانی نہ ہو۔ وَأَوْحَيْنَا إِلَيْهِ؛ اور ہم نے یوسف کو اشارہ کر دیا۔ ان کو الہام کر دیا۔ ان کو معلوم کر دیا۔ لَتُنَبِّئَنَّهُمْ؛ تو ان کو ضرور خبر دے دے گا۔ بِأَمْرِهِمْ هَذَا؛ اس معاملہ سے، ان کے کام سے۔

یعنی برادرانِ یوسف کو اپنے کام پر، اپنی غلطی پر متنبہ کر دیا جائے گا۔ وَهَمْ لَا يَشْعُرُونَ ؛ بحالیکہ ان کو اس کا شعور و علم نہ ہوگا یعنی ان کو ان کی غلطی پر غفلت کی حالت میں متنبہ کر دیا جائے گا۔

ترجمہ :- پھر جب وہ لوگ یوسف کو لے گئے اور اس بات پر اتفاق کر لیا کہ یوسف کو اندھے کنویں میں ڈال دیں۔ اور ہم نے یوسف کو مطلع کر دیا کہ ان کے بھائیوں کو ان کی غلطی پر متنبہ کر دیا جائے گا جب کہ وہ جانتے نہ ہوں گے۔

واضح ہو کہ وحی کے لغوی معنی اشارہ کرنے اور اطلاع دینے کے ہیں اور اصطلاحی معنی خدائے تعالیٰ کا کسی فرشتے کے ذریعہ سے یا راست کسی قسم کا علم عطا فرمانا ہم کو ہوشیار رہنا چاہیے۔ بعض لوگ ایک دفعہ لغوی معنی لیتے ہیں اور کسی غیر پیغمبر کے لئے ثابت کرتے ہیں۔ اور پھر چالاکی سے غیر پیغمبر کے لئے وحی ثابت کر کے اس کو پیغمبر ثابت کرنا چاہتے ہیں۔ وحی معمولی اطلاع کے معنی میں مکھی کے لئے بھی آیا ہے، جیسے اَوْحَى رَبُّكَ إِلَى النَّخْلِ ؛ تمہارے رب نے مکھی کو سمجھا دیا۔ اسی طرح نَبُوِّ کے معنی ہیں خبر دینا اور اصطلاحاً خدائے تعالیٰ کا پیغمبر کو علم عطا فرمانا۔ نادان یہاں بھی اسی چالاکی سے کام لیتے ہیں۔ نَبِيٌّ خبر دینے والا۔ اولاً اس لفظ کو لغتِ غیر پیغمبر کے لئے استعمال کرتے ہیں اور پھر ثانیاً بہ معنی پیغمبر لیتے ہیں۔ اس طرح مشترک لفظ سے مغالطہ دیتے ہیں۔ آج کل تو گھر گھر نبی ہیں۔ بعض نے تو اتنا ظلم کیا ہے کہ بعض قومی لیڈروں کو جو ہندو اور قطعی مشرک تھے، صاحبِ وحی اور نبی مانا ہے۔ دراصل یہ لوگ مُحَمَّدَ رَسُولِ اللَّهِ صَلَّى اللَّهُ عَلَيْهِ وَسَلَّمَ کو خاتمِ انبیاءِ آخِرِ رَسُلٍ اور لَا نَبِيَّ بَعْدِي کو نہیں مانتے۔ یہ زمانہ فتنہ کا ہے نہ روک ہے نہ ٹوک۔ جو چاہو کہو۔ چند ماننے والے پیدا ہو ہی جاتے ہیں۔ مگر یاد رکھو کہ خود کو یا اپنے پیشوا کو پیغمبر منوانے والا، ہو مقرر، جادو بیان، جھوٹ بولنے میں ذرا نہ ہچکچائے۔ زبان ہو کہ فراٹے بھرے۔ لوگ لاکھ تردید کریں اپنی بات سے نہ ٹلے۔ چند بے وقوف ضرور واہ واہ کریں گے۔ بعض یقین کر لیں گے۔ بعض یقین بھی نہ کریں گے تو داد ضرور دیں گے۔

ہمارے شہر میں ایک بڑے مقرر نے کہا میں جب تقریر کرتا ہوں تو مجھے ایسا معلوم ہوتا ہے کہ گویا قرآن مجھ پر اتر رہا ہے۔ ایک صاحب نے مجھے لکھ کر بھیجا کہ اگر تم مجھ پر ایمان لاؤ گے تو صدیقِ اکبر کا مرتبہ ملے گا اور مولوی مناظر صاحب کو لکھا کہ اگر تم مجھ پر ایمان لاؤ گے تو تم کو علی مرتضیٰ کا مرتبہ ملے گا۔

وَجَاءُوا آبَاهُمْ عِشَاءً يَبْكُونَ ﴿١٠﴾

وَجَاءُوا آبَاهُمْ ؛ اور آئے اپنے باپ کے پاس۔ عِشَاءً ؛ بڑی رات کو۔ يَبْكُونَ ؛ روتے ہوئے۔

ترجمہ :- اور بڑی رات گئے باپ کے پاس پہنچے تو روتے ہوئے۔

قَالُوا يَا بَانَا إِنْ أَدَبْنَا نَسْتَبِقُ وَتَرَكْنَا يُوسُفَ عِنْدَ مَتَاعِنَا فَأَكَلَهُ الذِّبُّ ﴿١١﴾

وَمَا أَنْتَ بِمُؤْمِنٍ لَّنَا وَلَوْ كُنَّا صَادِقِينَ ﴿۱۷﴾

قَالُوا يَا أَبَانَا؛ برادرانِ یوسف کہنے لگے اے ہمارے باپ! اِنَّا ذَهَبْنَا؛ ہم چلے گئے تھے۔ نَسْتَبِقُ؛ ہم سبقت اور دوڑنے میں مقابلہ کرتے ہوئے۔ دوڑ میں مقابلہ کرتے ہوئے۔ وَتَرَكْنَا يُوسُفَ؛ اور ہم نے یوسف کو چھوڑا۔ عِنْدَ مَتَاعِنَا؛ ہمارے سامان کے پاس۔ فَآكَلَهُ الذِّئْبُ؛ پھر ان کو بھیڑیا کھا گیا۔ وَمَا أَنْتَ بِمُؤْمِنٍ لَّنَا؛ اور آپ ہماری بات نہ مانیں گے۔ ہم کو امانتدار نہ سمجھیں گے۔ وَلَوْ كُنَّا صَادِقِينَ؛ اگرچہ ہم سچے بھی ہوں۔

ترجمہ:- انھوں نے (برادرانِ یوسف نے) کہا ہم دوڑ میں مقابلہ کرنے کے لئے نکلے اور ہمارے سامان کے پاس یوسف کو چھوڑا تو ان کو بھیڑیا کھا گیا اور آپ کو ہمارے کہے کا کبھی یقین نہ ہوگا اگرچہ ہم سچے ہوں (صادق القول ہوں)۔

وَجَاءُوا عَلَى قَمِيصِهِ بِدَمٍ كَذِبٍ قَالَ بَلْ سَوَّلَتْ لَكُمْ أَنْفُسُكُمْ أَمْراً فَصَبْرٌ جَمِيلٌ ﴿۱۸﴾

وَاللَّهُ الْمُسْتَعَانُ عَلَى مَا تَصِفُونَ ﴿۱۸﴾

وَجَاءُوا؛ اور برادرانِ یوسف، یعقوب علیہ السلام کے پاس پہنچے۔ عَلَى قَمِيصِهِ؛ بحالیکہ ان کے کرتہ پر۔ بِدَمٍ كَذِبٍ؛ لائے جھوٹ موٹ خون۔ قَالَ؛ یعقوب علیہ السلام نے فرمایا (نہیں)۔ بَلْ سَوَّلَتْ لَكُمْ؛ بلکہ تمہیں سچ کو جھوٹ دکھایا ہے، بری بات کو اچھا کر دکھایا ہے۔ تَسْوِيلُ کے معنی ہیں جس چیز کی خواہش ہو اسے اس کا نفس اچھا دکھائے۔ دھوکا۔ شیطان کا بہکانا۔ أَنْفُسُكُمْ أَمْراً؛ تمہارے دلوں نے ایک چیز کو یعنی یہ تمہارے دلوں کی من گھڑت باتیں ہیں۔ فَصَبْرٌ جَمِيلٌ؛ پس اب مجھ سے کیا ہو سکتا ہے، صبر جمیل ہی اب میرا کام ہے۔ وَاللَّهُ الْمُسْتَعَانُ؛ اور اللہ ہی سے مدد اور عون طلب کیا جاتا ہے۔ استعانت اللہ ہی سے ہے۔ عَلَى مَا تَصِفُونَ؛ اس چیز پر کہ تم بیان کرتے ہو۔

ترجمہ:- (برادرانِ یوسف) ان کی (یوسف کی) قمیص پر جھوٹ موٹ خون لگا کر (یعقوب علیہ السلام کے پاس) پہنچے۔ (یعقوب علیہ السلام نے) فرمایا، (نہیں) بلکہ یہ سب تمہاری من گھڑت باتیں ہیں، (یہ تمہاری فریب کاری ہے) اب میرا کام ہے صبر جمیل۔ تم جو کچھ (کہہ رہے ہو) بیان کر رہے ہو، اس پر اللہ ہی کی مدد طلب کی جاتی ہے۔

وَجَاءَتْ سَيَّارَةٌ فَأَرْسَلُوا وَارِدَهُمْ فَادَلِيَ دَلْوَهُ ﴿۱۹﴾

قَالَ يُبَشِّرِي هَذَا غُلَامٌ وَأَسْرُوهُ بِضَاعَةً وَاللَّهُ عَلِيمٌ بِمَا يَعْمَلُونَ ﴿۱۵﴾

دَجَاءَتْ سَيَّارَةٌ؛ اور ایک قافلہ آیا۔ فَازْسَلُّوا وَارِدَهُمْ؛ پھر اس قافلہ نے پانی لانے والے کو بھیجا۔ فَأَذْلَى دَلْوَهُ؛ پھر اُس نے اپنا ڈول ڈالا۔ کنویں میں پانی تو تھا نہیں، وہاں تو یوسف بیٹھے ہوئے تھے۔ قَالَ؛ (پانی لانے والے نے) کہا۔ يُبَشِّرِي؛ لوگو! بڑی بشارت ہے، خوش خبری ہے۔ هَذَا غُلَامٌ؛ یہ لڑکا ہے۔ یہاں تو ایک بچہ ہے۔ وَأَسْرُوهُ بِضَاعَةً؛ اور مال تجارت اور سرمایہ جان کر ان کو چھپایا۔ وَاللَّهُ عَلِيمٌ بِمَا يَعْمَلُونَ؛ اور اللہ خوب جانتا ہے اس کام کو جو یہ کر رہے تھے۔ ترجمہ:- (یوسف کو کنویں میں ڈال دینے کے بعد) ایک قافلہ آیا، اُنھوں نے پانی لانے کے لئے ایک آدمی کو بھیجا۔ اس آدمی نے اپنا ڈول ڈالا اور وہ پکار اُٹھا (کیا بشارت ہے!) اے خوش نصیبی! یہ تو ایک لڑکا ہے۔ اور سرمایہ تجارت سمجھ کر اُن کو چھپایا اور اللہ جو کچھ وہ کر رہے تھے اس کو خوب جانتا تھا۔

وَشَرَوْهُ بِثَمَنٍ بَخْسٍ دَرَاهِمَ مَعْدُودَةٍ وَكَانُوا فِيهِ مِنَ الزَّاهِدِينَ ﴿۱۶﴾

وَشَرَوْهُ؛ اور قافلہ والوں نے یوسف کو خریدا۔ بِثَمَنٍ بَخْسٍ؛ کھوٹے داموں۔ نہایت کم قیمت۔ دَرَاهِمَ مَعْدُودَةٍ؛ جو چند درہم تھے۔ وَكَانُوا فِيهِ مِنَ الزَّاهِدِينَ؛ اور لوگ، یوسف کے بارے میں بے رغبت سے تھے۔ ترجمہ:- اور ان کو کھوٹے داموں (چند روپیوں کے عوض) خریدا اور ان کے خریدنے میں کچھ بے رغبت سے تھے (انھیں کچھ شوق سے نہیں خریدا)۔

وَقَالَ الَّذِي اشْتَرَاهُ مِنْ مِصْرَ لَأَمْرَأَتِهِ أَكْرِمِي مَثْوَاهُ عَسَىٰ أَنْ يَنْفَعَنَا

أَوْ نَتَّخِذَهُ وَلَدًا وَكَذَلِكَ مَكَّنَّا لِيُوسُفَ فِي الْأَرْضِ وَلِنُعَلِّمَهُ مِن تَأْوِيلِ الْأَحَادِيثِ

وَاللَّهُ غَالِبٌ عَلَىٰ أَمْرِهِ وَلَكِنَّ أَكْثَرَ النَّاسِ لَا يَعْلَمُونَ ﴿۱۷﴾

وَقَالَ الَّذِي اشْتَرَاهُ؛ اور اس شخص نے کہا جس نے۔ اشْتَرَاهُ؛ یوسف کو خریدا۔ مِنْ مِصْرَ؛ مصر میں سے، مصر سے۔ مصر بمعنی شہر منصرف ہے۔ اور مصر دار السلطنت فراعنہ غیر منصرف ہے۔ آج کل دار السلطنت مصر کا نام قاہرہ ہے۔ لَأَمْرَأَتِهِ؛ اپنی عورت کو۔ بیوی کو۔ اَكْرِمِي؛ مکرّم و محترم بنا۔ باعزت کر۔ مَثْوَاهُ؛ یوسف کے مقام، جگہ، گھر کو۔ عَسَىٰ أَنْ يَنْفَعَنَا؛ شاید وہ ہمیں نفع دے، ضرورت پر ہمارے کام آئے۔ أَوْ نَتَّخِذَهُ وَلَدًا؛ یا ہم اسے اپنا بیٹا بنالیں۔ وَكَذَلِكَ مَكَّنَّا؛ اور اس طرح ہم نے معزز بنایا۔ صاحبِ مکانت کیا، باقوت بنایا، حکومت دی۔ لِيُوسُفَ؛ یوسف کو۔ فِي الْأَرْضِ؛ زمین میں۔

وَلِنُعَلِّمَهُۥ ۖ اور تاکہ ہم اس کو تعلیم دیں، سکھائیں۔ مِنْ تَاوِيلِ الْاِحَادِيثِ ۖ باتوں کا مرجع اور مآل سمجھنا۔ خوابوں کی تعبیر دینا۔ وَاللّٰهُ غَالِبٌ عَلٰی اَمْرِهِۦ ۖ اور اللہ اپنے امر پر غالب ہے۔ جو حکم دیتا ہے پختہ حکم دیتا ہے۔ وَلٰكِنَّ اَكْثَرَ النَّاسِ لَا يَعْلَمُوْنَ ۖ لیکن اکثر لوگوں کو علم نہیں۔ بہت لوگ جانتے نہیں۔

ترجمہ :- اور جس نے انھیں مصر میں خریدا تھا اپنی بیوی سے کہا: اس کی جگہ کو، اس کے رہنے سہنے کو بااحترام اور بااکرام رکھو۔ شاید کہ وہ ہمارے کام آئے، یا ہم اس کو (اپنا) بیٹا بنالیں اور اس طرح ہم نے یوسف کو زمین میں باعزت و مکانت بنایا۔ اور تاکہ ہم اسے باتوں کی تاویل اور معنی و مقصود کی تعلیم دیں۔ اور اللہ اپنے امر پر غالب ہے (یعنی جو حکم دیتا ہے وہ اٹل ہوتا ہے۔ دُرست ہوتا ہے) مگر اکثر لوگوں کو اس کا علم نہیں۔

وَلَمَّا بَلَغَ اَشُدَّهُۥ اَتَيْنَهُۥ حُكْمًا وَعِلْمًا ۗ وَكَذٰلِكَ نَجْزِي الْمُحْسِنِيْنَ ﴿۱۷﴾

وَلَمَّا بَلَغَ اَشُدَّهُۥ ۖ اور جب یوسف اپنی قوت و شدت اور جوانی کو پہنچے۔ اَتَيْنَهُۥ حُكْمًا وَعِلْمًا ۗ تو ہم نے ان کو حکمت بھی دی اور علم بھی۔ ان کو فہم و علم سے سرفراز کیا۔ وَكَذٰلِكَ نَجْزِي الْمُحْسِنِيْنَ ۖ اور اسی طرح ہم نیکوکاروں اور محسنین کو جزا دیتے ہیں۔

ترجمہ :- اور جب وہ (یوسف) جوانی کو پہنچے تو ہم نے ان کو حکمت بھی دی اور علم بھی اور ہم اسی طرح اچھے کام کرنے والوں کو جزا دیا کرتے ہیں۔

وَرَاوَدَتْهُ الَّتِي هُوَ فِي بَيْتِهَا عَنْ نَفْسِهِۦ وَغَلَّقَتِ الْاَبْوَابَ وَقَالَتْ هَيْت لَكَ ۗ

قَالَ مَعَاذَ اللّٰهِ اِنَّهُ رَبِّيْٓ اَحْسَنُ مِّنْ اٰوٰى اِنَّهُ لَا يَفْلِحُ الظّٰلِمُوْنَ ﴿۱۸﴾

وَرَاوَدَتْهُ ۖ اور یوسف کو پھسلا یا۔ بہکایا۔ نرمی سے اپنی طرف مائل کیا۔ اِرَادَهُۥ ۖ بھی اسی مادہ سے ہے۔ الَّتِي هُوَ فِي بَيْتِهَا ۖ جس عورت کے گھر میں یوسف رہتے تھے۔ عَنْ نَفْسِهِۦ ۖ کس کو پھسلا یا؟ یوسف کو، ان کے ارادوں کو۔ وَغَلَّقَتِ الْاَبْوَابَ ۖ اور بہت سے دروازے بند کر لئے۔ فَلَقَ، قَفَلَ، غَلَقَ ۖ بند کیا۔ اَغْلَقَ، غَلَقَ ۖ خوب بند کیا۔ یہ کلام مُغْلَقٌ ہے۔ یعنی اس کا سمجھنا دشوار ہے۔ وَقَالَتْ ۖ اور اُس عورت نے کہا۔ هَيْت لَكَ ۖ ذرا ادھر تو آؤ۔ هَيْتَ - هَلُمَّ - اَقْبِلْ ۖ سب کے معنی ہیں آؤ۔ متوجہ ہو۔ قَالَ مَعَاذَ اللّٰهِ ۖ یوسف نے کہا، پناہ بہ خدا۔ میں اللہ کی پناہ لیتا ہوں۔ اَعُوذُ بِاللّٰهِ - اِنَّهُ رَبِّيْٓ - اَحْسَنُ مِّنْ اٰوٰى ۖ بے شک میرے رب نے میرے مقام کو اچھا بنایا۔ یعنی مجھے پیغمبر بنایا ہے۔ میں برا کام نہیں کر سکتا۔

یہ ضمیر شان ہے کیونکہ بعد کا جملہ پورا ہے اور اس میں کا کوئی مرجع پہلے نہیں گزرا۔ اِنَّهٗ لَا يُفْلِحُ الظَّالِمُونَ ؛ بے شک ظالمین فلاح نہیں پاتے اور ان کا بھلا نہیں ہوتا۔ جو ظلم کرتے ہیں، وہ کامیاب نہیں ہوتے۔

ترجمہ :- اور یوسف جس کے گھر میں رہتے تھے اس عورت نے یوسف کو پھسلایا (اپنے مطلب کے مطابق بنانا چاہا) اور گھر کے دروازے بند کر لئے۔ اور کہا ہاں! ذرا ادھر تو آؤ یوسف نے کہا: مَعَاذَ اللّٰهِ (پناہ بخدا!) میرے پروردگار نے میرا مقام اچھا بنایا (یعنی میں پیغمبر ہوں۔ برا کام نہیں کر سکتا)۔ (کیونکہ بات یہ ہے کہ) جو ظالم ہیں وہ فلاح نہیں پاتے (اور عمدہ مقاصد میں کامیاب نہیں ہو سکتے)۔

وَلَقَدْ هَمَّتْ بِهٖ وَهَمَّ بِهَا لَوْلَا اَنْ رَّا بُرْهَانَ رَبِّهٖ

كَذٰلِكَ لِنَصْرِفَ عَنْهُ السُّوْءَ وَالْفَحْشَآءَ اِنَّهٗ مِنْ عِبَادِنَا الْمُخْلَصِيْنَ ﴿۲۵﴾

وَلَقَدْ هَمَّتْ بِهٖ ؛ اس عورت نے یوسف کا قصد کیا۔ ”غم“ گزشتہ کا ہوتا ہے اور ”ہم“ آئندہ کا۔ وَهَمَّ بِهَا ؛ اور وہ بھی اس عورت کا ارادہ کرتے۔ لَوْلَا اَنْ رَّا بُرْهَانَ رَبِّهٖ ؛ اگر یوسف اپنے خدا کے دلیل قاطع کو نہ دیکھتے۔ بَرَّهٗ۔ بَرَّهٗا۔ بَرَّهٗا ؛ قطع کرنا۔ بُرْهَانَ، دلیل قاطع۔ بُرْهَةٌ ؛ زمانہ کا ایک ٹکڑا۔ هَمَّ بِهَا پر وقف نامناسب ہے۔ لَوْلَا ؛ بے شک۔ هَمَّ بِهَا پر جو اس سے قبل ہے عمل نہیں کر سکتا۔ مگر اس پر عمل کرنے کے لئے اس سے پیشتر لَوْلَا اِلٰی اٰخِرِهٖ ؛ مقدر کرنا چاہیے، جیسے وَاِنْ اٰحَدٌ مِّنَ الْمُشْرِكِيْنَ اسْتَجَارَكَ مِيْنَ اَحَدٍ سے پہلے اسْتَجَارَكَ مقدر کیا جاتا ہے۔ كَذٰلِكَ ؛ ہم اسی طرح ہمارے براہین دکھاتے ہیں۔ ان کی پیغمبری کو یاد دلاتے ہیں۔ ان کی عصمت پر متوجہ کرتے ہیں۔ لِنَصْرِفَ عَنْهُ ؛ تاکہ ان سے دور کر دیں، پھیر دیں۔ السُّوْءَ وَالْفَحْشَآءَ ؛ برائی اور بے حیائی کو تاکہ وہ معصوم رہے۔ اِنَّهٗ مِنْ عِبَادِنَا الْمُخْلَصِيْنَ ؛ وہ تو ہمارے بااخلاص بندوں میں سے ہے۔ خالص اور برگزیدہ کئے ہوئے لوگوں میں سے ہے۔

ترجمہ :- اور اگر وہ (یوسف) اپنے رب کی دلیل قاطع (اور پیغمبر کی عصمت) کو نہ دیکھتے تو جہاں اس عورت نے ان کا ارادہ کیا تھا، وہ بھی اس عورت کا ارادہ کرتے۔ ہم اسی طرح اُن سے برائی اور بے حیائی کو پھیرتے ہیں۔ وہ تو ہمارے پر اخلاص بندوں میں سے ہے۔

وَأَسْتَبَقَا الْبَابَ وَقَدَّتْ قَبِيصَهُ مِنْ دُبُرٍ وَأَلْفَيَا سَيِّدَهَا لَدَا الْبَابِ

قَالَتْ مَا جَزَاءُ مَنْ أَرَادَ بِأَهْلِكَ سُوءًا إِلَّا أَنْ يُسْجَنَ أَوْ عَذَابٌ أَلِيمٌ ﴿۲۶﴾

وَاسْتَبَقَا الْبَابَ ؛ اور دونوں دروازے کی طرف دوڑے۔ اِسْتَبَقَا ؛ دوڑ میں مقابلہ کرنا۔ ایک پکڑنے میں کوشش کرتا ہے اور ایک نکلنے میں۔ وَقَدَّتْ ؛ اور پھاڑ دیا اس عورت نے۔ قَمِيصُهُ ؛ (یوسف کے) کرتے کو۔ مِنْ ذُبُرٍ ؛ پیچھے سے۔ وَالْفَيَا ؛ اور ان دونوں نے پایا۔ سَيِّدَهَا ؛ اس عورت کے شوہر کو، خاوند کو، آقا کو۔ لَذَا الْبَابِ ؛ دروازے کے پاس۔ قَالَتْ ؛ اُس عورت نے کہا۔ مَا جَزَاءُ ؛ کیا سزا ہے؟ سزا نہیں ہے۔ مَنْ أَرَادَ ؛ اس شخص کی جس نے ارادہ کیا ہے۔ بِأَهْلِكَ ؛ تمہارے اہل کے ساتھ۔ دیکھو! یہاں بھی اہل کا لفظ بیوی کے لئے آیا ہے۔ سُوءٌ ؛ برائی۔ إِلَّا أَنْ يُسَجَّنَ ؛ مگر یہ کہ وہ قید کیا جائے۔ یعنی ایسے شخص کی سزا قید کے سوا کچھ نہیں۔ أَوْ عَذَابٍ أَلِيمٍ ؛ یا دردناک عذاب۔ المناک سزا۔

ترجمہ :- اور دونوں دروازے کی طرف دوڑے۔ عورت نے یوسف کے کرتے کو پیچھے سے پھاڑ دیا اور اس عورت کے شوہر (یعنی عزیزِ مصر) کو دروازے کے پاس دونوں نے پایا۔ اس عورت نے کہا: جو تمہاری بیوی سے برائی کا ارادہ کرے اس کی سزا اس کے سوا کچھ نہیں کہ اس کو قید کیا جائے یا دردناک سزا دی جائے۔

قَالَ هِيَ رَاوَدْتَنِي عَنْ نَفْسِي وَشَهِدَ شَاهِدٌ مِّنْ أَهْلِهَا

إِنْ كَانَ قَمِيصُهُ قُدِّمَ مِنْ قَبْلِ فَصَدَقَتْ وَهُوَ مِنَ الْكَاذِبِينَ ﴿۱۶﴾

قَالَ ؛ یوسف نے کہا۔ هِيَ رَاوَدْتَنِي عَنْ نَفْسِي ؛ اس نے مجھے پھسلا یا۔ بہکانا چاہا۔ میری پاک دامن سے پھیرنا چاہا۔ وَشَهِدَ شَاهِدٌ مِّنْ أَهْلِهَا ؛ اور اس عورت کے متعلقین میں سے ایک شخص نے شہادت دی، ایک نے گواہی دی۔ إِنْ كَانَ قَمِيصُهُ ؛ اگر ہے یوسف کا کرتے۔ قُدِّمَ مِنْ قَبْلِ ؛ پھاڑ دیا گیا سامنے سے۔ فَصَدَقَتْ ؛ تو اس عورت نے سچ کہا۔ وَهُوَ مِنَ الْكَاذِبِينَ ؛ اور وہ یعنی یوسف جھوٹوں میں سے ہیں۔

ترجمہ :- (یوسف نے) کہا اس عورت نے مجھے پھسلا یا اور اس عورت کے متعلقین میں سے ایک شخص نے گواہی دی کہ اگر یوسف کا کرتے سامنے سے پھاڑ دیا گیا ہے تو وہ سچی ہے اور وہ جھوٹوں میں سے ہے۔

وَإِنْ كَانَ قَمِيصُهُ قُدِّمَ مِنْ ذُبُرٍ فَكَذَبَتْ وَهُوَ مِنَ الصَّادِقِينَ ﴿۱۷﴾

وَإِنْ كَانَ قَمِيصُهُ قُدِّمَ مِنْ ذُبُرٍ ؛ اور اگر یوسف کا کرتے پیچھے سے پھاڑ دیا گیا ہے۔ فَكَذَبَتْ ؛ تو اس عورت نے جھوٹ کہا۔ یوسف پر افترا کیا۔ وَهُوَ مِنَ الصَّادِقِينَ ؛ اور وہ یعنی یوسف سچوں میں سے ہیں۔

ترجمہ:- اور اگر ان کا کرتہ پیچھے سے پھاڑ دیا گیا ہے تو اس عورت کا کہنا جھوٹ ہے اور یوسف سچوں میں سے ہیں۔

فَلَمَّا رَاقِمِيصَةَ قَدْ مِنْ دُبُرٍ قَالَ إِنَّهُ مِنْ كَيْدِكُنَّ إِنَّ كَيْدَكُنَّ عَظِيمٌ ﴿۱۸﴾

فَلَمَّا رَاقِمِيصَةَ؛ پھر جب عزیز مصر نے یوسف کے کرتے کو دیکھا۔ قَدْ مِنْ دُبُرٍ؛ کہ پیچھے سے پھاڑ دیا گیا ہے۔ قَالَ إِنَّهُ مِنْ كَيْدِكُنَّ؛ تو عزیز مصر نے کہا یہ سب تم عورتوں کا مکر ہے، داؤں ہے، چال ہے۔ إِنَّ كَيْدَكُنَّ عَظِيمٌ؛ بے شک تم عورتوں کا مکر بہت بڑا ہے۔

ترجمہ:- پھر جب (عزیز مصر نے) یوسف کے کرتے کو پیچھے سے پھٹا ہوا دیکھا تو اس نے کہا یہ سب تم عورتوں کی مکاری ہے۔ بے شک تم عورتوں کا مکر بہت بڑا ہے۔

يُوسُفُ أَعْرِضْ عَنْ هَذَا ۖ وَاسْتَغْفِرِي لِذَنبِكِ ۖ إِنَّكِ كُنْتِ مِنَ الْخَاطِئِينَ ﴿۱۹﴾

يُوسُفُ أَعْرِضْ عَنْ هَذَا؛ اے یوسف! اس غلطی سے تم اعراض کرو۔ وَاسْتَغْفِرِي لِذَنبِكِ؛ اور اے عورت! تو اپنے گناہ سے مغفرت طلب کر، معافی چاہ۔ إِنَّكِ كُنْتِ مِنَ الْخَاطِئِينَ؛ بے شک تو خطا کاروں میں سے ہے۔ ترجمہ:- یوسف! اس سے درگزر کر اور اے عورت! تو اپنے گناہ سے معافی مانگ۔ بے شک تو خطا کاروں میں سے ہے۔

صاحبو! قرآن شریف میں ہے۔ إِنَّ كَيْدَ الشَّيْطَانِ كَانَ ضَعِيفًا (سورہ نساء۔ آیت ۷۶)۔ یعنی شیطان کی مکاری کمزور ہے۔ اور عورت کے مکر کے متعلق فرماتا ہے کہ عورتوں کی مکاری بہت بڑی ہے۔ جب شیطان کا بلا واسطہ مکر نہیں چلتا تو عورت کو بھیجتا ہے۔ اور جو شخص شیطان کو مانتا نہ تھا وہ عورت کے مکر میں گرفتار ہو جاتا ہے۔ شیطان تو خطرے ڈالتا تھا۔ عورت کا مکر تو عالم شہادت میں مجسم ہو کر آ گیا ہے۔ إِنَّكِ كُنْتِ مِنَ الْخَاطِئِينَ میں یہ بتایا گیا ہے کہ عورت مکر کرنے میں مردوں سے کسی طرح کم نہیں۔ زنا مرد کرتا ہے اور عورت مرد کو پھسلا کر اپنے مقصد کے مطابق بناتی ہے۔ واقعہ یہ ہے کہ شرارت زیادہ مردوں سے ہوتی ہے اور عورت اس کو موقع دیتی ہے۔ عورتوں کے حرکات، سکناات، بات چیت میں موہنی ہوتی ہے اور مرد غریب اس کا شکار ہو جاتا ہے۔

عزیز مصر نے یوسف سے کہا: تم اس سے درگزر کرو۔ آج کل یہی جملہ بعض روشن خیال افراد کے منہ سے بھی نکل رہا ہے۔ غصہ بالکل نہیں آتا۔ یہ لوگ غصہ کو خلاف تہذیب سمجھتے ہیں۔ آج کل نسل کوئی اہم چیز نہیں رہی۔ افسوس ہم پر ہے کہ ہم اس زمانہ میں جی رہے ہیں۔ لَا حَوْلَ وَلَا قُوَّةَ إِلَّا بِاللَّهِ۔

وَقَالَ نِسْوَةٌ فِي الْمَدِينَةِ امْرَأَتُ الْعَزِيزِ تُرَاوِدُ فَتَاهَا عَنْ نَفْسِهِ قَدْ شَغَفَهَا حُبًّا

إِنَّا لَنَرَاهَا فِي ضَلَالٍ مُّبِينٍ ﴿۱۳﴾

وَقَالَ نِسْوَةٌ فِي الْمَدِينَةِ ؛ اور شہر کی عورتوں نے کہنا شروع کیا ۔ امْرَأَتُ الْعَزِيزِ ؛ عزیز کی عورت ۔ تُرَاوِدُ فَتَاهَا عَنْ نَفْسِهِ ؛ اپنے جوان ، اپنے خادم کو پھسلاتی ہے ، اس کو اس کے نیک ارادوں سے پھیرتی ہے ۔ قَدْ شَغَفَهَا حُبًّا ؛ وہ اس جوان کی محبت میں دل باختہ ہو گئی ہے ۔ اس کی محبت اس کے دل میں بیٹھ گئی ہے ، گھس گئی ہے ، داخل ہو گئی ہے ۔ شَغَافٌ ۔ دل کا پردہ ۔ إِنَّا لَنَرَاهَا ؛ بے شک ہم اسے دیکھتے ہیں ۔ فِي ضَلَالٍ مُّبِينٍ ؛ کھلی گمراہی میں ۔ ضَلَالٌ کے معنی محبت کے بھی ہیں ۔

ترجمہ :- اور شہر کی عورتوں نے کہنا شروع کیا : عزیز مصر کی عورت اپنے جوان کو بہکاتی ہے ۔ محبت اس کے دل میں داخل ہو گئی ہے ۔ بے شک ہم اُسے کھلی گمراہی (اور شدید محبت) میں گرفتار پاتے ہیں ۔

فَلَمَّا سَمِعَتْ بِمَكْرِهِنَّ أَرْسَلَتْ إِلَيْهِنَّ وَأَعْتَدَتْ لَهُنَّ مُتَّكًا وَآتَتْ كُلَّ وَاحِدَةٍ مِّنْهُنَّ سِكِّينًا
وَقَالَتِ آخُذْ عَلَيْهِنَّ فَلَمَّا رَأَيْنَهُ أَكْبَرْنَهُ وَقَطَّعْنَ أَيْدِيَهُنَّ

وَقُلْنَ حَاشَ لِلَّهِ مَا هَذَا بَشَرًا إِنْ هَذَا إِلَّا مَلَكٌ كَرِيمٌ ﴿۱۴﴾

فَلَمَّا سَمِعَتْ بِمَكْرِهِنَّ ؛ پس جب عزیز مصر کی بیوی نے ان عورتوں کی مکاری کو سنا ، ان کے اعتراضات سماعت کئے ۔ أَرْسَلَتْ إِلَيْهِنَّ ؛ کسی کو ان کے پاس بھیجا ، ان کو بلوایا ۔ وَأَعْتَدَتْ لَهُنَّ مُتَّكًا ؛ اور تیار کیا ۔ لَهُنَّ مُتَّكًا ؛ ان کے لئے تکیے ۔ ان کے لئے مسند ، تکیے لگا دیئے ۔ وَآتَتْ كُلَّ وَاحِدَةٍ مِّنْهُنَّ سِكِّينًا ؛ اور ان میں سے ہر ایک کے ہاتھ میں ایک چھری ، ایک سکین دی ۔ وَقَالَتِ آخُذْ عَلَيْهِنَّ ؛ عزیز مصر کی بیوی نے یوسف سے کہا : ذرا ان کے سامنے تو آؤ ۔ حجرے سے برآمد ہو ۔ فَلَمَّا رَأَيْنَهُ أَكْبَرْنَهُ ؛ پھر جب ان عورتوں نے یوسف کو دیکھا تو ان کو بہت بڑا سمجھا ۔ کہتے ہیں کہ عورتوں کے ہاتھوں میں ترنج دیا گیا تھا ۔ وَقَطَّعْنَ أَيْدِيَهُنَّ ؛ اور وہ ایسی مبہوت و بدحواس ہو گئیں کہ ترنج کے عوض اپنے ہاتھ کاٹ لئے ۔ وَقُلْنَ حَاشَ لِلَّهِ ؛ اور کہا خدا سب عیوب سے پاک ہے ، دور ہے ۔ حَاشَ ۔ دُور ہوا ۔ یہ کلمہ قسم کے طور پر بھی استعمال ہوتا ہے ۔ سُبْحَانَ اللَّهِ ۔ مَا شَاءَ اللَّهُ ۔ مَا هَذَا بَشَرًا ؛ یہ آدمی تو نہیں ہے ۔ إِنْ هَذَا إِلَّا مَلَكٌ كَرِيمٌ ؛ یہ نہیں ہے مگر بزرگ فرشتہ ۔ آدمی کیا ہے ایک فرشتہ ہے ۔

ترجمہ:- پس جب اس نے ان عورتوں کی چالبازی کو سنا، کسی کو بھیج کر ان کو بلوایا اور ان کے لئے مسند تکیے لگا دیئے اور ان میں سے ہر ایک کے ہاتھ میں ایک چھری دے دی اور یوسف سے کہا ذرا ان کے سامنے (حجرے سے) نکل کر آؤ۔ ان عورتوں نے یوسف کو دیکھا تو ان کو بہت بڑا سمجھا اور اپنے ہاتھ کاٹ لئے اور کہا حَاشَ لِلّٰہِ (سبحان اللہ)۔ یہ آدمی نہیں ہے۔ یہ تو ایک بزرگ فرشتہ ہے۔

قَالَتْ فذٰلِكَ الَّذِي لُمْتُنِّيْ فِيْهِ وَاُوْدْتُهٗ عَنْ نَفْسِيْهِ فَاَسْتَعْصَمْتُ

وَلِيْنٌ لَّمْ يَفْعَلْ مَا اَمْرُهٗ لِيُسْجَنَنَّ وَّلِيْكَوْنًا مِّنَ الضُّعٰفِيْنَ ﴿۳۷﴾

قَالَتْ ؛ عزیز مصر کی بیوی یعنی زلیخا نے کہا۔ فذٰلِكَ الَّذِي لُمْتُنِّيْ فِيْهِ ؛ وہی تو ہے۔ لُمْتُنِّيْ فِيْهِ ؛ جس کے بارے میں تم نے مجھے لعنت ملامت کی تھی، برا بھلا کہا تھا۔ وَاُوْدْتُهٗ عَنْ نَفْسِيْهِ ؛ میں نے اُس کو بہلایا، سمجھایا بچھایا۔ اس کے خیالات سے پھیرنا چاہا۔ فَاَسْتَعْصَمْتُ ؛ مگر وہ عصمت پر قائم رہا۔ پاک دامنی کو ہاتھ سے نہ چھوڑا۔ بڑا ہی مضبوط نکلا۔ عَصِمَ - يَعْصِمُ - عِصْمَةٌ - بچانا۔ پاک دامنی۔ مضبوطی۔ وَلِيْنٌ لَّمْ يَفْعَلْ مَا اَمْرُهٗ ؛ اور اگر جس بات کا میں اس کو حکم دیتی ہوں وہ نہ کرے گا۔ لِيُسْجَنَنَّ ؛ تو وہ جین یعنی قید میں ڈال دیا جائے گا۔ میں شوہر کو برا بیچختہ کروں گی اس کو سکھاؤں گی اور گو وہ بے گناہ ہے مگر اس کو قید میں ڈال دینا پڑے گا۔ وَّلِيْكَوْنًا ؛ اور وہ ہو جائے گا۔ یہ نونِ خفیہ ہے وقف کی حالت میں الف ہو جاتا ہے۔ یہاں وقف کرو گے تو لِيْكَوْنًا ہوگا۔ مِّنَ الضُّعٰفِيْنَ ؛ ذلیل و خوار لوگوں میں سے۔ ضَعِيْفٌ ؛ چھوٹا۔ صِفَاؤٌ - ذَلَّتْ -

ترجمہ:- اس عورت نے کہا (اے مصر کی عورتو!) یہی شخص تو ہے جس کے متعلق تم مجھے ملامت کیا کرتی تھیں۔ میں نے اُسے سمجھایا بچھایا (بہلایا۔ پھلایا) مگر وہ (اپنی بات پر اڑا ہوا ہے) اپنی پاک دامنی پر قائم ہے اور اگر میں جو اس کو کہتی ہوں نہ کرے گا تو اس کو قید میں پڑنا پڑے گا اور ذلیل و خوار لوگوں میں سے ہو جائے گا۔

قَالَ رَبِّ السِّجْنِ اَحَبُّ اِلَيَّ مِمَّا يَدْعُوْنِيْ اِلَيْهٖ

وَ اِلَّا تَصْرِفْ عَنِّيْ كَيْدَهُنَّ اَصْبُ اِلَيْهِنَّ وَاَكُنُّ مِّنَ الْجٰهِلِيْنَ ﴿۳۸﴾

یوسف علیہ السلام رات دن کے چھیڑ چھاڑ، کچھ خوشامد، کچھ حکومت سے عاجز ہو جاتے ہیں اور دُعا کرنے لگتے ہیں۔
 قَالَ رَبِّ؛ یوسف نے کہا۔ اے میرے پروردگار! تو نے مجھے پالا پوسا۔ درجہ نبوت تک پہنچایا۔ بری باتوں سے بچایا۔
 السَّجْنُ أَحَبُّ إِلَيَّ؛ قید مجھے زیادہ محبوب ہے، مجھے زیادہ پسند ہے۔ مِمَّا يَدْعُونَنِي إِلَيْهِ؛ اس ناجائز تعلقات سے جس کی
 طرف مجھے بلاتی ہیں۔ وَالْأَلَّا تَصْرِفَ عَنِّي؛ اور اگر تو مجھ سے پھیر نہ دے گا۔ كَيْدَهُنَّ؛ ان کے مکر کو۔ ابتداء میں ایک عزیز
 مصر کی بیوی تھی۔ اب تو تمام عورتوں کا ہلہ ہے۔ جو ہے اپنی طرف بلاتی ہے۔ اگر یہی حالت رہی تو ممکن ہے کہ۔ أَضْبُ
 إِلَيْهِنَّ؛ کہ ان کی طرف مائل ہو جاؤں۔ صَبَا۔ يَضْبُو۔ جھکنا، مائل ہونا۔ وَأَكُنَّ مِنَ الْجَاهِلِينَ؛ اور میں بھی جاہلوں میں
 سے ہو جاؤں گا۔ نہ کرنے کا کام کر بیٹھوں گا۔

ترجمہ:- یوسف نے دُعا کی: میرے پروردگار! جس برے کام کی طرف یہ عورتیں بلاتی ہیں۔ اس سے تو
 مجھے قید زیادہ پسند ہے اور اگر تو ان کے مکر کو مجھ سے نہ ہٹائے گا تو میں ان کی طرف مائل
 ہو جاؤں گا اور خود بھی جاہلوں میں سے ہو جاؤں گا۔

فَاسْتَجَابَ لَهُ رَبُّهُ فَصَرَفَ عَنْهُ كَيْدَهُنَّ إِنَّهُ هُوَ السَّمِيعُ الْعَلِيمُ ﴿۱۵﴾

فَاسْتَجَابَ لَهُ رَبُّهُ؛ (یوسف کے) خدا نے یوسف کی دُعا سن لی۔ اُن کی التجا قبول کر لی، اُن کی دُعا مستجاب ہوئی۔
 فَصَرَفَ عَنْهُ كَيْدَهُنَّ؛ پھر ان عورتوں کے مکر کو یوسف سے ہٹا دیا اور ان کو بچالیا۔ إِنَّهُ هُوَ السَّمِيعُ الْعَلِيمُ؛ بے شک
 وہی ہے سننے والا، جاننے والا، سب کی دُعا سن سکتا ہے، سب کے حال سے واقف ہے۔
 ترجمہ:- پھر یوسف کے خدا نے یوسف کی سن لی اور ان عورتوں کے مکر کو ان سے پھیر دیا وہی تو ہے
 سننے والا۔

ثُمَّ بَدَأَ لَهُمْ مِنْ بَعْدِ مَا رَأَوُا الْآيَاتِ لِيَسْجُنَنَّهُ حَتَّىٰ حِينٍ ﴿۱۶﴾

ثُمَّ بَدَأَ لَهُمْ؛ پھر ان مصریوں کے دل میں آیا، ان کو ظاہر ہوا۔ مِنْ بَعْدِ مَا رَأَوُا الْآيَاتِ؛ اس کے بعد بھی کہ یوسف
 کی پاک دامنی اور بے قصوری کی نشانیاں دیکھ چکے تھے۔ لِيَسْجُنَنَّهُ حَتَّىٰ حِينٍ؛ کہ یوسف کو ایک زمانہ تک قید میں رکھیں۔
 ترجمہ:- پھر اس کے بعد بھی کہ وہ نشانیاں دیکھ چکے تھے ان کے (یہی دل میں آیا اور) یہی مناسب معلوم ہوا
 کہ ان کو ایک زمانہ تک قید میں رکھیں۔

صاحبو! ان حالات پر غور کرو۔ ایک عورت کا خیال بالکل خراب ہوتا ہے۔ دوسری عورتیں اس کا ساتھ دیتی ہیں۔
 شوہر عورت کے قصور سے انجان ہوتا ہے اور ناکردہ گناہ ایک پاک طینت شخص کو قید کرنے کے لئے تیار ہو جاتا ہے۔

صاحبو! میں کچھ نہیں کہتا۔ مصر کے حالات حیدرآباد کے حالات سے ملا کر دیکھو۔ حیدرآباد کس کام میں مصریوں سے کم ہے۔

وَدَخَلَ مَعَهُ السِّجْنَ فَتَيْنِ قَالَ أَحَدُهُمَا إِنِّي أَرِنِي أَخْصِرُ خَمْرًا

وَقَالَ الْآخَرُ إِنِّي أَرِنِي أَحْمِلُ فَوْقَ رَأْسِي خُبْرًا تَأْكُلُ الطَّيْرُ مِنْهُ

نَبِّنَا بِتَأْوِيلِهِ إِنَّا نَرَاكَ مِنَ الْمُحْسِنِينَ ﴿۱۷﴾

وَدَخَلَ مَعَهُ؛ اور یوسف کے ساتھ داخل ہوئے۔ السِّجْنَ؛ قید خانہ میں۔ فَتَيْنِ؛ دو جوان۔ قَالَ أَحَدُهُمَا؛ ان میں سے ایک نے کہا۔ إِنِّي أَرِنِي؛ میں نے خود کو دیکھا ہے، مجھے خواب پڑا ہے۔ أَخْصِرُ خَمْرًا؛ کہ شراب نچوڑ رہا ہوں۔ انگور نچوڑ کر شراب بنا رہا ہوں۔ وَقَالَ الْآخَرُ؛ اور دوسرے نے کہا۔ إِنِّي أَرِنِي؛ میں اپنے کو دیکھتا ہوں۔ أَحْمِلُ فَوْقَ رَأْسِي خُبْرًا؛ کہ میں اپنے سر پر روٹی لیا ہوا ہوں، اٹھایا ہوا ہوں۔ تَأْكُلُ الطَّيْرُ مِنْهُ؛ اور پرندے اس میں سے کھا رہے ہیں۔ نَبِّنَا بِتَأْوِيلِهِ؛ ہمیں اس کی تاویل فرمائیے، تعبیر دیجئے۔ نَبَأً۔ نَبَأً۔ تَنْبِئَةٌ۔ خبر دینا۔ تَأْوِيلٌ۔ تعبیر، مراد۔ اس کی حقیقت۔ مرجع۔ إِنَّا نَرَاكَ؛ بے شک ہم تجھ کو دیکھتے ہیں، سمجھتے ہیں۔ مِنَ الْمُحْسِنِينَ؛ نیکوں میں سے۔

ترجمہ:- اور یوسف کے ساتھ قید خانہ میں دو جوان داخل ہوئے۔ ان میں سے ایک نے کہا: میں نے اپنے آپ کو خواب میں دیکھا کہ شراب نچوڑ رہا ہوں۔ دوسرے نے کہا میں نے اپنے آپ کو دیکھا کہ اپنے سر پر روٹیاں لیا ہوا ہوں اور پرندے اس میں سے کھا رہے ہیں۔ ہمیں اس کی تعبیر بتائیے بے شک ہم آپ کو نیک اور خوش کردار سمجھتے ہیں۔

قَالَ لَا يَأْتِيكُمَا طَعَامٌ تُرْزَقْنِهِ إِلَّا نَبَأُكُمَا بِتَأْوِيلِهِ قَبْلَ أَنْ يَأْتِيَكُمَا

ذِكْرًا مِمَّا عَلَّمَنِ رَبِّي وَإِنِّي تُرَكَّتُ مِلَّةَ قَوْمِي

لَا يُؤْمِنُونَ بِاللَّهِ وَهُمْ بِالْآخِرَةِ هُمْ كَافِرُونَ ﴿۱۸﴾

قَالَ؛ یوسف نے کہا۔ لَا يَأْتِيكُمَا طَعَامٌ؛ نہیں آتا ہے تمہارے پاس کھانا۔ تُرْزَقْنِهِ؛ جو تم کو دیا جاتا ہے۔ إِلَّا نَبَأُكُمَا؛ مگر یہ کہ تم کو بتادوں گا۔ بِتَأْوِيلِهِ؛ اس کی تعبیر۔ قَبْلَ أَنْ يَأْتِيَكُمَا؛ اس سے پہلے کہ وہ کھانا تمہارے پاس آئے۔

یعنی تمہارے کھانے کا وقت آنے سے پیشتر میں تعبیر خواب دے دوں گا۔ ذَلِكُمْآ ؛ یہ تعبیر خواب دینا۔ مِمَّا عَلَّمَنِي رَبِّي ؛ اس چیز سے ہے کہ مجھے میرے رب نے تعلیم دی۔ چونکہ ان لوگوں نے حضرت یوسفؑ کو کہا تھا کہ تم احسان کرنے والے ہو، نیکوکار ہو تو آپ نے تعبیر دینے سے پیشتر تعلیم اور تبلیغ کی اور کہا۔ اِنِّي تَرَكْتُ مِلَّةَ قَوْمٍ ؛ بے شک میں نے ترک کر دیا ہے، چھوڑ دیا ہے۔ اس قوم کے مذہب کو۔ لَا يُؤْمِنُونَ بِاللَّهِ ؛ جو اللہ پر ایمان نہیں رکھتے۔ وَهُمْ بِالْآخِرَةِ هُمْ كٰفِرُونَ ؛ اور وہ آخرت کے بھی منکر ہیں۔

ترجمہ :- یوسف نے کہا جو کھانا تمہیں دیا جاتا ہے میں اس کے تمہارے پاس آنے سے پیشتر ہی خواب کی تعبیر دوں گا۔ یہ ان علوم سے ہے جن کی تعلیم مجھے میرے رب نے دی ہے میں ان لوگوں کا مذہب چھوڑ دیا ہوں جو اللہ پر ایمان نہیں لاتے اور وہ آخرت کے بھی منکر ہیں۔

وَاتَّبَعْتُ مِلَّةَ آبَائِي اِبْرٰهِيْمَ وَاِسْحٰقَ وَيَعْقُوْبَ ؕ

مَا كَانَ لَنَا اَنْ نُشْرِكَ بِاللّٰهِ مِنْ شَيْءٍ ؕ

ذٰلِكَ مِنْ فَضْلِ اللّٰهِ عَلَيْنَا وَعَلَى النَّاسِ وَلٰكِنَّ اَكْثَرَ النَّاسِ لَا يَشْكُرُوْنَ ﴿۱۵﴾

وَاتَّبَعْتُ ؛ اور میں پیروی کرتا ہوں، اتباع کرتا ہوں، قدم بر قدم چلتا ہوں۔ مِلَّةَ اَبَائِي ؛ میرے باپ دادا کے طریقے اور مذہب پر۔ اِبْرٰهِيْمَ وَاِسْحٰقَ وَيَعْقُوْبَ ؛ جو ابراہیم اور اسحاق اور یعقوب ہیں۔ ابائی کا بدل ہے۔ مَا كَانَ لَنَا اَنْ نُشْرِكَ بِاللّٰهِ ؛ ہم کو حق نہیں، ہم کو مناسب نہیں کہ اللہ کے ساتھ شریک کریں۔ کسی اور کو اس کے احکام میں شریک کریں۔ مِنْ شَيْءٍ ؛ کسی چیز کو۔ ذٰلِكَ مِنْ فَضْلِ اللّٰهِ عَلَيْنَا وَعَلَى النَّاسِ ؛ ان پیغمبروں کی اتباع کرنا اللہ کے فضل و کرم سے ہے ہم پر اور لوگوں پر۔ وَلٰكِنَّ اَكْثَرَ النَّاسِ لَا يَشْكُرُوْنَ ؛ مگر اکثر لوگ شکر نہیں کرتے۔ اس کے فضل و کرم کی قدر نہیں کرتے۔

ترجمہ :- اور میں اپنے باپ دادا ابراہیم، اسحاق اور یعقوب کے مذہب کی اتباع کرتا ہوں۔ ہم کو کسی چیز سے اللہ کے ساتھ شریک کرنے کا حق نہیں۔ یہ اتباع ہم پر اور لوگوں پر خدا کے فضل و کرم میں سے ہے۔ مگر اکثر لوگ بالکل شکر نہیں کرتے۔

يٰصٰحِبِي السَّبْحٰنَ ؕ اَرٰبٰبٌ مُّتَفَرِّقُوْنَ خَيْرٌ اَمِ اللّٰهُ الْوَاحِدُ الْقَهَّارُ ﴿۱۶﴾

يُصَاحِبِي السِّجْنِ ؛ اے قیدخانہ کے دوستھیو! اءِ اَرْبَابٍ مُّتَفَرِّقُونَ خَيْرٌ ؛ کیا الگ الگ اور متفرق خداؤں کا ماننا بہتر ہے۔ اَمِ اللّٰهُ الْوَاحِدُ الْقَهَّارُ ؛ یا وہ خدا جو ایک ہے اور زبردست و غالب ہے۔
ترجمہ :- اے قیدخانہ کے دوستھیو! کیا متفرق خدا بہتر ہیں یا اللہ جو ایک ، اور قہار ہے۔ (سب سے زبردست ہے)۔

مَا تَعْبُدُونَ مِنْ دُونِهِ إِلَّا أَسْمَاءُ سَمَّيْتُمُوهَا أَنْتُمْ وَآبَاؤُكُمْ

مَا أَنْزَلَ اللَّهُ بِهَا مِنْ سُلْطٰنٍ إِنْ الْحُكْمُ إِلَّا لِلَّهِ أَمَرَ أَلَّا تَعْبُدُوا إِلَّا إِيَّاهُ

ذٰلِكَ الدِّينُ الْقَيِّمُ وَلٰكِنْ أَكْثَرُ النَّاسِ لَا يَعْلَمُونَ ﴿۱۵﴾

مَا تَعْبُدُونَ ؛ تم عبادت نہیں کرتے۔ پوجا نہیں کرتے۔ بندگی نہیں کرتے۔ مِنْ دُونِهِ ؛ خدا کو چھوڑ کر۔ اس کے سوا۔
إِلَّا أَسْمَاءُ ؛ مگر چند ناموں کو۔ چند اسموں کی۔ سَمَّيْتُمُوهَا ؛ جن کو رکھ لیا ہے۔ جن کا نام رکھ لیا ہے یعنی اسم بلا مستحی ہیں۔
یہ نام کس نے رکھ لئے؟ أَنْتُمْ وَآبَاؤُكُمْ ؛ تم اور تمہارے باپ دادا نے۔ مَا أَنْزَلَ اللَّهُ بِهَا ؛ ان ناموں کے لئے اللہ نے نہیں اتارا، نازل نہیں فرمایا۔ مِنْ سُلْطٰنٍ ؛ کوئی غلبہ، کوئی اصل۔ کوئی دلیل۔ کوئی حجت۔ إِنْ الْحُكْمُ إِلَّا لِلَّهِ ؛ نہیں ہے حکم دینے کا حق مگر اللہ کو۔ حکم دینا صرف خدا کا کام ہے۔ وہ کیا حکم دیتا ہے؟ أَمَرَ أَلَّا تَعْبُدُوا إِلَّا إِيَّاهُ ؛ اللہ نے حکم دیا ہے، امر فرمایا ہے کہ اس کے سوا کسی اور کی پوجا نہ کرو، کسی اور کی عبادت نہ کرو۔ ذٰلِكَ الدِّينُ الْقَيِّمُ ؛ یہ مضبوط دین ہے۔
یہ سیدھا سادہ مذہب ہے۔ یہ سچی اطاعت ہے۔ وَلٰكِنْ أَكْثَرُ النَّاسِ لَا يَعْلَمُونَ ؛ لیکن اکثر لوگ نہیں جانتے۔ بہت سے لوگوں کو اس کا علم نہیں۔

ترجمہ :- خدا کو چھوڑ کر تم جن کی پوجا کرتے ہو وہ نرے نام ہیں (اسم بلا مستحی ہیں) یہ تمہارے اور تمہارے باپ دادا کے رکھے ہوئے نام ہیں (جن کی کوئی اصل نہیں) اور اللہ نے ان کی کوئی دلیل نہیں اتاری۔ حکم دینا تو خدا ہی کا کام ہے۔ اس نے حکم دیا ہے کہ اس کے سوا کسی کی عبادت اور بندگی نہ کرو۔ یہ راست مذہب ہے مگر اکثر لوگ اس کا علم نہیں رکھتے۔ (نری جہالت میں پڑے ہوئے ہیں)۔

اس نقطہ پر پہنچ کر یوسف علیہ السلام تبلیغ توحید کو ختم فرماتے ہیں اور تعبیر خواب دیتے ہیں۔

يُصَاحِبِي السِّجْنِ أَمَّا أَحَدُكُمَا فَيَسْقِي رَبَّهُ خَمْرًا

وَأَمَّا الْآخَرُ فَيُصَلِّبُ فَتَأْكُلُ الطَّيْرُ مِنْ رَأْسِهِ ۗ قُضِيَ الْأَمْرُ الَّذِي فِيهِ تَسْتَفْتِينَ ۝

یصاحبی السجین ؛ اے قید خانہ کے دونوں ساتھیو! امّا اَحَدُکُمَا ؛ یہ کہ تمہارے میں کا ایک شخص ۔ فیسقی ربہ خمرًا ؛ تو وہ اپنے آقا کو شراب پلائے گا ۔ وَاَمَّا الْآخَرُ ؛ اور دوسرا ۔ فیصلب ؛ وہ صلیب دیا جائے گا ۔ اس کو سولی پر چڑھایا جائے گا ۔ فَتَأْكُلُ الطَّيْرُ مِنْ رَأْسِهِ ؛ پھر پرندے اس کے سر سے نوچ نوچ کر کھائیں گے ۔ قُضِيَ الْأَمْرُ ؛ اس بات کا فیصلہ ہو چکا ہے ۔ الَّذِي فِيهِ تَسْتَفْتِينَ ؛ جس کے متعلق تم فتویٰ پوچھتے ہو، تعبیر طلب کرتے ہو۔

ترجمہ :- اے قید خانہ کے دونوں ساتھیو! تمہارے میں کا ایک تو اپنے آقا کو شراب پلائے گا اور دوسرا صلیب پر چڑھایا جائے گا ۔ پھر پرندے اس کے سر سے (نوچ نوچ کر گوشت اور بھیجے) کھائیں گے (اس بات پر قضا و قدر جاری ہو چکے ہیں) ۔ اس کا فیصلہ ہو چکا ہے جس کے متعلق تم فتویٰ طلب کرتے ہو۔

وَقَالَ لِلَّذِي ظَنَّ أَنَّهُ نَاجٍ مِّنْهُمَا اذْكُرْنِي عِنْدَ رَبِّكَ فَأَنَسَهُ الشَّيْطَانُ ذِكْرَ رَبِّهِ

فَلَبِثَ فِي السِّجْنِ بِضْعَ سِنِينَ ۝

وَقَالَ لِلَّذِي ظَنَّ ؛ اور اس شخص کو جس کو یوسف علیہ السلام سمجھتے تھے ۔ اس کا ان کو ظن تھا، گمان تھا، یقین تھا ۔ اِنَّهُ نَاجٍ مِّنْهُمَا ؛ کہ وہ ان میں سے نجات پانے والا ہے، رہائی پائے گا ۔ اذْكُرْنِي عِنْدَ رَبِّكَ ؛ تم میرا ذکر کرو، میرا حال بیان کرو، تمہارے آقا کے پاس ۔ فَأَنَسَهُ الشَّيْطَانُ ؛ مگر شیطان نے یوسف کو بھلا دیا، ان پر نیان ڈال دیا، ان کو خیال نہیں رہا ۔ ذِكْرَ رَبِّهِ ؛ اپنے رب کے ذکر کا ۔ انھیں خدا کا نام لینے کا خیال نہ رہا ۔ فَلَبِثَ فِي السِّجْنِ ؛ پھر قید خانہ میں رہنا پڑا ۔ لَبِثَ ۔ يَلْبِثُ لَبِثًا ؛ ٹھیرنا ۔ رہنا ۔ بِضْعَ سِنِينَ ؛ چند سال ۔ نَيْفَ ۔ ایک سے تین تک ۔ بِضْعَ ۔ تین سے نو تک ۔

ترجمہ :- اور (یوسف علیہ السلام نے) اس شخص کو جس کو سمجھتے تھے کہ نجات پائے گا، کہا: تم میرا ذکر (میری بے گناہی کا ذکر) اپنے آقا کے پاس کرنا ۔ مگر شیطان نے اپنے خدا کی یاد کو یوسف سے بھلا دیا ۔ لہذا ان کو کئی سال تک قید میں رہنا پڑا۔

صاحبو! بڑے لوگوں کو یاد خدا سے ذرا بھی غفلت ہوتی ہے تو سخت گرفت کی جاتی ہے۔

صاحبو! واقعہ کا علم دفعۃً ہو جاتا ہے مگر ذہن اس کی تفصیل کرتا ہے۔ کبھی جیسا واقعہ ہوتا ہے، ویسا ہی نظر آتا ہے۔

اس کو رویائے صادقہ کہتے ہیں۔ کبھی استعارے اور تشبیہ کے طور پر واقعہ معلوم ہوتا ہے۔ کبھی واہی تباہی بے اصل خیال پیدا ہوتا ہے۔ ایسے بے اصل خوابوں کو اضغاث احلام کہتے ہیں۔ کبھی واقعہ ذرا سا ہوتا ہے اور نفس اپنی طرف سے حاشیے اور منہیہ چڑھاتا ہے۔ تعبیر خواب میں انسانی محاورات کو بھی بہت بڑا دخل ہے۔ ان سب چیزوں میں تمیز کرنا ایک روشن دل انسان کا کام ہے۔

یہ یاد رکھو کہ جس قدر خطرات بند ہوں گے اسی قدر صحیح خواب پڑے گا۔ بہر حال تعبیر خواب بھی پاک روحوں کا کام ہے۔ یوسف علیہ السلام کو اللہ تعالیٰ نے تعبیر خواب دینے میں امتیازِ خاص بخشا تھا۔

وَقَالَ الْمَلِكُ إِنِّي أَرَى سَبْعَ بَقَرَاتٍ سِمَانٍ يَأْكُلُهُنَّ سَبْعٌ عِجَافٌ

وَسَبْعٌ سُنْبُلَاتٍ خَضِرٌ وَأُخْرَى يَبْسُتٌ

يَأْتِيهَا الْمَلَأُ أَفْتُونِي فِي رُؤْيَايَ إِنْ كُنْتُمْ لِلرُّءْيَا تَعْبُرُونَ ﴿۱۶﴾

وَقَالَ الْمَلِكُ؛ اور بادشاہ نے کہا۔ اِنْسِي اَرَى؛ میں رویا یعنی خواب میں دیکھتا ہوں۔ سَبْعَ بَقَرَاتٍ سِمَانٍ؛ سات موٹی گائیں۔ سِمَانٍ جمع سَمِينٍ۔ موٹے۔ سَمْنٍ۔ موٹاپا۔ اس کے مقابل ہے هُزَالٌ۔ لاغر، دُبَلَاپَا۔ ہزیریل۔ دُبَلَا۔ يَأْكُلُهُنَّ سَبْعٌ عِجَافٌ؛ ان سات موٹی گائیوں کو سات دُبلے گائیں کھا جاتی ہیں۔ عِجَافٌ۔ عَاجِفٌ اور عَجْفَاءٌ کی جمع ہے نہایت دُبلے۔ بہت ہزیریل۔ وَسَبْعٌ سُنْبُلَاتٍ خَضِرٌ؛ اور سات سبز بھٹوں کو، بالیوں کو، خوشوں کو۔ خَضِرٌ۔ اَخْضَرٌ کی جمع ہے۔ سُنْبُلَاتٍ جمع سُنْبُلَةٌ۔ بھٹا، بالی، خوشہ۔ وَأُخْرَى يَبْسُتٌ؛ اور سات خشک، سوکھے بھٹے۔ یعنی سات دُبلے گائیں موٹی گائیوں کو بھی کھا گئیں اور تر و خشک بالیوں کو بھی کھا گئیں۔ يَأْتِيهَا الْمَلَأُ؛ اے لوگو! سردارو! افسرو! اَفْتُونِي فِي رُؤْيَايَ؛ میرے خواب کی تعبیر دو۔ اس خواب کا فتویٰ تو دو۔ جواب تو ادا کرو۔ اِنْ كُنْتُمْ لِلرُّءْيَا تَعْبُرُونَ؛ اگر ہو تم تعبیر خواب دے سکتے۔ اگر مجاز و تشبیہ سے حقیقت کی طرف عبور کر سکتے ہو۔

ترجمہ:- اور بادشاہ نے کہا: میں نے سات موٹی گائیں دیکھی ہیں جن کو سات دُبلے گائیں کھا جا رہی ہیں اور سات سبز اور خشک بالیوں اور بھٹوں کو بھی کھا جا رہی ہیں (اے اہل دربار!) اے سردارو! میرے خواب کی تعبیر بتاؤ، اگر تم کو خواب کی تعبیر دینا آتا ہے۔

قَالُوا أَضْغَاثُ أَحْلَامٍ وَمَا نَحْنُ بِتَأْوِيلِ الْأَحْلَامِ بِعَالَمِينَ ﴿۱۷﴾

قَالُوا؛ لوگوں نے کہا، سرداروں نے کہا۔ أَضْغَاثُ أَحْلَامٍ؛ یہ خواب پریشاں ہیں، بے اصل خواب ہیں۔

أَضْفَاتٍ جَمْعٌ ضِفْتُ - وہ چیز جو دوسرے سے مل جائے - خلط ملط، کھوٹ - أَخْلَامٌ جَمْعٌ حِلْمٌ - نفس کو ضبط میں رکھنا - خواب - کیونکہ اس میں تمام حواس معطل ہو جاتے ہیں - وَمَا نَحْنُ ؛ اور ہم نہیں ہیں - بِتَأْوِيلِ الْأَخْلَامِ ؛ خوابوں کی تعبیر - بِعَلْمَيْنِ ؛ جانتے -

ترجمہ :- لوگوں نے کہا: یہ خواب پریشان ہیں جن کی کوئی اصل نہیں - اور ہم (بے اصل) خوابوں کی تعبیر نہیں جانتے -

وَقَالَ الَّذِي نَجَا مِنْهُمَا وَادَّكَرَ بَعْدَ أُمَّةٍ أَنَا أُنَبِّئُكُمْ بِتَأْوِيلِهِ فَأَرْسِلُونِ ﴿۱۶﴾

وَقَالَ الَّذِي نَجَا مِنْهُمَا ؛ اور کہا اس شخص نے جس کو ان دونوں میں سے نجات ملی تھی، رہائی ہوئی تھی - وَادَّكَرَ ؛ اور یاد کیا - اس کا مادہ ذِکَرَ ہے - باب افتعال میں اِدَّكَرَ ہوا - تاء کو دال کر دیا - اِدَّكَرَ ہوا - پھر کبھی ذال میں ادغام کرتے ہیں اور کبھی دال میں - اور اِدَّكَرَ اور اِدَّكَرَ کہتے ہیں - بَعْدَ أُمَّةٍ ؛ ایک مدت کے بعد، ایک زمانہ کے بعد یعنی سات برس کے بعد - أَنَا أُنَبِّئُكُمْ ؛ میں تم کو خبر دوں گا، بتا دوں گا - نَبَأَ مادہ ہے - اسی سے نبی ہے - بِتَأْوِيلِهِ ؛ اس کی تعبیر کو - اس کے مآل کو - اس کے مرجع کو - اس کی اصل کو - اس کی حقیقت کو - فَأَرْسِلُونِ ؛ پس تم مجھے بھیجو - اصل میں اَرْسَلُونِي ہے - کسرہ "یا" پر دلالت کرتا ہے -

ترجمہ :- اور ان میں سے جس شخص کو نجات ملی تھی اس نے کہا، اور ایک زمانہ کے بعد اس کو یاد آیا (کیا کہا؟) میں اس کی تعبیر تم کو بتا دوں گا - پس تم مجھے بھیجو - (کس کے پاس؟ یوسف کے پاس) - وہ شخص حضرت یوسف کے پاس بھیجا جاتا ہے اور جو آپ سے اس طرح گفتگو کرتا ہے -

يُوسُفُ أَيُّهَا الصِّدِّيقُ أَفْتِنَا فِي سَبْعِ بَقَرَاتٍ سِمَانٍ يَأْكُلُهُنَّ سَبْعُ عِجَافٍ

وَسَبْعِ سُنْبُلَاتٍ خُضْرٍ وَأُخَرَ يَبْسُ

لَعَلِّي أَرْجِعُ إِلَى النَّاسِ لَعَلَّهُمْ يَعْلَمُونَ ﴿۱۷﴾

يُوسُفُ أَيُّهَا الصِّدِّيقُ ؛ او یوسف، او صدیق! اور راست گو، راست باز - أَفْتِنَا ؛ ہم کو فتویٰ دو - ہم سے بیان کرو - تعبیر بتاؤ - فِي سَبْعِ بَقَرَاتٍ سِمَانٍ ؛ سات موٹی گائیوں کے متعلق - يَأْكُلُهُنَّ سَبْعُ عِجَافٍ ؛ اس کو سات دبلی گائیں کھا جاتی ہیں - وَسَبْعِ سُنْبُلَاتٍ خُضْرٍ ؛ اور سات سبز بالیوں، بھتوں اور خوشوں کے متعلق - وَأُخَرَ يَبْسُ ؛ اور سات خشک،

سو کھے بھتوں کے متعلق۔ لَعَلِّيَّ اَرْجِعُ اِلَى النَّاسِ ؛ شاید کہ، تاکہ میں لوگوں کے پاس واپس جاؤں۔ لَعَلَّهُمْ يَعْلَمُونَ ؛ تاکہ ان کو علم حاصل ہو جائے۔ وہ تعبیرِ خواب سے واقف ہو جائیں۔

ترجمہ :- اے یوسفِ صدیق ! ہم سے تعبیر بیان کرو۔ سات موٹی گائیوں کو سات ڈبلی گائیں کھا جاتی ہیں اور (اس کی بھی تعبیر بیان کرو کہ) سات ہرے بھرے بھٹے یعنی بالیں اور سات خشک یا سوکھی بالیں تاکہ میں لوگوں کے پاس واپس جاؤں اور ان کو (تعبیرِ خواب کا) علم ہو۔

قَالَ تَزْرَعُونَ سَبْعَ سِنِينَ دَابَّاءَ

فَمَا حَصَدْتُمْ فَذَرُوهُ فِي سُنْبُلِهِ اِلَّا قَلِيلاً مِّمَّا تَأْكُلُونَ ﴿۱۷﴾

اس خواب کی تعبیر حضرت یوسف علیہ السلام نے اس طرح دی۔

قَالَ تَزْرَعُونَ ؛ یوسف علیہ السلام نے کہا۔ تم کھیتی باڑی کرو گے، زراعت کرو گے۔ سَبْعَ سِنِينَ ؛ سات سال۔ دَابَّاءَ ؛ حسبِ عادت۔ ذاب۔ کسی چیز کا چلتے رہنا، استمرار، عادتِ مستمرہ۔ فَمَا حَصَدْتُمْ ؛ پھر تم جو کچھ کاٹو۔ فَذَرُوهُ فِي سُنْبُلِهِ ؛ پھر اس کو چھوڑ دو اسی کے بھتوں میں۔ اِلَّا قَلِيلاً مِّمَّا تَأْكُلُونَ ؛ سوائے تھوڑے کے جس میں سے تم کچھ کھاؤ۔ یعنی تھوڑا کھاؤ اور زیادہ آئندہ کے لئے اٹھا کر رکھو۔

ترجمہ :- (یوسف نے) کہا: تم حسبِ عادت سات سال تک کھیتی کرو گے۔ پھر تم کو چاہیے کہ جو کچھ کھیتی تم کاٹو اس کو اس کے بالوں میں یعنی بھتوں میں چھوڑ دو۔ مگر تھوڑا سا اپنے کھانے کے لئے بھی لے لو۔

ثُمَّ يَأْتِي مِنْ بَعْدِ ذَلِكَ سَبْعٌ شِدَادٌ يَأْكُلْنَ

مَا قَدَّمْتُمْ لَهُنَّ اِلَّا قَلِيلاً مِّمَّا تَحْصِنُونَ ﴿۱۸﴾

ثُمَّ يَأْتِي مِنْ بَعْدِ ذَلِكَ ؛ پھر اس کے بعد آئیں گے۔ سَبْعٌ شِدَادٌ ؛ سات سخت سال۔ يَأْكُلْنَ ؛ جو کھائیں گے۔ مَا قَدَّمْتُمْ لَهُنَّ ؛ تم نے پہلے ان کے لئے جو کچھ جمع کیا ہے۔ اِلَّا قَلِيلاً مِّمَّا تَحْصِنُونَ ؛ مگر سوائے اس تھوڑے کے جو تم محفوظ کر لو، بچالو۔

ترجمہ :- پھر اس کے بعد سات سخت سال آئیں گے اور تم نے جو کچھ جمع کیا ہے اس کو کھا جائیں گے بجز تھوڑے سے (غلہ کے) جو تم محفوظ کر لو (اٹھا رکھو)۔

ثُمَّ يَأْتِي مِنْ بَعْدِ ذَلِكَ عَامٌ فِيهِ يُغَاثُ النَّاسُ وَفِيهِ يَعْرِوْنَ ۝۱۹

ثُمَّ يَأْتِي ؛ پھر آئے گا۔ مِنْ بَعْدِ ذَلِكَ ؛ اس کے بعد۔ عَامٌ ؛ ایک سال۔ أَعْوَامٌ۔ جمع۔ عَامٌ۔ يَعْرِوْنَ۔ عَوْمًا۔ تیرنا۔ سال چونکہ حرکت کرتا ہے اور پلٹ پلٹ کر آتا ہے۔ اسی لئے عَامٌ ہوا۔ فِيهِ يُغَاثُ النَّاسُ ؛ اس میں لوگوں پر خوب مینہ برسایا جائے گا۔ غَوْتٌ۔ فریاد۔ مَدَدٌ۔ غَيْثٌ۔ بارش۔ قَطْرٌ کے بعد کی بارش۔ وَفِيهِ يَعْرِوْنَ ؛ اور اس میں بکثرت انگور ہوں گے اور لوگ ان کو نچوڑیں گے۔

ترجمہ :- اس کے بعد ایک ایسا سال آئے گا جس میں لوگوں پر بکثرت بارش ہوگی اور اس میں لوگ (خوب انگور) نچوڑیں گے۔

وَقَالَ الْمَلِكُ ائْتُونِي بِهِ فَلَمَّا جَاءَهُ الرَّسُولُ قَالَ ارْجِعْ إِلَىٰ رَبِّكَ

فَسأَلَهُ مَا بَالُ النِّسْوَةِ الَّتِي قَطَعْنَ أَيْدِيَهُنَّ إِنَّ رَبِّي بِكَيْدِهِنَّ عَلِيمٌ ۝۲۰

وَقَالَ الْمَلِكُ ؛ اور بادشاہ نے کہا۔ ائْتُونِي بِهِ ؛ وصل میں ہمزہ رہتا ہے اور ابتداء میں دو ہمزے جمع ہوتے ہیں لہذا ”یا“ بن جاتے ہیں۔ ان کو میرے پاس لاؤ۔ فَلَمَّا جَاءَهُ الرَّسُولُ ؛ پھر جب فرستادہ، قاصد، پیغامبر، یوسف (علیہ السلام) کے پاس پہنچا۔ قَالَ ؛ تو انھوں نے کہا۔ ارْجِعْ إِلَىٰ رَبِّكَ ؛ تم اپنے آقا کے پاس جاؤ۔ فَسأَلَهُ ؛ پھر اُس سے پوچھو۔ مَا بَالُ النِّسْوَةِ ؛ کیا حال ہے، کیا معاملہ ہے؟ ان عورتوں کا۔ نِسْوَةٌ کا واحد امْرَأَةٌ ہے۔ الَّتِي قَطَعْنَ أَيْدِيَهُنَّ ؛ جنھوں نے اپنے ہاتھ کاٹ لئے تھے۔ إِنَّ رَبِّي ؛ بے شک میرا رب، میرا پروردگار۔ بِكَيْدِهِنَّ عَلِيمٌ ؛ ان کے مکر، ان کی چال بازی کا خوب علم رکھتا ہے، واقف ہے، خوب جانتا ہے۔

ترجمہ :- اور بادشاہ نے کہا ان کو میرے پاس لاؤ جب فرستادہ ان کے (یوسف علیہ السلام کے) پاس پہنچا تو انھوں نے کہا: تم اپنے آقا کے پاس واپس جاؤ اور اس سے پوچھو کہ ان عورتوں کا کیا واقعہ ہے، جنھوں نے اپنے ہاتھ کاٹ لئے۔ میرا رب تو ان کے مکر کا خوب علم رکھتا ہے۔

قَالَ مَا خَطْبُكَ إِذْ رَأَوْتَنِي يَوْسُفَ عَنْ نَفْسِهِ قُلْنَ حَاشَ لِلَّهِ

مَا عَلِمْنَا عَلَيْهِ مِنْ سُوءٍ قَالَتِ امْرَأَتُ الْعَزِيزِ الثَّنِ حَصْحَصَ الْحَقُّ

أَنَا رَأَوْتُهُ عَنْ نَفْسِهِ وَإِنَّهُ لَمِنَ الصَّادِقِينَ ﴿۵۱﴾

قَالَ ؛ (بادشاہ نے) کہا - مَا خَطْبُكَ ؛ اے عورتو! تمہارا معاملہ کیا ہے؟ خَطْبٌ - اہم بات - اسی سے خُطْبَةٌ ہے جس میں کوئی اہم بات بیان کی جاتی ہے - اسی سے خُطْبَةٌ - یعنی مکتبی، شادی کا تصفیہ ہونا - کیونکہ شادی معمولی بات نہیں، بڑی ذمہ داری کا کام ہے - محبت اور اتحاد کا مظاہرہ ہے - عمر بھر کا ساتھ ہے - إِذْ رَأَوْتُنَّ يُوسُفَ ؛ جب کہ تم نے یوسف کو بہلانا اور پھسلانا چاہا، ان کے ارادوں کو پھیرنا چاہا - عَنْ نَفْسِهِ ؛ ان کو، ان کی آبرو کو، ان کے تقویٰ کو - قُلْنَ ؛ ان عورتوں نے کہا - حَاشَ لِلَّهِ ؛ خدا تمام عیوب سے پاک ہے - یہ قسم کا لفظ ہے - پناہ بہ خدا - مَا عَلِمْنَا عَلَيْهِ مِنْ سُوءٍ ؛ ہم یوسف کے متعلق کوئی برائی نہیں جانتے - قَالَتِ امْرَأَتُ الْعَزِيزِ ؛ عزیز کی بیوی نے کہا - الثَّنِ حَصْحَصَ الْحَقُّ ؛ اب حق بات ظاہر ہوگئی - میں اپنی آبرو کو یوسف کی بدنامی پر نثار کرتی ہوں - أَنَا رَأَوْتُهُ ؛ میں نے یوسف کو پھسلانا اور بہکانا چاہا تھا - میں قصور مند ہوں - یوسف بے گناہ ہے - وَإِنَّهُ لَمِنَ الصَّادِقِينَ ؛ بے شک وہ سچوں میں سے اور راست بازوں میں سے ہے - ترجمہ :- (بادشاہ نے) کہا - تمہارا یہ کیا معاملہ ہے؟ جب کہ تم نے یوسف کو بہلانا اور پھسلانا چاہا - ان عورتوں نے کہا حَاشَ لِلَّهِ ہم کو یوسف کی پاک دامنی کے متعلق کوئی برائی معلوم نہیں ہوئی - عزیز کی بیوی نے کہا: اب حق ظاہر ہو گیا، یوسف کو میں نے پھسلانا اور بہکانا چاہا تھا اور وہ بے شک سچوں میں سے، راست بازوں میں سے ہے -

ذَلِكَ لِيَعْلَمَ أَنِّي لَمْ أَخُنْهُ بِالْغَيْبِ وَأَنَّ اللَّهَ لَا يَهْدِي كَيْدَ الْخَائِنِينَ ﴿۵۲﴾

ذَلِكَ ؛ یہ بھی میں اس لئے کہتا ہوں - لِيَعْلَمَ ؛ کہ بادشاہ کو معلوم ہو جائے - أَنِّي لَمْ أَخُنْهُ بِالْغَيْبِ ؛ کہ میں نے اس کی پیٹھ پیچھے خیانت نہیں کی - کوئی ناجائز کام نہیں کیا - میں پیغمبر ہوں، معصوم ہوں - پیغمبروں کا کام خیانت نہیں ہے - وَأَنَّ اللَّهَ لَا يَهْدِي ؛ اور بے شک اللہ ہدایت نہیں کرتا، مقصود تک نہیں پہنچاتا - كَيْدَ الْخَائِنِينَ ؛ خیانت کرنے والوں کی چال بازی کو، ان کے کید و مکر کو -

ترجمہ :- (یوسف نے کہا) یہ اس لئے ہے کہ اس کو معلوم ہو جائے کہ میں نے اس کی غیبت میں کوئی خیانت نہیں کی اور اللہ تو خیانت کرنے والوں کی تدبیروں کو، (ان کے مکر و کید کو) کامیاب ہونے نہیں دیتا -

بِسْمِ اللَّهِ الرَّحْمَنِ الرَّحِيمِ

کتابت فی الاصل من تصنیف مولانا
میر تقی



تفسیر صدیقی

از
شمس المفسرین بحال علوم خادم القرآن
حضرت محمد عبدالقادر صدیقی قادری حسرت
رحمۃ اللہ علیہ

مدرسہ اسلامیہ دارالعلوم دیوبند

ناشر: حسرت اکبری پبلیکیشنز صدیق گلشن بہادر پورہ جید ابا لے پی
مطبع: ()

وَمَا أُبْرِئُ نَفْسِي إِنَّ النَّفْسَ لَأَمَّارَةٌ بِالسُّوءِ إِلَّا مَرَحِمَ رَبِّي إِنَّ رَبِّي غَفُورٌ رَحِيمٌ ﴿٥٧﴾

وَمَا أُبْرِئُ نَفْسِي ؛ اور میں اپنے نفس کو بری نہیں سمجھتا ، میں اپنے کو غلطیوں سے پاک نہیں سمجھتا ۔ إِنَّ النَّفْسَ ؛ بے شک نفس ۔ لَأَمَّارَةٌ بِالسُّوءِ ؛ بری بات کا امر اور حکم دینے والا ہے ۔ إِلَّا مَرَحِمَ رَبِّي ؛ مگر جس پر میرا رب رحم فرمائے ۔ إِنَّ رَبِّي ؛ بے شک میرا رب ۔ غَفُورٌ رَحِيمٌ ؛ مغفرت کرنے والا اور رحم کرنے والا ہے ۔

ترجمہ :- اور میں اپنے نفس کو پاک اور عیوب سے بری نہیں سمجھتا ۔ یقیناً نفس بری بات کا حکم دیا کرتا ہے ، مگر جس پر میرا رب رحم فرمائے ۔ بے شک میرا رب غفور رحیم ہے ۔ (وہی ہے خطاؤں کا ڈھانکنے والا ، وہی ہے رحم و کرم کرنے والا) ۔

جب یوسف علیہ السلام کی پاکدامنی اور طہارت بادشاہ پر ظاہر ہوگئی اور وہ بھی سمجھ گیا کہ یہ بہترین تعبیر دینے والے ہیں تو کہا :-

وَقَالَ الْمَلِكُ أَتُونِي بِهِ اسْتَخْلِصْهُ لِنَفْسِي فَلَمَّا كَلَّمَهَا قَالَ أَنْتَ الْيَوْمَ لَدَيْنَا مَكِينٌ أَمِينٌ ﴿٥٨﴾

وَقَالَ الْمَلِكُ ؛ اور بادشاہ نے کہا ۔ أَتُونِي بِهِ ؛ اس کو یعنی یوسف کو میرے پاس لاؤ ۔ اسْتَخْلِصْهُ لِنَفْسِي ؛ میں ان کو اپنے لئے خالص کرتا ہوں یعنی میں ان کو اپنا سکریٹری اور معتمد بناتا ہوں ۔ میں ان کو میرے ندیمان خاص میں شریک کرتا ہوں ۔ فَلَمَّا كَلَّمَهَا ؛ پھر جب بادشاہ نے یوسف علیہ السلام سے گفتگو کی ۔ قَالَ أَنْتَ الْيَوْمَ لَدَيْنَا ؛ کہا بے شک تم آج ہمارے پاس ۔ مَكِينٌ أَمِينٌ ؛ بڑا مرتبہ اور مقام رکھنے والے اور امانت دار ہو ۔ آج سے تمہارا مکان ، تمہاری جگہ ہمارے دل میں ہے ۔ کیونکہ امانت اور طہارت تمہارا کام ہے ۔

ترجمہ :- اور بادشاہ نے کہا اُن کو (یوسف کو) میرے پاس لاؤ ۔ میں ان کو اپنے ندیمان خاص میں شریک کرتا ہوں ۔ پھر جب بادشاہ نے اُن سے (یوسف سے) گفتگو کی (کلام کیا) تو کہا : تم آج سے ہمارے پاس بڑے معزز اور امین ہو ۔

قَالَ اجْعَلْنِي عَلَى خَزَائِنِ الْأَرْضِ إِنِّي حَفِيظٌ عَلِيمٌ ﴿٥٩﴾

قَالَ اجْعَلْنِي ؛ یوسف علیہ السلام نے بادشاہ سے کہا مجھے مقرر کر دیجئے ، بنا دیجئے ۔ عَلَى خَزَائِنِ الْأَرْضِ ؛ اس سرزمین کے خزانوں کا نگران کار ۔ إِنِّي حَفِيظٌ عَلِيمٌ ؛ بے شک میں حفاظت کرنے والا ، علم اور واقفیت رکھنے والا ہوں ۔ ترجمہ :- (یوسف علیہ السلام نے) کہا (اے بادشاہ!) مجھے اس سرزمین کے خزانوں کا نگران کار بنا دیجئے ۔

بے شک میں بڑی حفاظت کرنے والا، علم اور واقفیت رکھنے والا ہوں۔

وَكَذَلِكَ مَكَّنَّا لِيُوسُفَ فِي الْأَرْضِ يَتَّبِعُوا أَمْرًا حَيْثُ يَشَاءُ

نُصِيبُ بِرَحْمَتِنَا مَنْ نَشَاءُ وَلَا نُضِيعُ أَجْرَ الْمُحْسِنِينَ ﴿۵۰﴾

وَكَذَلِكَ؛ اور اسی طرح۔ مَكَّنَّا لِيُوسُفَ فِي الْأَرْضِ؛ ہم نے صاحبِ قدرت و طاقت بنایا یوسف کو اس سرزمین میں، اس ملک میں۔ يَتَّبِعُوا أَمْرًا؛ اس سرزمین پر حکومت اور اقتدار رکھتا تھا۔ حَيْثُ يَشَاءُ؛ جہاں چاہتا۔ نُصِيبُ بِرَحْمَتِنَا؛ ہم اپنی رحمت پہنچا دیتے ہیں۔ مَنْ نَشَاءُ؛ جس کو چاہے۔ وَلَا نُضِيعُ؛ اور ہم ضائع نہیں کرتے۔ أَجْرَ الْمُحْسِنِينَ؛ احسان کرنے والوں کے اجر کو، ہم کسی کی نیکی کو بیکار نہیں کرتے۔

ترجمہ:- اور ہم نے یونہی یوسف کو اس سرزمین میں طاقتور بنا دیا تھا۔ وہ اس سرزمین میں جہاں چاہتا حکومت کرتا۔ ہم جس کو چاہتے ہیں اپنی رحمت سے سرفراز کرتے ہیں اور محسنوں کا اجر ہم ضائع نہیں کرتے۔ (ہر شخص کو اس کی نیکی کا بدلہ دیتے ہیں)۔

وَلَا جِزْءَ الْآخِرَةِ خَيْرٌ لِلَّذِينَ آمَنُوا وَكَانُوا يَتَّقُونَ ﴿۵۱﴾

وَلَا جِزْءَ الْآخِرَةِ خَيْرٌ؛ اور البتہ آخرت کا اجر بہتر ہے۔ یعنی ہم دنیا ہی میں ان کی نیکیوں کا بدلہ نہیں دیتے بلکہ آخرت کا بدلہ تو اس سے بہت زیادہ ہے۔ لِلَّذِينَ آمَنُوا؛ ان لوگوں کے لئے جو ایمان رکھتے ہیں۔ وَكَانُوا يَتَّقُونَ؛ اور وہ متقی اور پرہیزگار بھی تھے، خدا ترس تھے۔

ترجمہ:- اور آخرت کا اجر بے شک بہتر ہے ان لوگوں کے لئے جو ایمان دار بھی ہیں اور متقی بھی۔

وَجَاءَ إِخْوَةَ يُوسُفَ فَدَخَلُوا عَلَيْهِ فَعَرَفَهُمْ وَهُمْ لَهُ مُنْكَرُونَ ﴿۵۲﴾

وَجَاءَ إِخْوَةُ يُوسُفَ؛ اور یوسف کے بھائی آئے۔ فَدَخَلُوا عَلَيْهِ؛ فَدَخَلُوا عَلَيْهِ؛ پھر ان کے پاس گئے۔ فَعَرَفَهُمْ؛ یوسف نے ان کو پہچان لیا۔ عَرَفَ يَعْرِفُ مَعْرِفَةً وَعِرْفَانًا؛ شخصی طور سے جاننا۔ نامعلوم چیز کا جاننا۔ وَهُمْ لَهُ مُنْكَرُونَ؛ اور یوسف کے بھائی یوسف کو پہچان نہ سکے۔

ترجمہ:- اور یوسف کے بھائی آئے، ان سے ملے۔ یوسف نے ان کو پہچان لیا اور وہ یوسف کو پہچان نہ سکے۔

وَلَمَّا جَهَّزَهُم بِجَهَّازِهِمْ قَالَ أَتُونِي بِأَخِي لَكُمْ مِنْ أَبِيكُمْ

الَا تَرَوْنَ اَنِّيْ اُوْفِي الْكَيْلِ وَاَنَا خَيْرُ الْمُنْزِلِيْنَ ﴿١٠﴾

وَلَمَّا جَهَّزَهُمْ ؛ اور جب ساز و سامان کے ساتھ روانہ کیا ان کو۔ بِجَهَّازِهِمْ ؛ ان کے سامان کے ساتھ۔ جَهَّازُ اِمَالَةٍ کر کے جَہِيزَ کہتے ہیں۔ یعنی وہ سامان جو دلہن کے ساتھ روانہ کیا جاتا ہے۔ قَالَ ؛ یوسف نے کہا۔ اِيتُونِي بِاَخِ لَكُمْ ؛ تم اپنے بھائی کو میرے پاس لاؤ۔ مِنْ اَيْكُمْ ؛ تمہارے باپ کی طرف سے، تمہارے علاقے بھائی کو۔ اَلَا تَرَوْنَ ؛ کیا تم نہیں دیکھتے۔ اِنِّيْ اُوْفِي الْكَيْلِ ؛ کہ میں کافی دانپ دیتا ہوں، پورا پیمانہ دیتا ہوں۔ وَاَنَا خَيْرُ الْمُنْزِلِيْنَ ؛ اور میں سب سے بہتر مہمان نواز ہوں۔

ترجمہ :- اور جب انھیں باساز و سامان کر دیا تو (یوسف نے) اپنے بھائیوں سے کہا میرے پاس تم اپنے علاقے بھائی کو لاؤ۔ کیا تم نہیں دیکھتے کہ میں پورا دانپ دیتا ہوں اور بہترین مہمان نواز ہوں۔

فَاِنْ لَّمْ تَاْتُوْنِيْ بِهٖ فَلَا كَيْلَ لَكُمْ عِنْدِيْ وَلَا تَقْرُبُوْنِ ﴿١١﴾

فَاِنْ لَّمْ تَاْتُوْنِيْ بِهٖ ؛ پس اگر تم میرے پاس ان کو نہ لاؤ گے۔ فَلَا كَيْلَ لَكُمْ عِنْدِيْ ؛ تو نہیں ہے ناپ تمہارے لئے میرے پاس۔ یعنی غلہ کی امداد بند کر دوں گا۔ وَلَا تَقْرُبُوْنِ ؛ اصل میں وَلَا تَقْرُبُوْنِيْ ہے۔ قَرَبَ - يَقْرَبُ - قَرِيْبٌ ہونا۔ نزدیکی ہونا۔ یعنی تم میرے قریب بھی نہ آسکو گے۔ اور تم کو میری قربت نصیب نہ ہوگی۔

ترجمہ :- پھر اگر تم ان کو میرے پاس نہ لاؤ گے تو میرے پاس سے تمہارے لئے ناپ (یعنی غلہ) نہ ملے گا اور نہ تم کو میری قربت حاصل ہوگی۔

قَالُوْا سُرُوْدُ عِنْدِ اٰبَاہٖ وَاِنَّا لَفَاعِلُوْنَ ﴿١٢﴾

قَالُوْا ؛ یوسف علیہ السلام کے بھائیوں نے کہا۔ سُرُوْدُ عِنْدِ اٰبَاہٖ ؛ ہم اُن کے باپ کو یعنی یوسف یا بنیامین کے باپ کو سمجھائیں گے، پھسلائیں گے۔ وَاِنَّا لَفَاعِلُوْنَ ؛ اور ہم یہ ضرور کرنے والے ہیں۔

ترجمہ :- انھوں نے کہا: ہم ان کے باپ کے ارادے کو پھیریں گے، (انھیں سمجھائیں گے بھجائیں گے) اور ہم یہ کر کے ہی رہیں گے۔

وَقَالَ لِفَتِيْنِهٖ اجْعَلُوْا بِضَاعَتَهُمْ فِيْ رِحَالِهِمْ

لَعَلَّهُمْ يَعْرِفُوْنَهَا اِذَا اُنْقَلَبُوْا اِلَى اٰهْلِہُمْ لَعَلَّهُمْ يَرْجِعُوْنَ ﴿١٣﴾

وَقَالَ ؛ اور (یوسف علیہ السلام نے) کہا - لِفَتْيَانِهِ ؛ اپنے جوانوں کو، اپنے خادموں کو - فِتْيَان - فِتْيَان کی جمع ہے بمعنی نوجوان - کام کاج کرنے والے اکثر نوجوان ہوتے ہیں - اس واسطے خادم کو فِتْيَان کہتے ہیں - اجْعَلُوا بِضَاعَتَهُمْ ؛ ان کے سرمایہ کو رکھ دو - فِئِ رِحَالِهِمْ ؛ ان کے تھیلوں میں، بوروں میں - رِحَال، جمع رَحْل - وہ چیز جو سواری کے لئے اونٹ پر رکھی جائے - بعض دفعہ اس سے اونٹ بھی مراد ہوتے ہیں اور کبھی وہ چیزیں مقصود ہوتی ہیں، جن پر منزل میں بیٹھا جائے - رِحْلَت - اِذْ تَحَالَ - کوچ کرنا، سفر کرنا - لَعَلَّهُمْ ؛ شاید کہ وہ یعنی برادرانِ یوسف - يَغْرِفُونَهَا ؛ اُس کو پہچان لیں - اِذَا انْقَلَبُوا اِلَى اَهْلِهِمْ ؛ جب اپنے اہل کے پاس واپس جائیں - لَعَلَّهُمْ يَرْجِعُونَ ؛ شاید کہ وہ واپس آئیں -

ترجمہ :- اور انھوں نے اپنے نوکروں سے کہا کہ ان کا سرمایہ ان کے تھیلوں میں ڈال دو - شاید کہ وہ اپنے متعلقین کے پاس واپس آئیں تو ان کو پہچان لیں اور ممکن ہے کہ پھر لوٹ آئیں -

فَلَمَّا رَجَعُوا اِلَى اٰبِيهِمْ قَالُوْا يَا اَبَانَا مُنِعْنَا الْكَيْلُ

فَاَرْسَلْنَا مَعَنَا اَخَانَا نَكْتَلُ وَاِنَّا لَهٗ لَحٰفِظُوْنَ ﴿۱۶﴾

فَلَمَّا رَجَعُوا اِلَى اٰبِيهِمْ ؛ پھر جب برادرانِ یوسف اپنے باپ کے پاس واپس آئے - قَالُوْا ؛ تو انھوں نے کہا - يَا اَبَانَا ؛ اے ہمارے باپ ! مُنِعْنَا الْكَيْلُ ؛ ہم سے ناپ اور غلہ روک دیا گیا ہے، منع کر دیا گیا ہے - فَاَرْسَلْنَا مَعَنَا اَخَانَا ؛ لہذا ہمارے ساتھ ہمارے بھائی کو بھیجئے - نَكْتَلُ ؛ تاکہ ہم غلہ لاسکیں - وَاِنَّا لَهٗ لَحٰفِظُوْنَ ؛ اور ہم ان کی حفاظت کریں گے -

ترجمہ :- پھر جب (برادرانِ یوسف) اپنے والد کے پاس پہنچے تو انھوں نے کہا - ابا جان ! ہم سے غلہ روک دیا گیا ہے - لہذا ہمارے ساتھ ہمارے بھائی کو بھیجئے تاکہ غلہ لاسکیں اور ہم ان کی حفاظت کریں گے -

قَالَ هَلْ اَمْنُكُمْ عَلَيْهِ اِلَّا كَمَا اَمْنُكُمْ عَلٰى اَخِيْهِ مِنْ قَبْلُ

فَاِنَّهُ خَيْرٌ حِفْظًا وَّهُوَ اَرْحَمُ الرَّحِيْمِيْنَ ﴿۱۷﴾

قَالَ ؛ یعقوب علیہ السلام نے فرمایا - هَلْ اَمْنُكُمْ عَلَيْهِ ؛ میں نہیں اعتبار کرتا تم پر بنیامین کے متعلق - اِلَّا كَمَا اَمْنُكُمْ ؛ مگر جس طرح کہ میں نے اعتبار کیا تھا تم پر - عَلٰى اَخِيْهِ ؛ بنیامین کے بھائی یوسف کے متعلق - مِنْ قَبْلُ ؛ اس سے پہلے - فَاِنَّهُ خَيْرٌ حِفْظًا ؛ تو اللہ ہی بہتر نگہبان ہے، محافظ ہے - وَهُوَ اَرْحَمُ الرَّحِيْمِيْنَ ؛ وہی تو ارحم الرحیمین ہے - سب سے بڑا رحم کرنے والا ہے -

ترجمہ :- انھوں نے کہا میں ان کے متعلق تمہارا اعتبار نہیں کر سکتا مگر اسی طرح جس طرح پہلے ان کے بھائی کے بارے میں اعتبار کیا تھا۔ اللہ ہی بہتر نگہبان ہے اور وہی ارحم الراحمین ہے۔

وَلَمَّا فَتَحُوا مَتَاعَهُمْ وَجَدُوا بِضَاعَتَهُمْ رُدَّتْ إِلَيْهِمْ قَالُوا يَا بَنَا بَانِغِي

هَذِهِ بِضَاعَتُنَا رُدَّتْ إِلَيْنَا وَنَمِيرُ أَهْلَنَا وَنَحْفَظُ أَخَانَا وَنَزِدُكَ كَيْلَ بَعِيرٍ ذَلِكُ كَيْلُ يَسِيرٍ

وَلَمَّا فَتَحُوا ؛ اور جب برادرانِ یوسف نے کھولا۔ مَتَاعَهُمْ ؛ اپنے سامان کو۔ وَجَدُوا بِضَاعَتَهُمْ ؛ اپنے سرمایہ کو پایا۔ رُدَّتْ إِلَيْهِمْ ؛ کہ ان کو واپس کر دیا گیا ہے۔ قَالُوا يَا بَنَا بَانِغِي ؛ کہا اے ہمارے باپ، ابا جان۔ مَانِبِغِي ؛ اب ہم اور کیا چاہیں؟ ایسے حال میں اب ہم کیا کر سکتے ہیں۔ کیا کہہ سکتے ہیں۔ هَذِهِ بِضَاعَتُنَا ؛ یہ ہمارا سرمایہ ہے۔ رُدَّتْ إِلَيْنَا ؛ کہ ہم کو واپس کر دیا گیا ہے۔ واقعہ یہ تھا کہ یوسف علیہ السلام کے بھائی کچھ پیسہ کچھ مال پیش کرتے اور ان کو اس کے عوض غلہ دیا جاتا جب وہ روپیہ اور مال واپس کر دیا گیا ہے تو غلہ ملنے کی کیا صورت ہے۔ وَنَمِيرُ أَهْلَنَا ؛ اور ہم ہمارے لوگوں کے لئے غلہ لاتے ہیں۔ مِيرَةٌ۔ کھانا، طعام، غلہ۔ وَنَحْفَظُ أَخَانَا ؛ اور ہم ہمارے بھائی کی حفاظت کریں گے۔ وَنَزِدُكَ كَيْلَ بَعِيرٍ ؛ اور ہم کو ایک اونٹ کا بوجھ زیادہ بھی ہو جائے گا۔ ذَلِكُ كَيْلُ يَسِيرٍ ؛ یہ غلہ تو تھوڑا سا ہے۔

ترجمہ :- اور جب انھوں نے اپنا سامان کھولا تو کیا دیکھتے ہیں کہ ان کا مال ان کو واپس کر دیا گیا ہے۔ انھوں نے کہا ابا جان! اب ہم کس اُمید پر کوئی خواہش کر سکتے ہیں۔ یہ ہمارا سرمایہ تو ہم کو واپس کر دیا گیا ہے۔ اگر آپ بنیامین کو ساتھ کر دیں تو ہم ہمارے لوگوں کے لئے غلہ لائیں گے اور اپنے بھائی کی حفاظت بھی کریں گے اور ہمارے لئے ایک اونٹ کا بوجھ بھی زیادہ ہو جائے گا۔ یہ (موجودہ) غلہ تو بہت کم ہے۔

قَالَ لَنْ أُرْسِلَهُ مَعَكُمْ حَتَّى تُؤْتُونِ مَوْثِقًا مِّنَ اللَّهِ لَتَأْتُنَّنِي بِهِ إِلَّا أَن يُحَاطَ بِكُمْ

فَلَمَّا اتَوْهُ مَوْثِقَهُمْ قَالَ اللَّهُ عَلَى مَا نَقُولُ وَكِيلٌ

قَالَ ؛ یعقوب علیہ السلام نے کہا۔ لَنْ أُرْسِلَهُ ؛ میں بنیامین کو ہرگز نہیں بھیجوں گا۔ مَعَكُمْ ؛ تمہارے ساتھ۔ حَتَّى تُؤْتُونِ ؛ یہاں تک کہ تم مجھے دو۔ مَوْثِقًا مِّنَ اللَّهِ ؛ خدا کا عہد۔ یہاں تک کہ تم قسم کھاؤ کہ تم بنیامین کو لے کر میرے پاس آؤ گے۔ إِلَّا أَن يُحَاطَ بِكُمْ ؛ مگر یہ کہ تم گھیر لئے جاؤ، تمہارا محاصرہ کر لیا جائے۔ فَلَمَّا اتَوْهُ مَوْثِقَهُمْ ؛ پھر جب انھوں نے اپنا عہد دیا، خدا کی قسم کھائی۔ قَالَ ؛ (یعقوب علیہ السلام نے) کہا۔ اللَّهُ عَلَى مَا نَقُولُ وَكِيلٌ ؛ تم ہم جو کچھ کہہ

رہے ہیں اس کا خدا کارساز ہے، وہی نگہبان ہے۔

ترجمہ :- (یعقوب نے کہا) میں ہرگز تمہارے ساتھ ان کو نہ بھیجوں گا یہاں تک کہ تم خدا کی قسم کھاؤ (اس کو بچ میں رکھ کر وعدہ کرو) کہ تم ان کو میرے پاس لاؤ گے مگر یہ کہ خود تمہارا محاصرہ کر لیا جائے۔ پھر جب انہوں نے اپنا عہد دیا (یعقوب علیہ السلام نے) کہا، ہم جو کچھ کہہ رہے ہیں اس کو اللہ پورا کرنے والا ہے (وہی ہمارا کارساز ہے)۔

وَقَالَ يَبْنِي لَا تَدْخُلُوا مِن بَابٍ وَاحِدٍ وَادْخُلُوا مِن أَبْوَابٍ مُّتَفَرِّقَةٍ

وَمَا أُغْنِي عَنْكُمْ مِنَ اللَّهِ مِنْ شَيْءٍ إِنْ أُلْحَمْتُ عَلَيْهِ تَوَكَّلْتُ وَعَلَيْهِ فَلْيَتَوَكَّلِ الْمُتَوَكِّلُونَ ﴿۱۷﴾

وَقَالَ ؛ اور یعقوب علیہ السلام نے کہا۔ یَبْنِي ؛ اے میرے بچو! لَا تَدْخُلُوا مِن بَابٍ وَاحِدٍ ؛ ایک دروازے سے داخل نہ ہونا۔ وَادْخُلُوا مِن أَبْوَابٍ مُّتَفَرِّقَةٍ ؛ اور متفرق دروازوں سے داخل ہو۔ یعقوب علیہ السلام کے جملہ بارہ بیٹے تھے۔ ممکن ہے کہ کہیں نظر نہ لگے یا سب گھیر نہ لئے جائیں۔ اسی لئے فرمایا۔ وَمَا أُغْنِي عَنْكُمْ ؛ اور میں تمہارے کام نہیں آسکتا۔ تم کو کچھ نفع نہیں ہو سکتا۔ مِنَ اللَّهِ مِنْ شَيْءٍ ؛ خدا کے حکم کے مقابل کچھ۔ إِنْ أُلْحَمْتُ عَلَيْهِ تَوَكَّلْتُ ؛ نہیں ہے حکم مگر اللہ کے لئے۔ حکم دینا اللہ ہی کا کام ہے۔ وہی ہوتا ہے جو خدا چاہے۔ عَلَيْهِ تَوَكَّلْتُ ؛ اسی پر میں توکل کرتا ہوں، میرا بھروسہ اسی پر ہے۔ وَعَلَيْهِ فَلْيَتَوَكَّلِ الْمُتَوَكِّلُونَ ؛ اور اسی پر چاہیے کہ سب توکل کرنے والے توکل کریں، سب کا بھروسہ اسی پر ہونا چاہیے۔

ترجمہ :- اور کہا اے میرے بچو! ایک دروازے سے داخل نہ ہو اور متفرق دروازوں سے داخل ہو۔ میں خدا کے حکم کے مقابل تمہارے کچھ بھی کام نہیں آسکتا۔ حکم دینا تو اللہ ہی کا کام ہے۔ میں اسی پر توکل کرتا ہوں اور توکل کرنے والوں کو چاہیے کہ اسی پر توکل کریں۔

وَلَمَّا دَخَلُوا مِنْ حَيْثُ أَمَرَهُمْ أَبُوهُمْ مَا كَانَ يُغْنِي عَنْهُمْ مِنَ اللَّهِ مِنْ شَيْءٍ

إِلَّا حَاجَةً فِي نَفْسِ يَعْقُوبَ قَضَاهَا وَإِنَّهُ لَذُو عِلْمٍ لِّمَا عَلَّمْنَاهُ وَلَكِنَّ أَكْثَرَ النَّاسِ لَا يَعْلَمُونَ ﴿۱۸﴾

وَلَمَّا دَخَلُوا ؛ اور جب یعقوب علیہ السلام کے فرزند داخل ہوئے۔ مِنْ حَيْثُ أَمَرَهُمْ ؛ جیسے اور جس طرح سے ان کو حکم دیا تھا۔ أَبُوهُمْ ؛ ان کے والد نے یعنی یعقوب علیہ السلام نے۔ مَا كَانَ يُغْنِي عَنْهُمْ ؛ ان کے کام نہیں آسکتا تھا۔ مِنَ اللَّهِ مِنْ شَيْءٍ ؛ خدا کے حکم کے مقابل کچھ بھی۔ إِلَّا حَاجَةً فِي نَفْسِ يَعْقُوبَ ؛ مگر یعقوب کے دل میں ایک حاجت تھی۔ ان کے نفس میں یہ خیال جاگزیں ہو گیا تھا۔ قَضَاهَا ؛ جس کو انہوں نے پورا کیا۔ وَإِنَّهُ لَذُو عِلْمٍ ؛ اور بلاشبہ وہ بہت بڑا علم

رکھتا تھا۔ پیغمبر تھا۔ لِمَا عَلَّمْنَاهُ؛ کیونکہ ہم نے اس کو علم سے سرفراز کیا تھا۔ وَلَكِنَّ أَكْثَرَ النَّاسِ لَا يَعْلَمُونَ؛ مگر اکثر لوگ بے علم ہوتے ہیں، وہ کچھ بھی واقف نہیں ہوتے۔

ترجمہ :- اور جب داخل ہوئے جس طرح کہ ان کے والد نے ان کو حکم دیا تھا۔ مگر اللہ کے حکم کے مقابل ان کو کچھ بھی فائدہ نہیں پہنچا سکتے تھے، مگر یہ ایک حاجت تھی جو یعقوب کے دل میں بس گئی تھی جس کو انھوں نے پورا کیا۔ وہ تو بڑے علم والے تھے کیونکہ ہم نے ان کو تعلیم دی تھی۔ مگر اکثر لوگ نہیں جانتے۔

وَلَمَّا دَخَلُوا عَلَى يُوسُفَ أَوْىٰ إِلَيْهِ أَخَاهُ قَالَ إِنِّي أَنَا أَخُوكَ فَلَا تَبْتَئِسْ بِمَا كَانُوا يَعْمَلُونَ ﴿۱۶﴾

وَلَمَّا دَخَلُوا عَلَى يُوسُفَ؛ اور جب برادرانِ یوسف، یوسف علیہ السلام کے پاس پہنچے، ان کے پاس داخل ہوئے۔ اَوْىٰ إِلَيْهِ أَخَاهُ؛ یوسف علیہ السلام نے اپنے پاس جگہ دی اپنے بھائی بنیامین کو۔ قَالَ إِنِّي أَنَا أَخُوكَ؛ یوسف علیہ السلام نے بنیامین سے کہا بے شک میں تمہارا بھائی ہوں۔ یعنی سگا۔ فَلَا تَبْتَئِسْ؛ پس افسوس نہ کر، غم نہ کھا۔ بِمَا كَانُوا يَعْمَلُونَ؛ ان بدسلوکیوں کا جو وہ تم سے کرتے ہیں۔

ترجمہ :- اور جب یہ لوگ یوسف کے پاس پہنچے (ان کے پاس داخل ہوئے) تو یوسف نے اپنے بھائی کو اپنے پاس جگہ دی۔ کہا میں تمہارا بھائی ہوں۔ تم ان بدسلوکیوں کی پرواہ نہ کرو۔

فَلَمَّا جَهَّزَهُم بِمِجْرَاهِمُ جَعَلَ السِّقَايَةَ فِي رَحْلِ أَخِيهِ

ثُمَّ أَذِنَ مُؤَدِّنُ أَيَّتُهَا الْعِيرُ إِنَّكُمْ لَسَارِقُونَ ﴿۱۷﴾

فَلَمَّا جَهَّزَهُم؛ پھر جب ان کو تیار کر دیا۔ بِمِجْرَاهِمُ؛ ان کے ساز و سامان کے ساتھ۔ جَعَلَ؛ کر دیا، رکھ دیا۔ السِّقَايَةَ؛ کٹورا۔ سَقَى - يَسْقِي - سَقِيًا - پلانا - أَسْقَى - يُسْقِي - إِسْقَاءٌ - پلانا۔ مگر اسْقَى میں صرف پینے کا برتن دینا ہے۔ فِي رَحْلِ أَخِيهِ؛ اُن کے بھائی کے تھیلے میں۔ ثُمَّ أَذِنَ مُؤَدِّنُ؛ پھر ایک پکارنے والے نے پکارا۔ أَيَّتُهَا الْعِيرُ؛ او قافلہ والو! إِنَّكُمْ لَسَارِقُونَ؛ تم تو چور ہو۔

ترجمہ :- پھر جب ان کو ساز و سامان کے ساتھ تیار کر دیا تو ان کے بھائی کے تھیلے میں کٹورا رکھ دیا۔ پھر پکارنے والے نے پکار دیا کہ او قافلہ والو! تم تو چور ہو۔

اس مقام پر قابلِ غور یہ ہے کہ اس کٹورے کو رکھا کس نے؟ بعض مفسرین کا خیال ہے کہ یوسف علیہ السلام نے رکھوایا تھا۔ مگر خود رکھوانا اور دوسرے کو چور ٹھہرانا یہ کام یوسف علیہ السلام کا نہیں ہو سکتا کیونکہ وہ اُس وقت پیغمبر ہو چکے تھے۔

ممکن ہے کہ برادرانِ یوسف نے جب یوسف علیہ السلام سے شرارت کی تو بنیامین کے ساتھ بھی شرارت کی ہوتا کہ ان کو چور اور برا ٹھہرائیں اور یہ بھی ممکن ہے کہ کسی اور کی کارروائی ہوتا کہ بنیامین جانے نہ پائے۔ کیونکہ یوسف بنیامین کو چاہتے بہت تھے۔ یوسف علیہ السلام کی خوشنودی حاصل کرنے کے لئے ان کے ملازمین نے یہ کیا ہو۔ بہر حال ہماری رائے میں دوسروں پر الزام لگانا آسان ہے بہ نسبت یوسف علیہ السلام پر الزام لگانے کے۔

(جَهَّزَ اور جَعَلَ کا فاعل منتظم رسد ہے۔ کیونکہ یہ کام نہ یوسف علیہ السلام کا ہے نہ ان کی طرف یہ ضمیریں پھر سکتی ہیں)۔

قَالُوا وَقَبِلُوا عَلَيْهِمْ مَاذَا تَفْقَدُونَ ﴿۷۱﴾

قَالُوا؛ برادرانِ یوسف نے کہا۔ وَقَبِلُوا عَلَيْهِمْ؛ اور ملازمین رسد کی طرف متوجہ ہوئے۔ مَاذَا تَفْقَدُونَ؛ کہ تم کیا ڈھونڈتے ہو؟ تمہاری کونسی چیز گم ہوئی ہے۔

ترجمہ:- (برادرانِ یوسف نے) ملازمین رسد کی طرف متوجہ ہو کر کہا کہ (تم کیا ڈھونڈتے ہو؟) تمہارا کیا گم ہوا ہے؟

قَالُوا نَفَقْدُ صُوعًا الْمَلِكِ وَلِمَنْ جَاءَ بِهِ حِمْلُ بَعِيرٍ وَأَنَا بِهِ زَعِيمٌ ﴿۷۲﴾

قَالُوا؛ ملازمین رسد نے کہا۔ نَفَقْدُ صُوعًا الْمَلِكِ؛ ہم بادشاہ کے پیالہ کو ڈھونڈتے ہیں۔ غالباً وہ پیالہ زیادہ قیمت کا تھا جس پر سخت سزا کا استحقاق ہوا۔ وَلِمَنْ جَاءَ بِهِ؛ اور جو اس کو لائے اس کے لئے۔ حِمْلُ بَعِيرٍ؛ ایک اونٹ کا بوجھ بطورِ انعام ہوگا۔ منتظم نے کہا۔ وَأَنَا بِهِ زَعِيمٌ؛ اور میں اس انعام دلانے کا کفیل اور ذمہ دار ہوں۔ ریاست کو زِعَامَتُ کہا جاتا ہے اور ضامن اور رئیس کو زَعِيمٌ کہا جاتا ہے۔

ترجمہ:- انھوں نے کہا کہ ہم بادشاہ کا پیالہ ڈھونڈ رہے ہیں اور جو شخص اس (پیالہ) کو لائے اس کو (بطورِ انعام) ایک اونٹ کا بوجھ ملے گا۔ اور میں اس کا ذمہ دار ہوں (ضامن ہوں)۔

قَالُوا تَاللَّهِ لَقَدْ عَلِمْتُمْ فَاَجْتُنَا لِنُفْسِدَ فِي الْأَرْضِ وَمَا كُنَّا سَارِقِينَ ﴿۷۳﴾

قَالُوا تَاللَّهِ؛ برادرانِ یوسف نے کہا خدا کی قسم ہے۔ لَقَدْ عَلِمْتُمْ؛ تمہیں تو معلوم ہے۔ فَاَجْتُنَا؛ ہم نہیں آئے۔ لِنُفْسِدَ فِي الْأَرْضِ؛ کہ زمین میں فساد پھیلانے۔ وَمَا كُنَّا سَارِقِينَ؛ اور ہم چور بھی نہیں ہیں۔

ترجمہ:- انھوں نے کہا۔ اللہ کی قسم! تم کو معلوم ہے کہ ہم زمین میں فساد پھیلانے نہیں آئے ہیں اور نہ ہم چور ہیں۔

قَالُوا فَمَا جَزَاؤُهُ إِنْ كُنْتُمْ كاذِبِينَ ﴿۷۴﴾

قَالُوا؛ منتظمین رسد نے کہا۔ فَمَا جَزَاءُؤُهُ؛ پھر اس کی سزا کیا ہے؟ اِنْ كُنْتُمْ كٰذِبِيْنَ؛ اگر تم جھوٹے ہو۔

ترجمہ:- انھوں نے کہا پھر اس کی کیا سزا ہے اگر تم جھوٹے نکلے؟

قَالُوا جَزَاءُؤُهُ مَنْ وُجِدَ فِي رَحْلِهِ فَهُوَ جَزَاءُؤُهُ كَذٰلِكَ نَجْزِي الظٰلِمِيْنَ ﴿۱۰﴾

قَالُوا؛ برادرانِ یوسف نے کہا۔ جَزَاءُؤُهُ؛ اس کی سزا یہ ہے۔ مَنْ وُجِدَ فِي رَحْلِهِ؛ جس کے سامان میں، جس کے گھر میں، جس کے بورے میں وہ پایا جائے۔ فَهُوَ جَزَاءُؤُهُ؛ تو وہی اس کی جزا ہے۔ یعنی وہ غلام بنا دیا جائے گا۔ كَذٰلِكَ نَجْزِي الظٰلِمِيْنَ؛ ہم اسی طرح ظالموں کو جزا دیتے ہیں۔ سزا دیتے ہیں۔

ترجمہ:- انھوں نے کہا اس کی سزا یہ ہے کہ جس شخص کے بورے میں سے وہ ملے وہ خود اس کی جزا (یعنی غلام) ہوگا۔ ہم اسی طرح ظالموں کو سزا دیتے ہیں۔

فَبَدَا بِاَوْعِيَّتِهِمْ قَبْلَ وِعَاءِ اَخِيْهِ ثُمَّ اسْتَخْرَجَهَا مِنْ وِعَاءِ اَخِيْهِ

كَذٰلِكَ كِذْنَا لِيُوسُفَ مَا كَانَ لِيَاْخُذَ اَخَاهُ فِي دِيْنِ الْمَلِكِ اِلَّا اَنْ يَّشَاءَ اللّٰهُ

نَرْفَعُ دَرَجٰتٍ مِّنْ نَّشَاؤُ وَّفَوْقَ كُلِّ ذِي عِلْمٍ عَلِيْمٌ ﴿۱۱﴾

فَبَدَا بِاَوْعِيَّتِهِمْ؛ پس منتظم رسد نے پہلے برادرانِ یوسف کے تھیلے ڈھونڈھے، تلاش کئے۔ قَبْلَ وِعَاءِ اَخِيْهِ؛ یوسف علیہ السلام کے بھائی بنیامین یا بن یمین کے تھیلوں سے پہلے۔ وِعَاءِ ظَرْفٍ۔ تھیلا۔ اس کی جمع اَوْعِيَّةٌ ہے۔ ثُمَّ اسْتَخْرَجَهَا؛ پھر اس پیالہ کو نکالا۔ مِنْ وِعَاءِ اَخِيْهِ؛ یوسف کے بھائی کے تھیلے میں سے۔ كَذٰلِكَ كِذْنَا لِيُوسُفَ؛ اس طرح سے ہم نے یوسف کے لئے ان کے بھائی سے ملانے کی تدبیر نکالی۔ دنیا میں جو کچھ ہو رہا ہے اللہ کے ارادے اور اُسی کی حکمت پر مبنی ہے۔ قُلْ كُلٌّ مِّنْ عِنْدِ اللّٰهِ (النساء۔ ۷۸) یہاں یوسف علیہ السلام نے یہ تدبیر نکالی کہیں ثابت نہیں ہے۔ مَا كَانَ لِيَاْخُذَ اَخَاهُ؛ یوسف اپنے بھائی کو لے نہیں سکتے تھے۔ فِي دِيْنِ الْمَلِكِ؛ پادشاہ کے قانون میں۔ بلا کسی وجہ معقول کے وہ اپنے بھائی کو روک نہیں سکتے تھے۔ اِلَّا اَنْ يَّشَاءَ اللّٰهُ؛ مگر یہ کہ خدا چاہے۔ یعنی یہ خدا کی قدرت کا کرشمہ ہے کہ اس نے بھائی کو بھائی سے ملا دیا۔ نَرْفَعُ دَرَجٰتٍ مِّنْ نَّشَاؤُ؛ ہم جس کا چاہتے ہیں مرتبہ بلند کر دیتے ہیں۔ اللہ تعالیٰ نے یوسف علیہ السلام کو پیغمبر بنایا۔ مکاری، چال بازی سے بچایا۔ اور خود اپنے فضل و کرم سے بھائی سے اپنے بھائی کو ملا دیا۔ وَفَوْقَ كُلِّ ذِي عِلْمٍ عَلِيْمٌ؛ اور ہر ذی علم پر علیم و حکیم کی ہستی ہے کہ جہاں لوگوں کی تدبیر کام نہیں کرتی اس کا انتظام خدائے تعالیٰ خود فرما دیتا ہے۔

ترجمہ :- اس نے (منتظم رسد نے) ان کے بھائی کے تھیلے سے پہلے دوسرے بھائیوں کی تلاشی لی۔ پھر اس کو نکالا تو ان کے بھائی کے تھیلے میں سے۔ اس طرح ہم نے یوسف کے لئے تدبیر کی۔ کیونکہ یوسف شاہی قانون کی رو سے اپنے بھائی کو اپنے پاس رکھ نہیں سکتے تھے۔ مگر یہ کہ خدا چاہے (یعنی خدا کے چاہنے کی وجہ سے یوسف کے پاس ان کے بھائی کا رہنا ہوا۔) ہم جس کو چاہتے ہیں مرتبہ بلند کرتے ہیں اور ہر ذی علم کے اوپر علیم (وحکیم) ہے۔ (یعنی جہاں یوسف کی تدبیر چل نہیں سکتی تھی، وہاں ہم نے اپنے علم و حکمت سے تدبیر نکال ہی لی)۔

قَالُوا اِنْ يَسْرِقْ فَقَدْ سَرَقَ اَخٌ لَّهِ مِنْ قَبْلُ فَاَسْرَهَا يُوْسُفُ فِيْ نَفْسِهٖ وَلَمْ يُبْدِهَا لَهُمْ

قَالَ اَنْتُمْ شَرُّ مَّكَانًا وَاللّٰهُ اَعْلَمُ بِمَا تَصِفُوْنَ ﴿۱۷﴾

قَالُوا ؛ برادرانِ یوسف نے کہا۔ اِنْ يَسْرِقْ ؛ اگر بنیامین چوری کرے تو کچھ تعجب کی بات نہیں۔ کیونکہ۔ فَقَدْ سَرَقَ اَخٌ لَّهِ مِنْ قَبْلُ ؛ اس سے پہلے اس کے بھائی نے بھی چوری کی تھی، حالانکہ یوسف علیہ السلام نے کبھی چوری نہیں کی تھی۔ مقصود صرف علاتی بھائیوں کو بدنام کرنا تھا۔ فَاَسْرَهَا يُوْسُفُ فِيْ نَفْسِهٖ ؛ یہ سن کر یوسف نے اس بات کو اپنے دل میں چھپا رکھا۔ وَلَمْ يُبْدِهَا لَهُمْ ؛ اور ان پر ظاہر ہونے نہیں دیا، اپنے غصہ کو پی گئے۔ قَالَ اَنْتُمْ شَرُّ مَّكَانًا ؛ یوسف علیہ السلام نے کہا تم بدترین درجہ کے لوگ ہو۔ وَاللّٰهُ اَعْلَمُ بِمَا تَصِفُوْنَ ؛ اور اللہ ہی بہتر علم رکھتا ہے اس کا کہ تم بیان کرتے ہو۔

ترجمہ :- انہوں نے کہا اگر اس نے سرقہ کیا ہے تو پہلے اس کے بھائی نے بھی سرقہ کیا تھا۔ یوسف نے اسے اپنے دل میں چھپایا اور ان کے لئے ظاہر نہیں کیا۔ کہا تو یہ کہا کہ تم بری حالت کے لوگ ہو اور اللہ کو بہتر علم ہے اس کے متعلق جو تم بیان کرتے ہو۔

واضح ہو کہ اس مقام پر تفاسیر میں بڑی گڑبڑ ہے۔ مجھے ایک بات بڑی پسند ہے جو امام رازی نے بیان کی ہے کہ کسی نے حضرت امام اعظم ابوحنیفہؒ کے سامنے روایت کی، ابراہیم علیہ السلام نے تین جھوٹ کہے۔ امام اعظم نے فرمایا کہ پیغمبر معصوم ہوتا ہے وہ ہرگز جھوٹ نہیں کہہ سکتا۔ البتہ راوی نے ایک جھوٹ کہا ہے۔ اسی قول کی روشنی میں ہم اس حصہ قرآن کو دیکھتے ہیں :-

یوسف علیہ السلام پیغمبر تھے کیونکہ قرآن شریف میں ہے :-

يُوْسُفَ اَيُّهَا الصِّدِّيقُ (یوسف - ۴۶)، اور ذَلِكُمْ مِمَّا عَلَّمَنِ رَبِّيْ (یوسف - ۳۷) ایک اور جگہ ہے: وَاتَّبَعَتْ

مَلَّةَ اَبَائِنِيْ اِبْرَاهِيْمَ وَاِسْحٰقَ وَيَعْقُوْبَ - (یوسف - ۳۸)۔

جب وہ پیغمبر تھے تو وہ کسی پر بہتان لگانے اور اپنے بھائی کو چور اور غلام بنانے کے لئے ایک لفظ نہیں نکال سکتے۔ کیونکہ قرآن شریف میں ہے :-

وَمَنْ يَكْسِبْ خَطِيئَةً أَوْ إِثْمًا ثُمَّ يَرْمِ بِهِ بَرِيئًا فَقَدِ احْتَمَلَ بُهْتَانًا وَإِثْمًا مُّبِينًا ۝ (النساء - ۱۱۲)

لہذا بے گناہ بھائی پر چوری کا الزام لگانا یا ان کو بدنام کرنا شانِ نبوت کے خلاف ہے۔ اہل کتاب اپنی کتابوں میں جھوٹ سچ جو چاہیں لکھیں۔ یوسف (علیہ السلام) اس سے بری ہیں۔ معلوم یہ ہوتا ہے کہ برادرانِ یوسف نے یوسف علیہ السلام کو جیسا چور ظاہر کیا تھا، بنیامین پر بھی انھوں نے چوری کا الزام لگایا اور جس طرح یوسف علیہ السلام کو یعقوب علیہ السلام کی نظروں سے دور رکھنا چاہا تھا بنیامین کو بھی دور رکھنا چاہا۔ یا یہ بات ہے یوسف اور بنیامین میں نہایت درجہ محبت دیکھ کر منتظمینِ رسد نے یہ تمام کارروائی کی ہو۔ یوسف علیہ السلام کے بنیامین سے ملنے کی حضرت یوسف کے علم میں کوئی صورت نہ تھی۔ یوسف علیہ السلام کو راضی کرنے کے لئے منتظمین نے یہ پولیٹیکل چال چلی ہو۔ یہ بھی ہو سکتا ہے کہ غلطی سے وہ کٹورا جو پیانہ کا کام دیتا تھا، بنیامین کے سامان میں رہ گیا ہو اور منتظمین نے تمام برادرانِ یوسف کے خورجیوں میں تلاشی لی ہو۔ بہر حال یوسف اس سے بری ہیں کہ بھائی پر تہمت لی ہو یا وہ پیالہ خود رکھ کر خود ہی تلاش کروایا ہو۔ اس قسم کی پولیٹیکل چال چلنا شانِ نبوت سے بہت بعید ہے۔

قَالُوا يَا الْعَزِيزُ إِنَّ لَكَ أبا، ان کے ایک باپ ہیں۔ شَيْخًا كَبِيرًا؛

بہت بوڑھے۔ فَخُذْ أَحَدَنَا مَكَانَهُ؛ لہذا تم ہم سے کسی ایک کو اس کی جگہ لے لو۔ اِنَّا نَرُكَّ مِنَ الْمُحْسِنِينَ؛ بے شک ہم تم کو احسان کرنے والا سمجھتے ہیں، نیکوکار دیکھتے ہیں۔

ترجمہ :- انھوں نے کہا، اے عزیز اس کا ایک بوڑھا باپ ہے لہذا تم ہم میں سے ایک کو اس کے عوض لے لو۔ ہم تو تم کو بڑا ہی نیکوکار سمجھتے ہیں۔

قَالَ مَعَاذَ اللَّهِ أَنْ نَأْخُذَ إِلَّا مَنْ وَجَدْنَا مَتَاعَنَا عِنْدَهُ إِنَّا إِذًا ظَالِمُونَ ۖ

قَالَ؛ یوسف علیہ السلام نے کہا۔ عزیز مصر نے کہا۔ مَعَاذَ اللَّهِ؛ پناہ بہ خدا۔ اللہ کی پناہ مانگتے ہیں۔ اَنْ نَّاخُذَ؛ کہ ہم لے لیں۔ اِلَّا مَنْ وَجَدْنَا مَتَاعَنَا عِنْدَهُ؛ سوائے اس کے، جس کے پاس ہم نے اپنا سامان پایا۔ اِنَّا اِذَا الظَّالِمُونَ؛ اگر ہم ایسا کریں یعنی بے گناہ غیر آدمی کو پکڑ لیں تو ہم ظالم ہوں گے۔

ترجمہ :- کہا: پناہ بخدا! کہ ہم پکڑ لیں سوائے اس شخص کے جس کے پاس ہم نے اپنا سامان پایا اگر ہم ایسا کریں گے تو ہم ظالم ہوں گے۔

فَلَمَّا اسْتَايَسُوا مِنْهُ خَلَصُوا نَجِيًّا قَالَ كَبِيرُهُمْ اَلَمْ تَعْلَمُوْا اَنَّ اَبَاكُمْ قَدْ اَخَذَ عَلَيْنَكُمْ

مَوْتِقًا مِّنْ اَللّٰهِ وَمِنْ قَبْلُ مَا فَرَّطْتُمْ فِيْ يُوسُفَ

فَلَنْ اَبْرَحَ الْاَرْضَ حَتّٰى يٰۤاٰذِنَ لِيْ اَبِيْٓ اَوْ يَحْكُمَ اَللّٰهُ لِيْ ۗ وَهُوَ خَيْرُ الْحٰكِمِيْنَ ﴿۱۷﴾

فَلَمَّا اسْتَايَسُوا مِنْهُ ؛ پھر جب برادرانِ یوسف ، یوسف علیہ السلام کی طرف سے مایوس ہو گئے ۔ بنیامین کو دینے سے انکار کر دیا ۔ خَلَصُوا نَجِيًّا ؛ الگ ہو گئے ، سرگوشی کرتے ، کانا پھوسی کرتے ، سازش کرتے ۔ قَالَ كَبِيرُهُمْ ؛ تو ان کے بڑے بھائی نے کہا ۔ اَلَمْ تَعْلَمُوْا ؛ کیا تم کو معلوم نہیں ۔ اَنَّ اَبَاكُمْ ؛ کہ تمہارے باپ نے ۔ قَدْ اَخَذَ عَلَيْنَكُمْ ؛ تم پر واجب ٹھہرایا تھا ۔ مَوْتِقًا مِّنْ اَللّٰهِ ؛ خدا کی قسم دے کر عہد ۔ وَمِنْ قَبْلُ ؛ اور اس سے پہلے ۔ مَا فَرَّطْتُمْ ؛ جو تم نے کوتاہی کی ہے ، جو تم نے افراط تفریط کی ہے ، جو تم نے قصور کیا ہے ۔ فِيْ يُوسُفَ ؛ یوسف کے معاملہ میں ۔ فَلَنْ اَبْرَحَ الْاَرْضَ ؛ میں اس جگہ سے نہ سرکوں گا ، نہ ہٹوں گا ۔ حَتّٰى يٰۤاٰذِنَ لِيْ اَبِيْٓ ؛ یہاں تک کہ اجازت دیں ، اذن دیں ، میرے والد ۔ اَوْ يَحْكُمَ اَللّٰهُ لِيْ ؛ یا اللہ کوئی حکم دے ، فیصلہ کرے میرے لئے ۔ وَهُوَ خَيْرُ الْحٰكِمِيْنَ ؛ اور وہی ہے سب سے بہتر حکم کرنے والا ، فیصلہ کرنے والا ۔

ترجمہ :- پھر جب ان سے سب لوگ مایوس ہو گئے تو الگ بیٹھ کر مشورہ کرنے لگے ان میں سے بڑے نے کہا کیا تمہیں علم نہیں کہ تمہارے والد نے خدا کو بیچ میں رکھ کر تم سے عہد لیا تھا اور اس سے پہلے تم نے جو کچھ یوسف کے متعلق کوتاہی کی وہ بھی تم کو معلوم ہے ۔ اب تو میں اس سرزمین سے نہ نکلوں گا (اس جگہ سے نہ سرکوں گا) جب تک میرے والد خود مجھے حکم نہ دیں یا خدا کوئی حکم دے ۔ اور وہی بہتر حکم دینے والا ہے ۔

اِرْجِعُوْا اِلٰى اٰبِيْكُمْ فَقُولُوْا يَاۤاَبَانَا اِنَّ اَبْنٰكَ سَرَقَ

وَمَا شَهِدْنَا اِلَّا بِمَا عَلِمْنَا وَمَا كُنَّا لِلْغَيْبِ حٰفِظِيْنَ ﴿۱۸﴾

اِرْجِعُوْا اِلٰى اٰبِيْكُمْ ؛ بڑے بھائی نے دوسرے بھائیوں سے کہا تم اپنے والد کے پاس واپس جاؤ ۔ فَقُولُوْا ؛ پھر ان سے عرض کرو ۔ يَاۤاَبَانَا ؛ اے ہمارے باپ ، ابا جان ۔ اِنَّ اَبْنٰكَ سَرَقَ ؛ تمہارے بیٹے بنیامین نے تو چوری کی ۔ سرقہ کیا ۔ وَمَا شَهِدْنَا ؛ اور ہم نے ٹھیک ٹھیک نہیں بیان کیا ۔ نہیں شہادت دی ہم نے ۔ اِلَّا بِمَا عَلِمْنَا ؛ مگر اسی واقعہ کو جس کا

ہم کو علم ہے، ہم نے جتنا جانا اتنا آپ سے عرض کر دیا۔ وَمَا كُنَّا لِنُغَيِّبَ حَفِظَيْنِ؛ اور ہم غیب کی باتوں کی حفاظت نہیں کر سکتے تھے۔ ہماری پس غیبت میں جو کچھ ہوا ہم اس کو روک نہیں سکتے تھے۔

ترجمہ:- (بڑے بھائی نے دوسرے بھائیوں سے کہا کہ) تم اپنے والد کے پاس واپس جاؤ۔ پھر ان سے عرض کرو۔ ابا جان آپ کے بیٹے نے سرقہ کیا۔ ہم نے اسی کو ٹھیک ٹھیک بیان کیا ہے جس کو ہم جانتے ہیں (اور ہم نے بیان نہیں کیا مگر اس چیز کو جس کا ہم کو علم ہوا ہے) اور غیب سے جو بات ہوئی اس کو ہم روک نہیں سکتے تھے۔

وَسُئِلَ الْقَرْيَةَ الَّتِي كُتِّفِيهَا وَالْعَيْدِ الَّتِي أَقْبَلْنَا فِيهَا وَإِنَّا لَصَادِقُونَ ﴿۱۰﴾

وَسُئِلَ الْقَرْيَةَ؛ (املا قرآنی میں ہمزہ وصلی نہیں ہے) اور گاؤں والوں سے پوچھ لیجئے۔ ساری بستی سے دریافت کیجئے۔ الَّتِي كُتِّفِيهَا؛ جس میں ہم تھے۔ وَالْعَيْدِ الَّتِي أَقْبَلْنَا فِيهَا؛ اور اس قافلہ سے بھی پوچھ لیجئے جس میں ہم آئے ہیں۔ وَإِنَّا لَصَادِقُونَ؛ اور بے شک ہم بالکل سچے ہیں۔

ترجمہ:- اور اس بستی سے دریافت کر لیجئے جس میں ہم تھے اور اس قافلہ سے بھی جس میں ہم آئے ہیں اور ہم بالکل سچے ہیں۔

آپس کے مشورہ کے بعد بڑے بھائی کی رائے کے مطابق دوسرے بھائی حضرت یعقوب علیہ السلام کی خدمت میں حاضر ہو کر عرض کرنے پر یعقوب علیہ السلام نے کہا:

قَالَ بَلْ سَوَّلَتْ لَكُمْ أَنْفُسُكُمْ أَمْرًا فَصَبِّرْ جَمِيلًا ﴿۱۱﴾

عَسَى اللَّهُ أَنْ يَأْتِيَنِي بِهِمْ جَمِيعًا إِنَّهُ هُوَ الْعَلِيمُ الْحَكِيمُ ﴿۱۲﴾

قَالَ بَلْ سَوَّلَتْ لَكُمْ أَنْفُسُكُمْ أَمْرًا؛ یعقوب علیہ السلام نے فرمایا، بلکہ اچھا دکھایا ہے تم کو تمہارے نفسوں نے ایک بات کو۔ یہ سب تمہاری من گھڑت باتیں ہیں۔ اب میرا کام کیا ہے؟ فَصَبِّرْ جَمِيلًا؛ میرا کام تو اب صبر جمیل ہے۔ خوبی سے برداشت کر لینا ہے۔ عَسَى اللَّهُ؛ شاید کہ اللہ۔ اُمید ہے کہ اللہ۔ أَنْ يَأْتِيَنِي بِهِمْ جَمِيعًا؛ کہ ان سب کو میرے پاس لائے گا۔ یوسف بھی آئے گا۔ بنیامین بھی آئے گا۔ ان کا بڑا بھائی بھی آئے گا۔ إِنَّهُ هُوَ الْعَلِيمُ الْحَكِيمُ؛ بے شک وہی علیم و حکیم ہے۔ میرے حال کو وہ خوب جانتا ہے اور جو کچھ کرتا ہے اچھا کرتا ہے۔

ترجمہ:- کہا: یہ سب تمہاری من گھڑت باتیں ہیں، اب میں خوبی سے برداشت کر لوں گا۔ شاید کہ اللہ ان سب کو میرے پاس لائے۔ وہ بڑا علم و حکمت والا ہے۔

وَتَوَلَّى عَنْهُمْ وَقَالَ يَا سَفَىٰ عَلَىٰ يُوْسُفَ وَابْيَضَّتْ عَيْنُهُ مِنَ الْحُزْنِ فَهُوَ كَظِيمٌ ﴿۱۰﴾

وَتَوَلَّى عَنْهُمْ ؛ اور فرزند ان یعقوب سے یہ گفتگو ہونے کے بعد یعقوب علیہ السلام نے اپنا منہ ان کی طرف سے پھیر لیا۔ وَقَالَ ؛ اور فرمایا۔ یَا سَفَىٰ ؛ ہائے میرا افسوس ! ہائے افسوس ! اعلیٰ یُوْسُفَ ؛ یوسف کی جدائی پر۔ وَابْيَضَّتْ عَيْنُهُ ؛ اور ان کی دونوں آنکھیں سپید ہو گئیں۔ یعنی آنکھوں کی پتلیاں سپید ہو گئیں۔ یا آنکھوں میں آنسو آ کر سپید معلوم ہونے لگے۔ مِنَ الْحُزْنِ ؛ غم سے۔ فَهُوَ كَظِيمٌ ؛ اور وہ تو غم کو پی جا رہے تھے۔ جوشِ غم کو دبا رہے تھے۔

ترجمہ :- اور ان سے (یعقوب نے) منہ پھیر لیا۔ اور کہا ہائے افسوس ! یوسف پر۔ اور ان کی آنکھیں غم کے مارے سپید ہو گئیں۔ اور وہ غم کو پی جا رہے تھے۔

بعض نادان کہتے ہیں کہ یعقوب علیہ السلام کا رونا اور اتنا رونا کہ ان کی بصارت چلی جائے شانِ نبوت کے خلاف ہے۔ مگر ان کو سمجھنا چاہیے کہ محبت ایک سزا الہی ہے اور درِ محبت جاہلوں کو نہیں ہوتا۔ رسولِ خدا ﷺ فرماتے ہیں۔ اِنَّا بِفِرَاقِكَ يَا بَرَاهِيمَ لَمَحْزُونُونَ ؛ خوشی اور غمی دونوں جذبات ہیں۔ انسان کے اختیار سے باہر ہیں۔ پیغمبر کو پیغمبر کا چاہنا محبت کرنا اَلْحُبُّ فِي اللّٰهِ ہے۔ جس شخص کو کسی سے محبت ہو جاتی ہے اور وہ اس کو چھپاتا اور پاک دامن رہتا ہے اور آخر میں مر بھی جاتا ہے تو وہ شہید ہے۔

زندگی زندہ دلی کا ہے نام ÷ مردہ دل خاک جیا کرتے ہیں

بے مزہ جینے سے ہے موت ہی بہتر زاہد ÷ چاہئے لذتِ حسنِ نمکیں تھوڑی سی

دو جہاں بچ کے حسرت اسے حاصل کر لے ÷ لذتِ درد جو مل جائے کہیں تھوڑی سی (حسرت صدیقی)

یہ یاد رکھو کہ رنج و غم کو برداشت کر لینا اور اس کا ذکر تک نہ کرنا آسان ہے مگر دل کا صابر رہنا اور آنکھوں کا رونا یہ مشکل کام ہے۔ یہ مسئلہ نازک ہے، نادانوں کے ہرگز سمجھ میں نہیں آتا۔

قَالُوا تَاللّٰهِ تَفْتُوْا تَذْكُرُ يُوْسُفَ حَتّٰى تَكُوْنَ حَرَضًا اَوْ تَكُوْنَ مِنَ الْهٰلِكِيْنَ ﴿۱۱﴾

قَالُوا ؛ برادرانِ یوسف نے کہا۔ تَاللّٰهِ ؛ بخدا۔ بخدا۔ خدا کی قسم۔ تَفْتُوْا ؛ تم اپنے آپ کو شکستہ کر دو گے۔ فَتَاَهُ۔ يَفْتَاَهُ۔ فَتَاً۔ كَسْرَةً۔ یعنی اس کو توڑ دیا۔ بعض لوگ کہتے ہیں کہ اس کی اصل مَا تَفْتُوْا ہے۔ اِنِّیْ لَا تَزَالُ ؛ یعنی آپ یوں ہی رہیں گے۔ مَا فِیْیَ بِمَعْنٰی مَا زَالَ ہے۔ تَذْكُرُ یُوْسُفَ ؛ یوسف کی یاد کرتے رہو گے؟ حَتّٰى تَكُوْنَ حَرَضًا ؛ یہاں تک کہ ہو جاؤ قریب الموت۔ حَرَضٌ۔ یَحْرَضُ وَیَحْرِضُ۔ حُرُوْضًا۔ دُبلا اور بیمار ہو جانا۔ حَرَضٌ۔ دُبلا۔ بد حال، بہت زمانہ سے غمگین۔ حَرَضٌ۔ یَحْرَضُ۔ حَرَضًا بھی آتا ہے۔ اَوْ تَكُوْنَ مِنَ الْهٰلِكِيْنَ ؛ یا ہلاک ہونے والوں میں سے ہو جاؤ۔

ترجمہ :- انھوں نے کہا۔ بخدا تم تو یوسف کی یاد کرتے ہی رہو گے یہاں تک کہ قریب المرگ ہو جاؤ یا مر ہی جاؤ۔

قَالَ إِنَّمَا أَشْكُوا بِنِّي وَحُزِنِي إِلَى اللَّهِ وَاعْلَمُوا مِنَ اللَّهِ مَا لَا تَعْلَمُونَ ﴿۱۰﴾

قَالَ ؛ یعقوب علیہ السلام نے کہا - إِنَّمَا أَشْكُوا بِنِّي وَحُزِنِي ؛ میں تو اپنے رنج و غم کو بیان کرتا ہوں - بَتُّ - غم ، سخت رنج - إِلَى اللَّهِ ؛ خدا کی طرف - یعنی میں فریاد کرتا ہوں تو اپنے خدا سے ، نہ کہ تم سے - وَاعْلَمُوا مِنَ اللَّهِ مَا لَا تَعْلَمُونَ ؛ اور اللہ کی طرف سے وہ بات جانتا ہوں ، جو تم نہیں جانتے -

ترجمہ :- کہا : میں اپنا رنج و غم بیان کرتا ہوں تو اپنے خدا سے اور اللہ کی طرف سے ایسی باتیں بھی جانتا ہوں جو تم نہیں جانتے -

يَبْنِي أَذْهَبُوا فَتَحَسُّوْا مِنْ يُوْسُفَ وَأَخِيهِ وَلَا تَأْيِسُوا مِنْ رُوْحِ اللَّهِ

إِنَّهُ لَا يَأْتِسُ مِنْ رُوْحِ اللَّهِ إِلَّا الْقَوْمُ الْكٰفِرُونَ ﴿۱۱﴾

يَبْنِي ؛ یعقوب علیہ السلام نے فرمایا - میرے بیٹو! اذْهَبُوا ؛ تم جاؤ - فَتَحَسُّوْا ؛ تم تلاش کرو ، ڈھونڈو - دریافت کرو ، پاؤ - حَسَّ حاصل کرو - مِنْ يُوْسُفَ وَأَخِيهِ ؛ یوسف اور ان کے بھائی بنیامین سے - وَلَا تَأْيِسُوا ؛ اور نہ مایوس ہوں - مِنْ رُوْحِ اللَّهِ ؛ اللہ کی کشائش سے ، اس کی رحمت سے - اس لفظ کے مادہ میں حرکت پائی جاتی ہے - رَاح - يَرُوْحُ - جانا - اکثر رَاح کا لفظ شام کے وقت جانوروں کو اپنے گھر پہنچنے کے لئے بولا جاتا ہے - رِيْحٌ - ہوا - رُوْحٌ - تکلیف کا دفع ہونا - رَوَاحٌ - شام کا وقت جب کہ جانور واپس ہوتے ہیں - إِنَّهُ - لَا يَأْتِسُ ؛ کیونکہ مایوس اور نا اُمید نہیں ہوتے ہیں - مِنْ رُوْحِ اللَّهِ ؛ خدا کی رحمت سے - إِلَّا الْقَوْمُ الْكٰفِرُونَ ؛ مگر کافر لوگ -

ترجمہ :- اے میرے بیٹو! جاؤ اور یوسف اور ان کے بھائی کا پتہ لگاؤ (ان کو دریافت کرو) اور اللہ کی رحمت سے مایوس نہ ہو - کیونکہ اللہ کی رحمت سے کافروں کے سوائے اور کوئی مایوس نہیں ہوتا - جب حسب الحکم یعقوب علیہ السلام فرزند ان یعقوب ، یوسف علیہ السلام کے پاس پہنچے -

فَلَمَّا دَخَلُوا عَلَيْهِ قَالُوا يَا أَيُّهَا الْعَزِيزُ مَسَّنَا وَأَهْلَنَا الضُّرُّ وَجِئْنَا بِبِضَاعٍ مُّزْجِجَةٍ

فَأَوْفَ لَنَا الْكَيْلَ وَتَصَدَّقْ عَلَيْنَا إِنَّ اللَّهَ يَجْزِي الْمُتَصَدِّقِينَ ﴿۱۲﴾

فَلَمَّا دَخَلُوا عَلَيْهِ ؛ پھر جب فرزند ان یعقوب ، یوسف علیہ السلام کے پاس پہنچے - قَالُوا يَا أَيُّهَا الْعَزِيزُ ؛ کہا اے عزیز - مَسَّنَا وَأَهْلَنَا الضُّرُّ ؛ پہنچا ہے ہم کو اور ہمارے متعلقین کو ضرر ، ہم کو اور ہمارے متعلقین کو تکلیف پہنچی ہے - ہم بڑی شدت کی حالت میں ہیں - وَجِئْنَا بِبِضَاعٍ مُّزْجِجَةٍ ؛ اور ہم ایسے سرمایہ کو لائے ہیں جو واپسی کے قابل ہے - نا قابل

قبول ہے۔ کھوٹا، بہت ہی کم ہے۔ زَجُوًّا - ڈھکیلا۔ الرِّيحُ تُزجِي سَحَابًا - ہوا بادل کو چلاتی، ڈھکیلتی ہے۔ فَأَوْفِ لَنَا الْكَيْلَ؛ مگر تم ہم کو پورا ناپ دو۔ کافی غلہ دو۔ وَتَصَدَّقْ عَلَيْنَا؛ اور ہم کو خیرات دو، صدقہ دو۔ صَدَقَةٌ - ہر اچھے کام کو کہتے ہیں۔ إِنَّ اللَّهَ يَجْزِي الْمُتَصَدِّقِينَ؛ بے شک اللہ صدقہ اور خیرات کرنے والوں کو جزائے خیر دیتا ہے۔

ترجمہ:- پھر جب ان کے پاس پہنچے کہا اے عزیز! ہم کو اور ہمارے متعلقین کو بہت ضرر پہنچا ہے اور ہم کھوٹے دام لے کر آئے ہیں۔ (بہت تھوڑا سرمایہ لے کر حاضر ہوئے ہیں) مگر آپ ہمیں پورا ناپ دو اور خیرات بھی دو۔ بے شک اللہ تو صدقہ اور خیرات کرنے والوں کو جزائے خیر عطا فرماتا ہے۔

قَالَ هَلْ عَلِمْتُمْ مَا فَعَلْتُمْ بِيُوسُفَ وَأَخِيهِ إِذْ أَنْتُمْ جَاهِلُونَ ﴿۱۰﴾

قَالَ؛ یوسف علیہ السلام نے کہا۔ هَلْ عَلِمْتُمْ؛ کیا تمہیں علم ہے۔ مَا فَعَلْتُمْ بِيُوسُفَ وَأَخِيهِ؛ تم نے یوسف اور اس کے بھائی بنیامین کے ساتھ کیا کیا۔ إِذْ أَنْتُمْ جَاهِلُونَ؛ جب کہ تم نادان تھے، جاہل تھے، بھلے برے کی تمہیں تمیز نہ تھی۔ ترجمہ:- اس نے کہا کیا تمہیں اس کا علم ہے تم نے یوسف اور اس کے بھائی کے ساتھ کیا کیا؟ جب کہ تم نادان تھے۔

قَالُوا يَا نَكْ لَا أَنْتَ يُوْسُفُ قَالَ أَنَا يُوسُفُ وَهَذَا أَخِي قَدْ مَنَّ اللَّهُ عَلَيْنَا

إِنَّهُ مَنْ يَتَّقِ وَيَصْبِرْ فَإِنَّ اللَّهَ لَا يُضِيعُ أَجْرَ الْمُحْسِنِينَ ﴿۱۱﴾

بھائیوں نے یوسف علیہ السلام کو پہچان لیا۔ قَالُوا؛ انہوں نے کہا۔ يَا نَكْ لَا أَنْتَ يُوْسُفُ؛ کیا تم یوسف ہی ہو؟ قَالَ أَنَا يُوسُفُ وَهَذَا أَخِي؛ یوسف علیہ السلام نے کہا ہاں میں یوسف ہوں اور یہ میرے بھائی بنیامین ہیں۔ قَدْ مَنَّ اللَّهُ عَلَيْنَا؛ بے شک اللہ نے ہم پر احسان فرمایا ہے، ہم اس کے ممنون ہیں۔ إِنَّهُ مَنْ يَتَّقِ وَيَصْبِرْ؛ بات یہ ہے جو تقویٰ اختیار کرتا اور صبر کرتا ہے۔ فَإِنَّ اللَّهَ؛ تو بے شک اللہ۔ لَا يُضِيعُ أَجْرَ الْمُحْسِنِينَ؛ محسنین، نیکوکار، دوسروں پر احسان کرنے والوں کے اجر کو ضائع نہیں کرتا۔

ترجمہ:- انہوں نے (بھائیوں نے یوسف سے) کہا کیا تم یوسف ہی ہو؟ (یوسف نے) کہا ہاں، میں یوسف ہوں اور یہ میرے بھائی ہیں۔ بے شک اللہ نے ہم پر احسان فرمایا ہے۔ بات یہ ہے کہ جو تقویٰ اور صبر اختیار کرتا ہے تو یقیناً اللہ محسنوں کے اجر کو ضائع نہیں کرتا (کسی کی نیکی خالی نہیں جاتی)۔

قَالُوا تَاللَّهِ لَقَدْ أَشْرَكْنَا بِاللَّهِ عَلَيْنَا وَإِنْ كُنَّا لَخٰطِئِينَ ﴿۱۲﴾

قَالُوا تَاللّٰهِ يُوْسُفُ عَلِيهِ السَّلَامُ كَيْفَ نَبَّأَ بِهَذَا - لَقَدْ اَثَرَكَ اللّٰهُ عَلَيْنَا يَا خُدَايَ تَعَالٰى
نے تم کو ہم پر فضیلت دی، تم کو ترجیح دی، فوقیت دی۔ اِنشَاذ دوسرے کو خود پر ترجیح دینا۔ وَاِنْ كُنَّا لَخٰطِئِيْنَ ؛ اور بے شک
ہم تو خطا کار ہیں، ہم غلطی پر تھے۔ بے شک ہم سے تمہارے متعلق قصور ہوا۔

ترجمہ :- بھائیوں نے کہا بخدا خدا نے تم کو ہم پر ترجیح دی اور بے شک ہم خطا کار ہیں۔

قَالَ لَا تَثْرِيبَ عَلَيْكُمُ الْيَوْمَ يَغْفِرُ اللّٰهُ لَكُمْ وَهُوَ اَرْحَمُ الرَّحِمِيْنَ ۝۱۰

قَالَ ؛ یوسف علیہ السلام نے اپنے بھائیوں سے کہا۔ لَا تَثْرِيبَ عَلَيْكُمْ ؛ تم پر کسی قسم کی ملامت نہیں، میں تمہاری
شرارتوں کو دہرانا نہیں چاہتا۔ ثَرْبٌ - فساد۔ مدینہ منورہ کا نام اسلام سے پہلے یثرب تھا۔ حضرت ﷺ نے نام بدل کر طیبہ
رکھا۔ الْيَوْمَ ؛ آج۔ يَغْفِرُ اللّٰهُ لَكُمْ ؛ اللہ تمہاری خطاؤں کو اپنے دامنِ رحمت میں چھپائے، معاف کر دے۔ وَهُوَ اَرْحَمُ
الرَّاحِمِيْنَ ؛ اور وہ تمام مہربانوں سے زیادہ مہربان ہے۔ سب سے بڑھ کر رحم کرنے والا ہے۔

ترجمہ :- کہا! آج تم پر کوئی ملامت نہیں۔ اللہ تم کو معاف فرمائے (مغفرت کرے) اور وہ ارحم الراحمین ہے۔

اِذْهَبُوا بِقَمِيصِيْ هٰذَا فَالْقُوْهُ عَلٰى وَّجْهِ اَبِيْ يٰٓاَتِ بَصِيْرًا وَّاْتُوْنِيْ بِاَهْلِكُمْ اَجْمَعِيْنَ ۝۱۱

اِذْهَبُوا بِقَمِيصِيْ هٰذَا ؛ میرا یہ کرتہ لے جاؤ۔ فَالْقُوْهُ عَلٰى وَّجْهِ اَبِيْ ؛ پھر اس کو میرے والد کے منہ پر ڈال دو۔
يٰٓاَتِ بَصِيْرًا ؛ وہ بینا ہو جائیں گے۔ ان کی بصارت عود کرے گی۔ وَّاْتُوْنِيْ بِاَهْلِكُمْ اَجْمَعِيْنَ ؛ اور تم اپنے تمام اہل و
عیال کو لے کر میرے پاس چلے آؤ۔

ترجمہ :- میرا یہ کرتہ لے جاؤ اور اس کو میرے والد کے منہ پر ڈال دو، وہ بینا ہو جائیں گے اور تم اپنے
تمام اہل و عیال کو لے کر میرے پاس آؤ۔

واضح ہو کہ اس جگہ بعض مادہ پرست جو معجزے کے قائل نہیں اور خوارقِ عادت ان کے پاس کوئی چیز نہیں ان کی سمجھ
میں نہیں آتا کہ یوسف علیہ السلام کا کرتہ یعقوب علیہ السلام کے منہ پر ڈالنے سے بصارت کیونکر رجوع کی۔ ہمارے مذہب
میں معجزات بھی حق ہیں۔ ہمارا تجربہ ہے کہ فَكَشَفْنَا عَنْكَ غِطَاءَكَ فَبَصَرُكَ الْيَوْمَ حَدِيْدًا ☆ پڑھ کر پھونکتے ہیں
تو بصارت عود کر آتی ہے اور خود اس آیت اِذْهَبُوا الْخُ كُو پڑھ کر پھونکنے سے بھی فائدہ ہوتا ہے۔ اگر بعض مادہ پرست نہ مانیں،
اس سے ہمارا کیا بگڑتا ہے۔ وہ خود روحانیت کے فوائد سے محروم رہتے ہیں۔

وَلَمَّا فَصَلَتِ الْعَيْرُ قَالَ اَبُوْهُمُ اِنِّيْ لَاجِدُ رِيْحَ يُوْسُفَ لَوْلَا اَنْ نَّفِيْدُوْنِيْ ۝۱۲

وَلَمَّا فَصَلَتِ الْعِيرُ؛ اور جب نکلا، جدا ہوا قافلہ مصر سے۔ قَالَ أَبُوهُمْ؛ تو ان کے والد یعقوب علیہ السلام نے فرمایا۔ اِنِّي لَأَجِدُ رِيحَ يُوسُفَ؛ بے شک میں پاتا ہوں خوشبو یوسف کی، یہ سن کر کہیں تم اعتراض کرو گے۔ لَوْلَا اَنْ تَفْنِدُوْنَ؛ اگر تم مجھے بد عقل، بہکا ہوا نہ سمجھو۔ فَنَدَ۔ عقل و رائے کی کمزوری۔ تَفْنِيْدٌ۔ دوسرے کو احمق سمجھنا۔ ترجمہ:- اور جب قافلہ نکلا تو ان کے والد نے کہا میں یوسف کی خوشبو پاتا ہوں اگر تم مجھے احمق نہ سمجھو، (بہکا ہوا نہ جانو)۔

قَالُوا تَاللّٰهِ اِنَّكَ لَفِي ضَلٰلِكَ الْقَدِيْمِ ۝۱۰

قَالُوا؛ یعقوب علیہ السلام کے فرزندوں وغیرہ نے کہا۔ اِنَّكَ؛ بے شک تم تو۔ لَفِي ضَلٰلِكَ الْقَدِيْمِ؛ اپنے قدیم برگشتگی محبت پر ہو۔ پرانی از خود رنگی میں ہو، بے ٹھکانا باتیں کرتے ہو۔ ضَلَالٌ۔ گمراہی، برگشتگی، محبت۔ فِي ضَلٰلٍ مُّبِيْنٍ؛ سخت سرگشتگی محبت میں ہو۔ [وَوَجَدَكَ ضَالًّا فَهَدٰى۔ تم سخت مشتاق تھے، آوارہ محبت تھے، ہم نے تم کو اپنے ملنے کا راستہ بتلایا۔]

ترجمہ:- انھوں نے کہا اللہ کی قسم تم تو اپنی پرانی وارنگی محبت میں ہو۔

صاحبو! بعض مادہ پرستوں کو اس بات کے سمجھنے میں بڑی مشکل معلوم ہوتی ہے کہ ادھر قافلہ نکلا ادھر یعقوب علیہ السلام نے یوسف علیہ السلام کی خوشبو سونگھ لی اور ان کے زندہ رہنے کا یقین آ گیا، غالباً وہ یہی کہیں گے: اِنَّكَ لَفِي ضَلٰلِكَ الْقَدِيْمِ ۝

فَلَمَّا اَنْ جَاءَ الْبَشِيْرُ اَلْقَاهُ عَلٰى وُجْهِهِ فَارْتَدَّ بَصِيْرًا ۝۱۱

قَالَ الْمَاقِلُ لَكُمْ اِنِّيْ اَعْلَمُ مِنَ اللّٰهِ مَا لَا تَعْلَمُوْنَ ۝۱۲

فَلَمَّا اَنْ جَاءَ الْبَشِيْرُ؛ پھر جب آ گیا، بشارت دینے والا، خوش خبری سنانے والا۔ اَلْقَاهُ عَلٰى وُجْهِهِ؛ تو یوسف علیہ السلام کا کرتہ یعقوب علیہ السلام کے چہرے پر ڈال دیا۔ فَارْتَدَّ بَصِيْرًا؛ تو ان کی بصارت واپس ہو گئی، وہ بینا ہو گئے۔ قَالَ؛ یعقوب علیہ السلام نے کہا۔ اَلَمْ اَقُلْ لَكُمْ؛ کیا میں نے کہا نہ تھا تم سے۔ اِنِّيْ اَعْلَمُ؛ کہ میں جانتا ہوں، علم رکھتا ہوں۔ مِنَ اللّٰهِ؛ اللہ کی طرف سے۔ مَا لَا تَعْلَمُوْنَ؛ جس کا تمہیں علم نہیں، جس کو تم نہیں جانتے۔

ترجمہ:- پھر جب خوش خبری پہنچانے والا آ گیا تو اس نے ان کے منہ پر اس کو ڈال دیا اور وہ پھر بینا ہو گئے کہا کیا میں تم سے کہتا نہ تھا کہ میں خدا کی طرف سے ایسی باتیں جانتا ہوں جن کو تم نہیں جانتے۔

قَالُوا يَا أَبَانَا اسْتَغْفِرْ لَنَا ذُنُوبَنَا إِنَّا كُنَّا خَاطِئِينَ ﴿۱۰﴾

قَالُوا؛ یعقوب علیہ السلام کے صاحب زادوں نے کہا۔ یَا أَبَانَا؛ اے ہمارے باپ! اسْتَغْفِرْ لَنَا ذُنُوبَنَا؛ ہمارے گناہوں اور قصوروں کے لئے دُعَائے مغفرت کیجئے۔ إِنَّا كُنَّا خَاطِئِينَ؛ بے شک ہم خطا کار تھے۔ ہم کو ایسا کرنا نہ چاہیے تھا۔ ترجمہ:- انھوں نے کہا ابا جان! ہمارے گناہوں کے لئے دُعَائے مغفرت کیجئے۔ بے شک ہم خطا کار تھے۔

قَالَ سَوْفَ اسْتَغْفِرُكُمْ رَبِّي إِنَّهُ هُوَ الْغَفُورُ الرَّحِيمُ ﴿۱۱﴾

قَالَ سَوْفَ اسْتَغْفِرُكُمْ؛ یعقوب علیہ السلام نے کہا۔ میں عنقریب دُعَائے مغفرت کروں گا۔ لَكُمْ؛ تمہارے لئے۔ رَبِّي؛ میرے خدا سے۔ میرے رب سے۔ إِنَّهُ هُوَ الْغَفُورُ الرَّحِيمُ؛ بے شک وہی غفور و رحیم ہے، گناہوں کو اپنے دامنِ رحمت میں چھپا لیتا ہے۔

ترجمہ:- کہا میں عنقریب اپنے رب سے تمہارے لئے مغفرت طلب کروں گا، وہی ہے غفور و رحیم۔

صاحبو! ان آیتوں پر ذرا غور کرو۔ اگر توبہ میں صرف استغفار کرنا کافی ہوتا تو یعقوب علیہ السلام سے دُعَائے مغفرت کے لئے کیوں درخواست کی جاتی؟ اس سے معلوم ہوتا ہے کہ مُریدوں کے لئے مُرشد کی دُعَا کی بھی ضرورت ہے۔ دُعَا کے لئے خاص خاص اوقات کو قبولیت میں دخل بھی ہے۔

فَلَمَّا دَخَلُوا عَلَى يُوسُفَ أُوِيَ إِلَيْهِ أَبُوهُ وَقَالَ ادْخُلُوا مِصْرَ إِن شَاءَ اللَّهُ آمِنِينَ ﴿۱۲﴾

فَلَمَّا دَخَلُوا عَلَى يُوسُفَ؛ پھر جب وہ سب یوسف کے پاس داخل ہوئے، ان کے پاس پہنچے۔ أُوِيَ إِلَيْهِ أَبُوهُ؛ تو پناہ دی، جگہ دی اپنے پاس اپنے ماں باپ کو۔ وَقَالَ ادْخُلُوا مِصْرَ؛ اور یوسف نے کہا مصر میں داخل ہو۔ إِن شَاءَ اللَّهُ؛ اگر خدا نے چاہا۔ آمِنِينَ؛ امن چین سے۔

ترجمہ:- پھر جب وہ سب یوسف کے پاس پہنچے، (ان کے گھر میں داخل ہوئے) تو انھوں نے اپنے ماں باپ کو اپنے پاس جگہ دی اور کہا مصر میں داخل ہو انشاء اللہ امن چین کے ساتھ۔

وَرَفَعَ أَبَوَيْهِ عَلَى الْعَرْشِ وَخَرُّوا لَهُ سُجَّدًا وَقَالَ يَا أَبَتِ هَذَا تَأْوِيلُ رُؤْيَايَ

مِنْ قَبْلُ قَدْ جَعَلْتُ رَبِّي حَقًّا وَقَدْ أَحْسَنَ بِي إِذْ أَخْرَجَنِي مِنَ السِّبْجَنِ وَجَاءَ بِكُمْ مِنَ الْبَدْوِ

مِنْ بَعْدِ أَنْ نَزَعَ الشَّيْطَانُ بَيْنِي وَبَيْنَ إِخْوَتِي إِنَّ رَبِّي لَطِيفٌ لِّمَا يَشَاءُ إِنَّهُ هُوَ الْعَلِيمُ الْحَكِيمُ ﴿۱۳﴾

وَرَفَعَ أَبَوَيْهِ عَلَى الْعَرْشِ ؛ اور یوسف علیہ السلام نے اپنے ماں باپ کو تخت پر بلند جگہ بٹھایا۔ وَخَرُّوا لَهُ سُجَّدًا ؛ اور سب کے سب یوسف کے سامنے سجدے میں گر پڑے، زمین بوسی کی، انھیں سجدہ کیا۔ خَرِيْتُوْ - نہر کی آواز خَرٌّ میں دھڑام سے گرنے کا ظاہر ہوتا ہے۔ اس میں ایک قسم کی بے اختیاری بھی ہے۔ وَقَالَ ؛ اور یوسف علیہ السلام نے کہا۔ يَأْتِبِ ؛ اے میرے باپ! هَذَا تَأْوِيلُ رُؤْيَايَ ؛ یہ میرے خواب کی تعبیر ہے، میں نے جو یہ دیکھا تھا کہ گیارہ ستارے اور چاند سورج مجھے سجدہ کر رہے ہیں، وہ یہی ہے۔ مِنْ قَبْلُ ؛ اس سے پہلے۔ قَدْ جَعَلَهَا رَبِّي حَقًّا ؛ اس خواب کو میرے رب نے سچ کر دیا۔ وَقَدْ أَحْسَنَ بِيْ - اور اللہ نے مجھ پر بڑا احسان کیا۔ اِذْ أَخْرَجْتَنِيْ ؛ جب کہ مجھے قید خانہ سے نکالا۔ وَجَاءَ بِكُمْ مِنَ الْبَدْوِ ؛ اور آپ سب کو بدو۔ بَادِيَه - جنگل، گاؤں سے لے آیا۔ اِذَا سِمْوٰنٍ هِمْ - مِنْ بَعْدِ اَنْ نُّزِعَ الشَّيْطٰنُ ؛ بعد اس کے کہ شیطان نے ناچاقی اور فساد ڈلوایا۔ بَيْنِيْ وَبَيْنَ اِخْوَتِيْ ؛ میرے اور میرے بھائیوں کے درمیان۔ اِنَّ رَبِّيْ لَطِيْفٌ لِّمَا يَشَاءُ ؛ بے شک میرا رب لطف و کرم کرتا ہے جس کو چاہتا ہے۔ اِنَّهُ هُوَ الْعَلِيْمُ الْحَكِيْمُ ؛ بے شک وہ علیم و حکیم ہے، جان کر کرتا ہے اور حکمت سے کرتا ہے۔ ترجمہ :- اور یوسف نے اپنے ماں باپ کو تخت پر اونچا بٹھایا اور سب ان کے (یوسف کے) سامنے سجدہ میں گر پڑے۔ کہا ابا جان! یہ میرے پہلے خواب کی تعبیر ہے۔ خدا نے اس کو سچا کر دکھایا۔ یہ خدا کا کتنا بڑا احسان ہے کہ مجھے قید سے نکالا اور آپ سب کو بادیہ نشینی سے یہاں لایا بعد اس کے کہ شیطان نے میرے اور میرے بھائیوں میں ناچاقی پیدا کر دی تھی۔ بے شک خدا جس پر چاہتا ہے اپنا لطف و کرم کرتا ہے۔ کیونکہ وہ علیم و حکیم ہے۔

رَبِّ قَدْ آتَيْتَنِي مِنَ الْمُلْكِ وَعَلَّمْتَنِي مِنْ تَأْوِيلِ الْاَحَادِيثِ فَاطِرَ السَّمٰوٰتِ وَالْاَرْضِ اَنْتَ

اَنْتَ وَرَبِّيْ فِي الدُّنْيَا وَالْآخِرَةِ تَوَفَّنِيْ مُسْلِمًا وَالْحَقِّيْ بِالصَّٰلِحِيْنَ ۝۱۰

رَبِّ ؛ اے میرے رب! قَدْ آتَيْتَنِي ؛ تو نے مجھے دیا۔ مِنَ الْمُلْكِ ؛ حکومت میں سے ایک حصہ۔ وَعَلَّمْتَنِي ؛ اور تو نے مجھے تعلیم دی، سکھایا۔ مِنْ تَأْوِيلِ الْاَحَادِيثِ ؛ خوابوں کی تعبیر، باتوں کے مقاصد۔ فَاطِرَ السَّمٰوٰتِ وَالْاَرْضِ ؛ اے آسمانوں اور زمینوں کے پیدا کرنے والے۔ اَنْتَ وَرَبِّيْ ؛ تو میرا کارساز ہے، میرا آقا ہے، میرا ولی ہے، میرا دوست ہے۔ فِي الدُّنْيَا وَالْآخِرَةِ ؛ دنیا و آخرت میں۔ تَوَفَّنِيْ مُسْلِمًا ؛ اسلام کی حالت میں مجھے وفات دے، مسلمان مار۔ وَالْحَقِّيْ بِالصَّٰلِحِيْنَ ؛ اور نیکوں کے ساتھ مجھے ملا دے اور صالحین میں مجھے شامل کر دے، ملحق کر دے۔

ترجمہ :- اے میرے رب! تو نے مجھے ملک و حکومت سے حصہ دیا اور خوابوں کی تعبیر سکھائی۔ (باتوں کا مقصد سمجھایا) اے آسمانوں اور زمین کے پیدا کرنے والے! دنیا میں اور آخرت میں تو ہی میرا ولی ہے (کارساز ہے) مجھے مسلمان مار اور اچھوں سے ملا دے۔

ذٰلِكَ مِنْ اَنْبَاءِ الْغَيْبِ نُوحِيْهِ اِلَيْكَ ۗ وَمَا كُنْتَ لَدَيْهِمْ اِذْ اَجْمَعُوْا اَمْرَهُمْ وَهُمْ يَنْكُرُوْنَ ۝۱۰

ذٰلِكَ مِنْ اَنْبَاءِ الْغَيْبِ ؛ یہ غیب کی خبریں ہیں ، یہ وہ باتیں ہیں جن کو لوگ جانتے نہ تھے ۔ نُوحِيْهِ اِلَيْكَ ؛ جس کی وحی ہم تیری طرف کرتے ہیں ۔ جن کو ہم تمہیں بتادیتے ہیں ۔ وَمَا كُنْتَ لَدَيْهِمْ ؛ اور تم ان کے پاس نہ تھے ۔ اِذْ اَجْمَعُوْا اَمْرَهُمْ ؛ جب کہ تمہارے دشمنوں نے ایک بات پر اتفاق کر لیا تھا ، اجماع کر لیا تھا ، اجسام میں جمع اور رایوں میں اجماع ہوتا ہے ۔ وَهُمْ يَنْكُرُوْنَ ؛ اور وہ مکر کرتے ہیں ، تدبیریں لڑاتے ہیں ۔

ترجمہ :- یہ غیب کی باتیں ہیں جن کو ہم تمہیں بتادے رہے ہیں ۔ تم ان کے پاس نہ تھے جب کہ وہ اپنے کام پر اتفاق کرتے تھے اور وہ سازش و مکاری کرتے ہیں ۔

وَمَا اَكْثَرُ النَّاسِ وَلَوْ حَرَصْتَ بِمُؤْمِنِيْنَ ۝۱۱

وَمَا اَكْثَرُ النَّاسِ ؛ اور اکثر لوگ نہیں ہیں ۔ وَلَوْ حَرَصْتَ ؛ چاہے تم کتنی ہی حرص کرو ، کوشش کرو ۔ بِمُؤْمِنِيْنَ ؛ ایمان لانے والے ، یقین کرنے والے ، ماننے والے ۔

ترجمہ :- اور اکثر لوگ چاہے تم کتنی ہی حرص کرو (کتنا ہی شوق کرو ، چاہو) ایمان لانے والے نہیں ۔ (یعنی یہہ بدنصیب ہرگز ایمان نہ لائیں گے چاہے تم کتنی ہی ان کی طرف توجہ کرو ۔)

وَمَا تَسْأَلُهُمْ عَلَيْهِ مِنْ اَجْرٍ اِنَّ هُوَ اِلَّا ذِكْرٌ لِّلْعٰلَمِيْنَ ۝۱۲

وَمَا تَسْأَلُهُمْ ؛ اور تم ان سے سوال نہیں کرتے ، نہیں مانگتے ۔ عَلَيْهِ ؛ اس تبلیغ پر ۔ مِنْ اَجْرٍ ؛ کوئی اجرت ، کوئی معاوضہ ۔ اِنَّ هُوَ اِلَّا ذِكْرٌ لِّلْعٰلَمِيْنَ ؛ یہ تو لوگوں کے لئے صرف یاد دہانی ہے ، نصیحت ہے ، تعلیم حق ہے ۔ ترجمہ :- اور تم اس تبلیغ پر کوئی معاوضہ نہیں مانگتے یہ تو سب کے لئے صرف یاد دہانی اور نصیحت ہے ۔

واضح ہو کہ قرآن شریف میں جتنے قصص بیان کئے جاتے ہیں ان کا مقصد کوئی تاریخی واقعات بیان کرنا یا کہانیاں کہنا نہیں ہے ۔ وہ عبرت اور نصیحت دلانے کے لئے بیان کئے جاتے ہیں ۔ سورہ یوسف تو احسن القصص ہے ۔ اس میں کس قدر عبرت انگیز اور نصیحت بخش واقعات بیان کئے گئے ہیں ، ذرا شروع سے غور کیجئے :

یوسف علیہ السلام کے بھائیوں نے یعقوب علیہ السلام کو یوسف علیہ السلام پر مہربان دیکھا تو آتشِ حسد مشتعل ہو گئی ۔ انہوں نے یوسف علیہ السلام کو یعقوب سے جدا کرنا چاہا ۔ باپ کے سامنے جھوٹ کہہ کر سیر کرنے کے لئے اپنے بھائی کو جنگل میں لے گئے ۔ وہاں ان کو ایک کنویں میں ڈال دیا ۔ اسی طرح رسولِ خدا ﷺ اور دوسرے نیک آدمیوں پر حسد کرنے والے

حسد کرتے ہیں اور ممکنہ تکلیف دینے کی کوشش کرتے ہیں۔ مگر جس کو خدا رکھے اس کو کون چکھے؟ اللہ نے یوسف علیہ السلام کو بچالیا۔ ان کو قافلہ والوں نے کنویں میں سے نکال لیا۔ کنویں میں سے نکال لئے جانے کے بعد بھائیوں نے ان کو بیچ ڈالا۔

بھاگ ان بردہ فروشوں سے کہاں کے بھائی ÷ بیچ ہی ڈالیں یوسف سا برادر مل جائے

عزیز مصر نے یوسف علیہ السلام کو خرید لیا۔ اس کے بعد یوسف علیہ السلام کی پاک دامنی کا امتحان لیا گیا۔ رات دن گھر میں رہنا عورت کا دیا ہوا کھانا، پینا سراپا زیر بار احسان رہنا اور پھر عورت بھی حسینہ جمیلہ۔ ایک دفعہ کا واقعہ ہو تو آدمی بچے۔ رات دن کا دیکھنا۔ عورت کی طرف سے تحریک ہو تو مرد کا بچنا بہت مشکل بات ہے۔ مگر پیغمبر زادے تھے، پیغمبر تھے۔ ان کی پاک دامنی پر دھبہ نہ آیا۔ تنگ ہو کر قید ہونے کو قبول کر لیا۔ یوسف علیہ السلام کو اس قید خانہ میں تعبیر خواب کا علم عطا ہوا۔ قیدیوں میں سے دو قیدیوں نے خواب دیکھا۔ آپ نے اس کی تعبیر دی اور وہ تعبیر بالکل واقعات کے مطابق نکلی۔ جو قیدی رہا ہوا تھا۔ اس کے دل پر یوسف علیہ السلام کی طہارت اور علم کا اثر پڑ گیا۔ قید خانہ میں یوسف علیہ السلام چپکے بیٹھے نہیں رہے بلکہ تبلیغ اور تعلیم کا کام کر رہے تھے۔ کافروں نے رسول خدا ﷺ اور ان کے ساتھیوں کو اتنا مجبور کیا کہ شعب ابی طالب میں پناہ لی۔ اللہ تعالیٰ نے جس طرح یوسف علیہ السلام کو قید خانہ سے نکالا آنحضرت کو بھی شعب ابی طالب سے نکالا۔ شاہ مصر نے خواب دیکھا۔ اس کی تعبیر کے لئے یوسف علیہ السلام بلائے گئے۔ یوسف علیہ السلام نے اپنی بے گناہی ثابت کرنے کے لئے تحقیقات کا مطالبہ کیا۔ دوسری تمام عورتوں نے یوسف علیہ السلام کی براءت کی۔ محبت اس کو کہتے ہیں۔ زلیخا نے اپنے محبوب کو بے گناہ ثابت کرنے کے لئے اپنی طرف سے تحریک کا اقرار کر لیا۔ اپنی آبرو کو اپنے محبوب کی آبرو پر قربان کر دیا۔ شاہ مصر کے سامنے یوسف علیہ السلام کی تعبیر بھی ٹھیک نکلی۔ عظیم الشان قحط آیا۔ یوسف علیہ السلام کی زیر نگرانی رات باندی وراثتنگ کا انتظام کیا گیا۔ یوسف علیہ السلام کے بھائی غلہ لینے کے لئے مصر سے کنعان میں یوسف علیہ السلام کے پاس حاضر ہوئے۔ یوسف علیہ السلام نے اپنے سگے بھائی بنیامین کو طلب کیا۔ مجبور ہو کر یعقوب علیہ السلام نے بنیامین کو بھیجا۔ منتظمین کی غلطی سے یا یوسف علیہ السلام کی عنایت بنیامین پر دیکھ کر منتظمین رسد نے تدبیر کی، شاہی پیانہ کو جو سونے یا چاندی کا تھا بنیامین کے بورے یا تھیلے میں رکھ دیا۔ ڈھونڈھ ہونے لگی تو وہ پیانہ یا ناپ بنیامین کی خورجین یا بورے میں سے نکلا۔ پوچھا گیا کہ کنعان والوں کے پاس چور کی سزا کیا ہے؟ برادران یوسف نے کہا چور غلام بنا لیا جاتا ہے۔ حسب قاعدہ بنیامین نظر بند یا نگرانی میں رکھے گئے۔ بنیامین کو روانہ کرتے وقت یعقوب علیہ السلام نے اپنے فرزندوں سے عہد لیا تھا کہ بنیامین کو ضرور واپس لاؤ۔ مگر یہ کہ وہ قید ہو جائے۔ ان میں سے ایک صاحب جو ذرا نرم دل تھے اور عہد پر مستقیم تھے وہ مصر ہی میں اڑے رہے اور جگہ سے نہ ٹلے۔ انہی صاحب نے یوسف علیہ السلام کو مار نہ ڈالنے کا مشورہ دیا تھا۔ یعقوب علیہ السلام کو اس کی اطلاع دی گئی، حکم دیا، جاؤ بنیامین اور یوسف دونوں کی تلاش کرو۔ یوسف علیہ السلام آخر میں ظاہر ہو گئے جب کہ انھوں نے کہا کہ بنیامین بھی چور اور اس کا بھائی یوسف بھی چور تھا۔ یوسف علیہ السلام کے ظاہر ہونے کے بعد بھائیوں نے معافی چاہی۔ اپنی خطاؤں کا اعتراف کیا۔ یوسف علیہ السلام نے فرمایا اللہ تم کو معاف کرے میں تم کو سزائش نہیں کرتا۔ ایسا ہی حال رسول خدا ﷺ کا تھا کہ جب مکہ فتح ہو گیا تو آپ نے بھی سب کی خطاؤں سے درگزر فرمایا اور یوسف علیہ السلام کی طرح فرمایا لَا تَثْرِبَ عَلَيْكُمُ الْيَوْمَ يَغْفِرُ اللَّهُ لَكُمْ۔

یعقوب علیہ السلام اور ان کے فرزند یوسف علیہ السلام کے پاس پہنچے تو سب نے ان کے سامنے گردن تسلیم جھکا دی۔ اسی طرح جب مکہ شریف فتح ہوا تو تمام قریشی مسلمان ہو گئے اور رسول خدا ﷺ کی بزرگی کو مان لیا۔

یہاں ایک مسئلہ قابل توجہ ہے کہ سجدہ تعظیمی جائز ہے یا نہیں؟ اور کیا ہر سجدہ عبادت ہی کے لئے ہوتا ہے؟ سجدہ تعظیمی الگ چیز ہے اور سجدہ عبادت الگ۔ لہذا ہر سجدہ شرک نہیں ہے۔ فرشتوں نے سجدہ کیا۔ یوسف علیہ السلام کے بھائیوں نے سجدہ کیا۔ تو ہر سجدہ شرک نہیں ہو سکتا۔ مگر چونکہ رسول خدا ﷺ نے سجدہ کرنے سے منع کیا اور مظنہ شرک سے روکا، آپ نے فرمایا: میں اگر سجدہ روا رکھتا تو عورتوں کو حکم دیتا کہ اپنے خاوندوں کو سجدہ کریں، حضرت ﷺ کے منع کرنے کے بعد اب مطلق سجدہ حرام ہے خواہ سجدہ تعظیمی ہی کیوں نہ ہو۔

بعض نادان، یعقوب علیہ السلام کے یوسف علیہ السلام کے لئے رونے سے انکار کرتے ہیں۔ یہ لوگ محبت کے معنی ہی سے واقف نہیں۔ ان کو معلوم ہی نہیں کہ حسن یوسف میں کس کی جھلک تھی؟ اور یعقوب علیہ السلام کے رونے کا سبب کیا تھا۔ یوسف کے ضمن میں کس کی تجلی آنکھوں سے چھپ گئی تھی۔ ان کی سمجھ میں نہیں آتا کہ دل خدا سے راضی اور آنکھیں ہیں کہ روتی ہیں۔ وہ اِنَّا بِفِرَاقِكَ يَا اَبْرَهِيْمُ لَمَعَزُوْنُوْنَ کے حال سے باخبر ہی نہیں۔ وہ جانتے نہیں کہ دل محزون ہے، آنکھیں روتی ہیں اور پھر وہی دل عشق الہی سے معمور ہے۔ صفات اور آثار کو ذات سے جدا سمجھنا نادانی ہے۔ بے صبری الگ چیز ہے۔ اور حزن الگ بات ہے۔ دو متضاد باتوں کا کرنا انسانِ کامل کا کام ہے۔ ہزاروں چیزوں سے خوش ہونا اور ہزاروں چیزوں کی جدائی سے غمگین ہونا ہر کس و ناکس کا کام نہیں۔ ع سخن شناس نہ حافظا خطا اینجا است

یوسف علیہ السلام مصر کو پہنچ گئے۔ یعقوب علیہ السلام اس کو ظاہر نہیں فرماتے۔ مصر سے کنعان کی طرف قافلہ نکلا خوش خبری دینے والا، یوسف علیہ السلام کا کرتہ لے کر چلا، یعقوب علیہ السلام کو سوں دور تھے۔ مگر آپ نے فرمایا، میں یوسف کی خوشبو سونگھتا ہوں۔ ہر وقت کا ایک حکم ہے۔ یہ قدرت کے تماشے ہیں جب چاہا، جو چاہا دکھا دیا۔ اور جب چاہا جو چاہا چھپا دیا۔ ع بندگی بیچارگی ہم کیا کریں

بِيَدِكَ الْخَيْرُ اِنَّكَ عَلٰى كُلِّ شَيْءٍ قَدِيْرٌ

خدائے تعالیٰ نے یعقوب علیہ السلام کو یوسف علیہ السلام اور بنیامین سے ملا دیا جو ان کے محبوب تھے۔ ان نفوسِ طیبہ کے طفیل سے ہم غریبوں کو بھی ہمارے محبوب مُحَمَّدٌ رَسُوْلُ اللّٰهِ ﷺ سے ملا دے۔ ع ہمیں مشکل تھے مشکل نہیں ہے حدیث میں ہے الْمَرْءُ مَعَ مَنْ اَحَبَّ وَاَنْتَ مَعَ مَنْ اَحْبَبْتَ دل میں اگر سچی محبت ہے تو انشاء اللہ کم سے کم مرنے کے وقت ہم کو بھی دیدارِ رسولِ خدا میرا ہی جائے گا۔ اَنَا عِنْدَ ظَنِّ عَبْدِيْ فَلَیْظُنُّ بِيْ مَا شَاءَ اِنْ شَاءَ اللّٰهُ ، اللّٰهُ بھی ملے گا، اللہ کا حبیب بھی مل جائے گا۔

یہ اُمید دید ہی نے کیا موت کو گوارا ÷ میری جان مفت کب تھی کہ جو یوں نثار ہوتا (حسرت صدیقی)

وَكَاتِنٌ مِّنْ اٰیٰتِ فِي السَّمٰوٰتِ وَالْاَرْضِ يَمْزُوْنَ عَلَيْهَا وَهُمْ عَنْهَا مُعْرِضُوْنَ ۝

وَكَائِنٌ؛ اور کتنی۔ مِنْ آيَةٍ؛ نشانیاں۔ فِي السَّمَوَاتِ وَالْأَرْضِ؛ آسمانوں اور زمین میں۔ يَمْرُونَ عَلَيْهَا؛ اس پر سے لوگ گزرتے ہیں۔ وَهُمْ عَنْهَا مُعْرِضُونَ؛ اور وہ لوگ ان نشانیوں سے منہ پھرتے ہیں، دیکھتے ہیں، سنتے ہیں، مگر کچھ حاصل نہیں کرتے۔ ان کے دل اعراض کرتے ہیں، مانتے نہیں۔

ترجمہ:- اور آسمانوں اور زمین میں کتنی نشانیاں ہیں جن پر سے لوگ گزرتے ہیں (یعنی ان کا علم رکھتے ہیں) اور وہ ان (نشانوں) سے اعراض کرتے ہیں، (یعنی کوئی عبرت حاصل نہیں کرتے)۔

وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ ﴿۱۵﴾

وَمَا يُؤْمِنُ أَكْثَرُهُمْ بِاللَّهِ؛ اور ان میں سے اکثر اللہ پر ایمان نہیں لاتے۔ إِلَّا وَهُمْ مُشْرِكُونَ؛ مگر یہ کہ وہ اس کے ساتھ شرک بھی کرتے ہیں۔ یعنی بعض لوگ اپنے کو مسلمان بتاتے ہیں اور پھر شرک بھی کرتے ہیں۔
ترجمہ:- اور ان میں سے اکثر اللہ پر ایمان نہیں لاتے مگر یہ کہ وہ شرک بھی کرتے ہیں۔

صاحبو! آج کل شیطانوں کا بڑا زور ہے۔ بہت سے لوگ اپنے نام بتاتے ہیں جو اسلامی ہیں۔ پھر زسو، شیخ، صدو، بھانامتی و دیگر شیاطین کو مانتے بھی ہیں۔

کرامت دکھاتے ہیں سفلی عمل سے ÷ یہ بے دینیاں ہیں کہ دیں داریاں ہیں
کوئی شیخ صدو کو، زسو کو پوجے ÷ شیاطین کی کیا پرستاریاں ہیں (حسرت صدیقی)

أَفَأَمِنُوا أَنْ تَأْتِيَهُمْ غَاشِيَةٌ مِّنْ عَذَابِ اللَّهِ أَوْ تَأْتِيَهُمُ السَّاعَةُ بَغْتَةً وَهُمْ لَا يَشْعُرُونَ ﴿۱۶﴾

أَفَأَمِنُوا؛ کیا ان لوگوں کو آمن ہو گیا ہے، کیا یہ نڈر اور بے فکر ہو گئے ہیں۔ أَنْ تَأْتِيَهُمْ؛ کہ ان کے پاس آجائے۔ غَاشِيَةٌ؛ چھا جانے والی آفت۔ مِنْ عَذَابِ اللَّهِ؛ اللہ کے عذاب سے۔ أَوْ تَأْتِيَهُمُ السَّاعَةُ؛ یا ان کے پاس قیامت آجائے۔ بَغْتَةً؛ دفعۃً، ناگہاں طور سے۔ وَهُمْ لَا يَشْعُرُونَ؛ اور ان کو اس کا شعور بھی نہ ہو۔ اس کا علم بھی نہ ہو، ان کو اس کا احساس تک نہ ہو۔
ترجمہ:- کیا لوگ اس بات سے بے فکر ہو گئے ہیں کہ اللہ کے عذاب کی آفتِ عظیم ان پر چھا جائے یا دفعۃً ان کے پاس قیامت آجائے اور ان کو اس کی خبر بھی نہ ہو۔

قُلْ هَذِهِ سَبِيلِي أَدْعُو إِلَى اللَّهِ عَلَىٰ بَصِيرَةٍ أَنَا وَمَنِ اتَّبَعَنِي ۖ

وَسُبْحَانَ اللَّهِ ۖ وَمَا أَنَا مِنَ الْمُشْرِكِينَ ﴿۱۷﴾

قُلْ ؛ تم کہہ دو۔ هَذِهِ سَبِيلِي ؛ یہ میرا راستہ ہے۔ اس میں کیا ہے؟ اَدْعُوا اِلَى اللّٰهِ ؛ میں اللہ کی طرف بلاتا ہوں۔ توحید کی تعلیم دیتا ہوں۔ میں بیان کرتا ہوں کہ مرکر خدا کے پاس جانا ہے۔ خاص بندوں کو تجلیاتِ الہی کا دیکھنا بھی عطا ہوتا ہے۔ عَلٰی بَصِيْرَةٍ ؛ یقین اور بصیرت پر ہیں۔ جانتے بوجھتے ہیں۔ اَنَا وَمَنْ اَتَّبَعَنِي ؛ میں اور وہ جو میری اتباع کرتے ہیں، پیروی کرتے ہیں۔ میں اور میرے قبعین۔ اور میں اس کی بھی تعلیم دیتا ہوں۔ وَسُبْحٰنَ اللّٰهِ ؛ اور اللہ سب نقصوں اور عیبوں سے پاک ہے۔ وَمَا اَنَا مِنَ الْمُشْرِكِيْنَ ؛ اور میں مشرکوں میں سے نہیں ہوں۔ میں موحد ہوں۔ خدا کے سوا کسی کو نہیں مانتا، اس کا شریک نہیں سمجھتا۔

ترجمہ :- (پینچمبر!) تم کہہ دو یہ میرا راستہ ہے۔ میں اللہ کی طرف بلاتا ہوں۔ میں اور میرے قبعین دیکھتے بھالتے و جانتے بوجھتے، یقین رکھتے ہیں۔ اور اللہ نقصوں سے، عیوب سے پاک ہے اور میں مشرکوں میں سے نہیں ہوں (میں موحد ہوں)۔

وَمَا اَرْسَلْنَا مِنْ قَبْلِكَ اِلَّا رِجَالًا نُّوحِيْ اِلَيْهِمْ مِنْ اَهْلِ الْقُرٰى

اَفَلَمْ يَسِيْرُوْا فِي الْاَرْضِ فَيَنْظُرُوْا كَيْفَ كَانَ عَاقِبَةُ الَّذِيْنَ مِنْ قَبْلِهِمْ

وَلَدَارُ الْاٰخِرَةِ خَيْرٌ لِّلَّذِيْنَ اتَّقَوْا اَفَلَا تَعْقِلُوْنَ

وَمَا اَرْسَلْنَا ؛ اور ہم نے نہیں بھیجا۔ مِنْ قَبْلِكَ ؛ تم سے پہلے۔ اِلَّا رِجَالًا ؛ مگر مردوں کو۔ نُوْحِيْ اِلَيْهِمْ ؛ جن کی طرف ہم وحی کرتے تھے۔ اس سے معلوم ہوتا ہے کہ صرف مرد پینچمبر ہوتے ہیں اور عورتیں پینچمبر نہیں ہوتیں۔ مِنْ اَهْلِ الْقُرٰى ؛ قریوں اور قصبات کے رہنے والوں میں سے۔ قَرْيَةً کا لفظ شہر پر بھی مستعمل ہوتا ہے۔ اَفَلَمْ يَسِيْرُوْا فِي الْاَرْضِ ؛ کیا انہوں نے زمین میں سیر نہیں کی؟ چلے پھرے نہیں۔ فَيَنْظُرُوْا ؛ پھر وہ دیکھ لیتے، نظر کر لیتے۔ كَيْفَ كَانَ ؛ کیا تھا۔ کیا ہوا؟ عَاقِبَةُ الَّذِيْنَ ؛ ان لوگوں کا انجام، خاتمہ۔ مِنْ قَبْلِهِمْ ؛ ان سے پہلے۔ وَلَدَارُ الْاٰخِرَةِ ؛ اور آخرت کا گھر، مقام۔ خَيْرٌ لِّلَّذِيْنَ اتَّقَوْا ؛ بہتر ہے ان لوگوں کے لئے جنہوں نے تقویٰ اختیار کیا تھا۔ وہ متقی پرہیزگار رہے جو خدا سے ڈرتے رہے۔ اَفَلَا تَعْقِلُوْنَ ؛ کیا تم سمجھتے بوجھتے نہیں؟ کیا تمہیں عقل نہیں؟ کچھ عقل و فہم سے کام نہیں لیتے؟

ترجمہ :- اور ہم، تم سے پہلے بھی قریوں میں رہنے والوں میں سے صرف مرد لوگوں کو ہی وحی سے سرفراز کرتے تھے۔ کیا یہ لوگ زمین میں چلے پھرے نہیں (اور انہوں نے سیر نہیں کی) پھر دیکھ لیتے، کہ ان سے جو لوگ پہلے تھے ان کا انجام کیا ہوا؟ اور آخرت کا مقام تو خدا ترس لوگوں کے لئے بہتر تھا۔ کیا تم لوگ اتنا بھی نہیں سمجھتے (عقل سے کچھ کام نہیں لیتے؟)۔

حَتَّىٰ إِذَا اسْتَيْسَسَ الرُّسُلُ وَظَنُّوا أَنَّهُمْ قَدْ كُذِبُوا جَاءَهُمْ نَصْرُنَا

فَنَجَّىٰ مَنْ نَشَاءُ وَلَا يُرَدُّ بَأْسُنَا عَنِ الْقَوْمِ الْمُجْرِمِينَ ﴿۱۵﴾

حَتَّىٰ إِذَا اسْتَيْسَسَ الرُّسُلُ ؛ یہاں تک کہ جب مایوس ہو گئے پیغمبر لوگ - کن سے ؟ اپنی اُمت کے لوگوں سے - وَظَنُّوا ؛ اور پیغمبروں نے گمان کیا، ظن کیا، سمجھا - أَنَّهُمْ قَدْ كُذِبُوا ؛ کہ ان لوگوں نے پیغمبروں کو جھٹلایا - وہ جھوٹے سمجھے گئے - اُن کی تکذیب کی گئی - جَاءَهُمْ نَصْرُنَا ؛ تو اُن پیغمبروں کے پاس ہماری فتح و نصرت آگئی، مدد آ پہنچی - فَنَجَّىٰ مَنْ نَشَاءُ ؛ پھر نجات دی گئی اُن لوگوں کو، جن لوگوں کو ہم نے چاہا - یعنی ان لوگوں کو جنہوں نے پیغمبروں کو مانا اور ان کی اطاعت قبول کی - وَلَا يُرَدُّ بَأْسُنَا ؛ اور رد نہیں کیا جاتا ہمارا عذاب - عَنِ الْقَوْمِ الْمُجْرِمِينَ ؛ مجرم قوم سے - کافروں پر ضرور عذاب آتا ہے - ترجمہ :- یہاں تک کہ جب پیغمبر لوگ (سب سے) مایوس ہو چکے اور گمان کیا کہ ان کو جھوٹا اور کذاب سمجھتے ہیں تو ہماری نصرت آگئی اور ہم نے جن کو چاہا نجات عطا کی - اور ہمارا عذاب مجرم قوم سے پھیرا اور رد نہیں کیا جاتا -

لَقَدْ كَانَ فِي قَصصِهِمْ عِبْرَةٌ لِأُولِي الْأَلْبَابِ مَا كَانَ حَدِيثًا يُفْتَرَىٰ

وَلَكِن تَصْدِيقَ الَّذِي بَيْنَ يَدَيْهِ وَتَفْصِيلَ كُلِّ شَيْءٍ وَهُدًى وَرَحْمَةً لِّقَوْمٍ يُؤْمِنُونَ ﴿۱۶﴾

لَقَدْ كَانَ ؛ بے شک تھی - فِي قَصصِهِمْ ؛ ان کے قصے، ان کے ذکر میں - عِبْرَةٌ لِأُولِي الْأَلْبَابِ ؛ عبرت عقل والوں کے لئے - ان لوگوں کے لئے جن کے سر میں بھیجے تھا - مَا كَانَ حَدِيثًا يُفْتَرَىٰ ؛ نہیں تھیں یہ باتیں من گھڑت، جھوٹ - وَلَكِن تَصْدِيقَ الَّذِي بَيْنَ يَدَيْهِ ؛ اور لیکن یہ قصہ، یہ قرآن تصدیق ہے اُن واقعات کی جو ان کے سامنے ہیں - وَتَفْصِيلَ كُلِّ شَيْءٍ ؛ اور یہ ہر شے کی تفصیل ہے - وَهُدًى وَرَحْمَةً ؛ اور ہدایت و رحمت ہے - لِقَوْمٍ يُؤْمِنُونَ ؛ اس قوم کے لئے جو ایمان رکھتی ہے - ان لوگوں کے لئے جو مومن ہیں -

ترجمہ :- ان کے قصوں میں اہل دانش و بینش کے لئے عبرت ہے - یہ من گھڑت باتیں نہیں ہیں - لیکن ان واقعات کی تصدیق ہے جو ان کے سامنے ہیں اور ہر شے کی تفصیل ہے اور ایمان دار لوگوں کے لئے ہدایت و رحمت ہے -

صاحبو! یوسف علیہ السلام کے قصہ کو اور رسول خدا ﷺ کے حالات پر غور کرو - خود مسلمانوں کو اس قصہ میں عبرت بھی ہے تسکین و تسلی بھی ہے کہ جو حق پر رہتے ہیں ان کا انجام اچھا ہوتا ہے - رحمتِ الہی سے مایوس نہ ہونا چاہیے -

وہ ارحم الراحمین ہے، غفور رحیم ہے۔ برے کاموں کو چھوڑنا اور اچھے کاموں کو کرنا چاہیے۔ پھر کامیابی تمہارا حصہ ہے۔ اللہ تعالیٰ ضرورت تم پر رحم کرے گا۔ ظالموں کے شر سے بچائے گا۔ یوسف علیہ السلام کو بچایا، رسول اللہ ﷺ کو فتح مند کیا، انشاء اللہ ہمارے لئے بھی فتح و نصرت حاصل ہوگی۔

مگر یاد رکھو کہ پہلے اپنے کاموں کو درست کرو۔ اپنے عقائد میں یقین پیدا کرو۔ پھر فتح و نصرت کی آرزو کرو۔

إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنفُسِهِمْ (سورہ رعد - آیت ۱۱)

وَكَانَ حَقًّا عَلَيْنَا نَصْرُ الْمُؤْمِنِينَ ۝ (سورہ روم - آیت ۴۷)

یاد رکھو! ایمان ہے تو امان ہے۔ یہ نہیں تو کچھ بھی نہیں۔

بِسْمِ اللَّهِ الرَّحْمَنِ الرَّحِيمِ وَالرَّحْمٰنِ الرَّحِیْمِ

سورہ رعد مکہ میں نازل ہوئی اس میں تینتالیس (۳۳) آیتیں اور چھ (۶) رکوع ہیں

بِسْمِ اللَّهِ الرَّحْمَنِ الرَّحِيمِ

الَّذِي نَزَّلَ إِلَيْكَ مِنَ رَبِّكَ الْحَقَّ وَلَكِنَّ أَكْثَرَ النَّاسِ لَا يُؤْمِنُونَ ①

الْمَرّ؛ حروف مقطعات میں سے ہے۔ [اس کے معنی اللہ اور اس کے رسول کو معلوم ہیں۔ بعض لوگ کہتے ہیں مخفف ہے انا اللہ اعلم وأرى کا۔] تِلْكَ آيَةُ الْكِتَابِ؛ یہ آیتیں ہیں کتاب اللہ کی۔ وَالَّذِي أَنْزَلَ إِلَيْكَ؛ اور جو کچھ اتارا گیا ہے تمہاری طرف۔ مِنْ رَبِّكَ؛ تمہارے رب کی طرف سے۔ الْحَقُّ؛ وہ حق ہے۔ وَلَكِنَّ أَكْثَرَ النَّاسِ؛ مگر اکثر لوگ۔ لَا يُؤْمِنُونَ؛ اس پر ایمان نہیں رکھتے، یقین نہیں کرتے، بالکل نہیں مانتے۔

ترجمہ:- یہ کتاب اللہ کی آیتیں ہیں اور جو کچھ تمہارے اللہ کی طرف سے تم پر اتارا گیا ہے وہ حق ہے مگر اکثر لوگ اس پر ایمان نہیں رکھتے (یقین نہیں کرتے)۔

اللَّهُ الَّذِي رَفَعَ السَّمَوَاتِ بِغَيْرِ عَمَدٍ تَرَوْنَهَا ثُمَّ أَسْتَوَىٰ عَلَى الْعَرْشِ وَسَخَّرَ الشَّمْسَ وَالْقَمَرَ

كُلٌّ يَجْرِي لِأَجَلٍ مُّسَمًّى يُدَبِّرُ الْأَمْرَ يُفَصِّلُ الْآيَاتِ لَعَلَّكُمْ بِلِقَاءِ رَبِّكُمْ تُوقِنُونَ ①

اللَّهُ الَّذِي؛ اللہ تو وہ ہے جس نے۔ رَفَعَ السَّمَوَاتِ؛ آسمانوں کو بلند کیا، ان کو رفعت بخشی۔ بِغَيْرِ عَمَدٍ؛ بغیر ستون کے۔ تَرَوْنَهَا؛ جن آسمانوں کو تم دیکھتے ہو۔ سَمًا عربی میں ہر اس چیز کو کہتے ہیں جو سر کے اوپر ہو، سایہ آگن ہو۔ خواہ چھت ہو یا ابر ہو یا آسمان ہو یا ستارے ہوں۔ ثُمَّ أَسْتَوَىٰ عَلَى الْعَرْشِ؛ پھر آسمانوں کو پیدا کر کے تخت سلطنت پر جلوہ گر ہوا۔

اس کی حکومت قائم ہوگئی۔ اس کی حکومت کے سامنے ہر چیز عاجز ہے، اس کے زیرِ اقتدار ہے۔ وَسَخَّرَ الشَّمْسَ وَالْقَمَرَ؛ اور آفتاب اور چاند کو رام کیا، مسخر کیا۔ سب اس کے زیرِ ارادہ حرکت کرتے ہیں۔ کسی کی حرکت ذاتی نہیں۔ لہذا ان کی پوجا کرنا خلافِ عقل ہے۔ كُلُّ يَجْرِي لِأَجَلٍ مُّسَمًّى؛ ہر ایک چلتا ہے اپنی معین مدت کے مطابق۔ جس کی گردش کا جو وقت مقرر ہے اس سے نہ کمی کرتا ہے نہ زیادتی۔ يُدَبِّرُ الْأَمْرَ؛ وہ تدبیر سے ہر کام کو چلاتا ہے۔ کوئی ستارہ، کسی ستارہ سے نکلرانا نہیں، کبھی دن چھوٹا ہوتا ہے کبھی بڑا، اسی طرح کبھی رات بڑی ہوتی ہے اور کبھی چھوٹی۔ یہ سب اس کی قدرت اور حکمت کے کرشمے ہیں۔ يُفَصِّلُ الْآيَاتِ؛ وہ اپنی آیتوں کی تفصیل کرتا ہے، اپنی نشانیوں کو رنگارنگ طریقوں سے ظاہر کرتا ہے۔ یہ کیوں؟ لَعَلَّكُمْ بِلِقَاءِ رَبِّكُمْ؛ تاکہ تم اپنے رب سے ملاقات کرنے اور دربارِ خداوندی میں جواب دہی کے لئے حاضر ہونے کا۔ تَوْقِنُونَ؛ یقین کرو۔

ترجمہ:- اللہ تو وہ ہے جس نے بغیر ستون کے ان آسمانوں کو جن کو تم دیکھتے ہو، بلند پیدا کیا۔ پھر عرشِ حکومت پر جلوہ گر ہوا اور شمس و قمر کو مسخر اور تحتِ اقتدار رکھا۔ ہر ایک معینہ مدت کے مطابق حرکت کرتا ہے (خدائے تعالیٰ) تمام کاموں کی تدبیر اور انتظام فرماتا ہے۔ اپنی آیتوں کو کھول کھول کر بہ تفصیل ظاہر کرتا ہے اور بیان کرتا ہے تاکہ تم تمہارے رب سے ملنے کا یقین کرو۔ (یعنی سب کو دربارِ الہی میں جواب دہی کرنی پڑے گی)۔

وَهُوَ الَّذِي مَدَّ الْأَرْضَ وَجَعَلَ فِيهَا رَوَاسِيَ وَأَنْهَارًا

وَمِنْ كُلِّ الثَّمَرَاتِ جَعَلَ فِيهَا زَوْجَيْنِ اثْنَيْنِ يُغْشَى اللَّيْلُ النَّهَارَ

إِنَّ فِي ذَلِكَ لَآيَاتٍ لِّقَوْمٍ يَتَفَكَّرُونَ ﴿۵﴾

وَهُوَ الَّذِي مَدَّ الْأَرْضَ؛ اور اللہ ہی ہے جس نے زمین کو پھیلا یا اور اس قابل بنایا کہ ہم اس پر بیٹھیں، لیٹیں، چلیں، پھریں۔ وَجَعَلَ فِيهَا رَوَاسِيَ؛ اور زمین میں پہاڑ بھی بنائے۔ وَأَنْهَارًا؛ اور نہریں بھی۔ وَمِنْ كُلِّ الثَّمَرَاتِ؛ اور ہر قسم کے ثمرے اور میووں اور پھلوں سے۔ جَعَلَ فِيهَا زَوْجَيْنِ اثْنَيْنِ؛ زمین میں پیدا کیا دو دو کے جوڑے یعنی نر و مادہ۔ يُغْشَى اللَّيْلُ النَّهَارَ؛ رات کا پردہ دن پر ڈالتا ہے۔ یعنی کبھی رات ہے تو کبھی دن۔ إِنَّ فِي ذَلِكَ لَآيَاتٍ؛ بے شک اس میں بڑی بڑی نشانیاں ہیں مگر کن کے لئے؟ لِقَوْمٍ يَتَفَكَّرُونَ؛ ان لوگوں کے لئے جو غور و فکر کرتے ہیں، عبرت حاصل کرتے ہیں۔ آثار سے موثر کی طرف راستہ نکالتے ہیں۔ آثار میں گرفتار ہو کر موثر کو بھول نہیں جاتے۔

ترجمہ:- اور وہ تو ایسا ہے جس نے زمین کو پھیلا یا (ہموار بنایا) اور اس میں پہاڑ بھی بنائے اور نہریں بھی اور ہر قسم کے میوے بھی۔ زمین میں دو دو کے جوڑے پیدا کئے (یعنی نر و مادہ)۔ دن کے منہ پر

رات کا پردہ ڈالتا ہے۔ اس میں غور و فکر کرنے والوں کے لئے نشانیاں ہیں، (عبرت ہے)۔

وَفِي الْأَرْضِ قِطْعٌ مُّتَجَوِّرَاتٌ وَمِنْ أَعْنَابٍ وَزُرْعٌ وَنَخِيلٌ وَصِنَوَانٌ وَغَيْرُ صِنَوَانٍ

يُسْقَى بِمَاءٍ وَاحِدٍ وَنُفِضَ بَعْضُهَا عَلَى بَعْضٍ فِي الْأُكُلِ

إِنَّ فِي ذَلِكَ لَآيَاتٍ لِّقَوْمٍ يَعْقِلُونَ ①

وَفِي الْأَرْضِ ؛ اور زمین میں - قِطْعٌ ؛ ٹکڑے ہیں - قِطْعٌ - کاٹنا - قِطْعٌ - حصہ، ٹکڑا - اسم جنس - قِطْعَةٌ - ایک ٹکڑا - قِطْعٌ - ٹکڑے، قطعے - مُتَجَوِّرَاتٌ ؛ ایک دوسرے کے قریب - پاس پاس - جَارٌّ - ہمسایہ، پڑوسی - وَجَنَّتْ ؛ اور باغ ہیں - مِنْ أَعْنَابٍ ؛ انگور کے - وَزُرْعٌ ؛ اور کھیتی ہے، زراعت کی زمین - وَنَخِيلٌ ؛ اور کھجور کے درخت ہیں - صِنَوَانٌ وَغَيْرُ صِنَوَانٍ ؛ ایک جڑ کی دو شاخیں یا اکیلا ایک درخت -

صِنَوٌ - سگا بھائی - صِنَوَانٌ کے نون کو واؤ میں ادغام نہیں کیا جاتا، یعنی يَزْمَلُونَ کا قاعدہ جاری نہیں ہوتا کیونکہ یہ قاعدہ دو کلمہ میں چلتا ہے - اصل یہ ہے کہ ایک کلمہ میں اگر ادغام کیا جائے تو مادہ ہی باقی نہیں رہتا - اور صِنَوٌ صَوٌ ہو جاتا ہے - اس لئے نون کا اظہار کیا جاتا ہے -

يُسْقَى بِمَاءٍ وَاحِدٍ ؛ حالانکہ ایک ہی پانی سے مختلف چیزیں سیراب کی جاتی ہیں - سَقَى - پانی پلانا، پانی سے سیراب کرنا - وَنُفِضَ بَعْضُهَا عَلَى بَعْضٍ ؛ اور ان میں ہم بعض کو بعض پر فضیلت بھی دیتے ہیں - فِي الْأُكُلِ ؛ کھانے میں - مزے میں، پھلوں میں -

خدا کی قدرت! ایک قسم کا پھل دوسرے قسم کے پھل سے نہیں ملتا، حالانکہ ایک ہی پانی سے سیراب ہو رہا ہے - اصل یہ ہے کہ ہر شخصی چیز پر خدا کے صفات کی شخصی تجلی ہوتی ہے - اس کی تجلی میں تکرار نہیں - دنیا کی تمام چیزیں دیکھو ہر شخص چیز، دوسری شخص چیز سے نہیں ملتی -

إِنَّ فِي ذَلِكَ لَآيَاتٍ ؛ بے شک اس میں خدا کی قدرت کی نشانیاں ہیں - لِقَوْمٍ يَّعْقِلُونَ ؛ ان لوگوں کے لئے جو سوچتے سمجھتے ہیں، تھوڑی عقل بھی رکھتے ہیں - نشانیوں پر نشانیاں ظاہر ہوتی چلی جا رہی ہیں - مظاہر پر سب کی نظر ہے - مُظْهِر کی طرف کوئی توجہ نہیں کرتا -

برگ درختان سبز در نظر ہوشیار ÷ ہر ورقے دفتر است معرفت کردگار

باہر کیوں جاؤ خود اپنے پر غور کرو - وَفِي أَنْفُسِكُمْ أَفَلَا تُبْصِرُونَ ① (سورہ ذاریات - آیت ۱۲) خدا کی قدرت کی نشانیاں خود تم میں ہیں کیا تم دیکھتے نہیں -!؟

ترجمہ :- اور زمین میں پاس پاس ٹکڑے ہیں (قطعہات ہیں)، باغ ہیں انگور کی بلیں ہیں، کھیتیاں ہیں،

کھجور کے درخت ہیں، بعض درختوں میں ایک جڑ سے کئی شاخیں نکلتی ہیں اور بعض اکیلا ایک ہی درخت رہتا ہے ایک ہی پانی سے سب سیراب ہوتے ہیں اور ان میں بعض (پھلوں) کو دوسرے بعض (پھلوں) پر ہم فضیلت دیتے ہیں (ان کا مزہ اچھا ہوتا ہے)۔ ان سب میں جو لوگ عقل رکھتے ہیں، سوچتے سمجھتے ہیں، ان کے لئے تو قدرتِ الہی کی نشانیاں ہیں (اس کے کرشمے ہیں)۔

وَإِنْ تَعْجَبْ فَعَجَبٌ قَوْلُهُمْ إِذَا كُنَّا تُرَابًا ۖ إِنَّا لَنَفِي خَلْقٍ جَدِيدٍ ۗ أُولَٰئِكَ الَّذِينَ كَفَرُوا ۖ وَابْرَأَهُمُ

وَأُولَٰئِكَ الْأَعْلَىٰ فِي أَعْنَاقِهِمْ وَأُولَٰئِكَ أَصْحَابُ النَّارِ ۗ هُمْ فِيهَا خَالِدُونَ ۝

وَإِنْ تَعْجَبْ؛ اگر تم کو ان نادانوں کے کہنے پر تعجب ہو۔ فَعَجَبٌ قَوْلُهُمْ؛ تو سب سے زیادہ تعجب خیز ان کا کہنا ہے۔ إِذَا كُنَّا تُرَابًا؛ کیا جب ہم خاک ہو جائیں گے، مٹی میں مل جائیں گے۔ إِنَّا لَنَفِي خَلْقٍ جَدِيدٍ؛ کیا ہم نئی پیدائش میں ہوں گے، کیا ہم کو خدا سرے سے خلق کرے گا؟ أُولَٰئِكَ الَّذِينَ كَفَرُوا بِرَبِّهِمْ؛ یہ لوگ وہ ہیں جنہوں نے اپنے رب، اپنے پروردگار سے اور اس کی قدرت سے انکار کیا۔ دوسری دفعہ پیدا کرنا پہلی دفعہ پیدا کرنے سے کچھ مشکل نہیں ہے۔ جب وہ رب ہے تو پیدا بھی اسی نے کیا اور پرورش بھی وہی کرتا ہے۔ کل ان کفریات کا نتیجہ معلوم ہوگا۔ وَأُولَٰئِكَ الْأَعْلَىٰ فِي أَعْنَاقِهِمْ؛ اور یہ وہ لوگ ہیں جن کے گلوں میں طوق اور زنجیر رہے گی۔ وَأُولَٰئِكَ أَصْحَابُ النَّارِ؛ اور یہی لوگ دوزخی ہیں، آگ میں رہنے والے ہیں۔ چونکہ ان کو کبھی ایمان نہیں آیا تھا۔ لہذا۔ هُمْ فِيهَا خَالِدُونَ؛ یہ لوگ دوزخ میں ہمیشہ رہیں گے۔ یاد رکھو! ایمان ہے تو امان ہے۔ دائمی کفر کا نتیجہ دائمی عذاب۔

ترجمہ:- اور اگر تم تعجب کرو تو ان کا کہنا تعجب خیز ہے (کہ) ”کیا جب ہم خاک ہو جائیں گے تو کیا ہم پھر نئے سرے سے پیدا ہوں گے“۔ یہ لوگ وہ ہیں جو اپنے پروردگار سے کفر کرتے ہیں (انکار کرتے ہیں، اس کی شانِ ربوبیت کو نہیں مانتے)۔ ان کے گلوں میں طوق اور زنجیر ہوگی۔ یہ لوگ دوزخی ہیں اور اس میں ہمیشہ رہیں گے۔

وَيَسْتَعْجِلُونَكَ بِالسَّيِّئَةِ قَبْلَ الْحَسَنَةِ ۚ وَقَدْ خَلَتْ مِنْ قَبْلِهِمُ الْمَثَلَاتُ ۗ

وَإِنَّ رَبَّكَ لَذُو مَغْفِرَةٍ لِّلنَّاسِ عَلَىٰ ظُلْمِهِمْ ۗ وَإِنَّ رَبَّكَ لَشَدِيدُ الْعِقَابِ ۝

وَيَسْتَعْجِلُونَكَ؛ اور تم سے جلد طلب کرتے ہیں، بہ عجلت مانگتے ہیں۔ بِالسَّيِّئَةِ؛ ناگوار حالت کو، عذاب کو۔ دُكَّوْ۔

قَبْلَ الْحَسَنَةِ ؛ بھلائی سے پہلے - وَقَدْ خَلَتْ ؛ اور گزر گئے ہیں - خَلَا - يَخْلُو - خالی ہونا - گزرتا - مِنْ قَبْلِهِمْ ؛ ان سے پہلے - اَلْمَثَلُ ؛ مثالیں - عبرت ناک سزائیں - بعض کہتے ہیں کہ یہ مُثَلَّةٌ کی جمع ہے ، بمعنی عبرت ناک حالت - اور بعض کا خیال ہے مُثَلَّةٌ کی جمع ہے - بہر حال اس سے مُرَادِ اشْبَاهِ وَاِمْتَالِ ہیں جو گزشتہ لوگوں کا انجام ہوا وہی تمہارا بھی انجام ہوگا - خدا تو ڈھیل دے رہا ہے ، عذاب میں تاخیر کر رہا ہے اور یہ ہیں کہ جلدی کر رہے ہیں - وَإِنَّ رَبَّكَ ؛ اور بے شک تمہارا رب ، تمہارا پروردگار - لَذُو مَغْفِرَةٍ لِّلنَّاسِ ؛ لوگوں کو مغفرت کرنے والا ہے - عَلٰی ظُلْمِهِمْ ؛ باوجود ان کے ظلم کے - [کس پر ظلم کرتے ہیں ؟ خود اپنے آپ پر - وَمَا ظَلَمُونَا وَلٰكِنْ كَانُوا اَنْفُسَهُمْ يَظْلِمُوْنَ ؛ وہ ہمارا کیا بگاڑ سکتے ہیں ؟ خود اپنے آپ کو تباہ کرتے ہیں] - مگر یاد رکھو :- وَإِنَّ رَبَّكَ لَشَدِيدُ الْعِقَابِ ؛ بے شک تمہارا رب شدید عقوبت اور سخت عذاب کرنے والا ہے -

ترجمہ :- اور بے شک تم سے ، بھلائی سے پہلے برائی چاہتے ہیں حالانکہ ان سے پہلے عبرت ناک مثالیں ، (سزائیں) گزر چکی ہیں - تمہارا رب باوجود ان کے ظلم کے لوگوں کو مغفرت کرنے والا ہے - مگر یہ بھی یاد رکھو ! تمہارا رب سخت عقوبت کرنے والا بھی ہے - (سخت عذاب دینے والا ہے) -

وَيَقُولُ الَّذِينَ كَفَرُوا لَوْلَا اُنزِلَ عَلَيْهِ آيَةٌ مِّن رَّبِّهِ اِنَّمَا اَنْتَ مُنذِرٌ وَّلِكُلِّ قَوْمٍ هَادٍ ۝۷

وَيَقُولُ الَّذِينَ كَفَرُوا ؛ اور وہ لوگ جو کفر کرتے ہیں کہتے ہیں - منکرین کا کہنا ہے - لَوْلَا اُنزِلَ عَلَيْهِ ؛ کیوں پیغمبر پر اتاری نہیں گئی - آيَةٌ مِّن رَّبِّهِ ؛ کوئی نشانی ان کے رب کے پاس سے - اِنَّمَا اَنْتَ مُنذِرٌ ؛ تم تو صرف ڈرانے والے ہو - آنے والی آفت کی اطلاع دینے والے ہو - وَلِكُلِّ قَوْمٍ هَادٍ ؛ اور ہر قوم کا ایک ہادی و رہنما ہوتا ہے جو بری باتوں سے ڈراتا ہے - نشانیاں بھیجنا اور ان کا نازل کرنا خدا کا کام ہے - وہ بھی برابر ظاہر ہوتے ہی رہتے ہیں - ان جاہلوں کو نہیں معلوم ، جب ناقابل تاویل کھلی اور واضح نشانی آجاتی ہے تو ساتھ ہی عذاب بھی آجاتا ہے -

ترجمہ :- اور منکرین کہتے ہیں کہ ان پر ان کے رب کے پاس سے کیوں کوئی نشانی نازل نہیں کی گئی - تم تو صرف (آنے والی آفتوں کی اطلاع دینے والے) ڈرانے والے ہو اور ہر قوم کا ایک ہادی و رہنما ہوتا ہی ہے -

اللَّهُ يَعْلَمُ مَا تَحْمِلُ كُلُّ اُنْثَىٰ وَمَا تَغِيصُ الازْحَامُ وَمَا تَزْدَادُ وَاِنَّ شَيْءًا عِنْدَهُ بِمِقْدَارٍ ۝۸

خدائے تعالیٰ کی قدرت اور اس کے آثار سے کوئی کہاں تک انکار کر سکے گا ؟ مثال کے طور پر آئندہ آنے والی حالت اور تغیرات پر غور کرو کہ جَلَّ شَانُهُ کی قدرت کس قدر عظیم الشان ہے - اللَّهُ يَعْلَمُ ؛ اللہ جانتا ہے - مَا تَحْمِلُ كُلُّ اُنْثَىٰ ؛ ہر ایک مادہ کے حمل کو ، اس کو جو ہر ایک عورت حمل میں رکھتی ہے

یعنی پیٹ میں لڑکا ہے یا لڑکی، اللہ ہی کو معلوم ہے۔ وَمَا تَغِيضُ الْأَرْحَامُ؛ اور بعض رحم جو تکمیل کو نہیں پہنچاتے، پورے دن نہیں لیتے۔ وَمَا تَزِدَادُ؛ اور وہ جو بڑھاتے ہیں، زیادہ کرتے ہیں یعنی بچہ کبھی نو مہینے سے زیادہ دن لیتا ہے۔ وَكُلُّ شَيْءٍ عِنْدَهُ بِمِقْدَارٍ؛ اور ہر شے اللہ کے پاس ایک قدر و اندازہ سے ہے۔

ترجمہ:- اللہ خوب جانتا ہے اس کو جو عورت اپنے پیٹ میں رکھتی ہے اور پیٹ میں کبھی دن کم ہوتے ہیں اور کبھی زیادہ۔ اور خدا کے پاس تو سب چیزیں اندازے سے ہیں۔

واضح ہو کہ رحم کے معنی مُرْنِے اور مائل ہونے کے ہیں۔ رِخْمٌ؛ بچہ دانی کیونکہ وہ بچہ کو ہر طرف سے گھیری ہوئی رہتی ہے

عِلْمُ الْغَيْبِ وَالشَّهَادَةُ الْكَبِيرُ الْمُتَعَالِ ⑩

عِلْمُ الْغَيْبِ وَالشَّهَادَةُ؛ جو چیز آنکھوں سے غائب ہے اور جو سامنے حاضر ہے سب کو خدا جانتا ہے۔ الْكَبِيرُ الْمُتَعَالِ؛ وہ بڑا اور عالی مرتبہ ہے۔ اس کی قدرت بھی بڑی ہے۔ اس کا مرتبہ بھی بلند ہے۔
ترجمہ:- وہ غائب و حاضر سب کا جاننے والا ہے، بڑا اور بلند مرتبہ والا بھی ہے۔

سَوَاءٌ مِنْكُمْ مَّنْ أَسْرَ الْقَوْلِ وَمَنْ جَهَرَ بِهِ وَمَنْ هُوَ مُسْتَخْفٍ بِاللَّيْلِ وَسَارِبٌ بِالنَّهَارِ ⑪

سَوَاءٌ؛ اس کے پاس سب برابر ہے۔ مِنْكُمْ مَّنْ أَسْرَ الْقَوْلِ؛ تم میں سے جو بات کو چھپائے، آہستہ بات کرے۔
أَسْرًا - چھپایا۔ سِرًّا - راز۔ چھپی ہوئی بات۔ سُرُورًا - خوشی جو دل میں پوشیدہ رہتی ہے۔ سُرِّيئَةً - خواص جس کو بیوی سے چھپاتے ہیں۔ وَمَنْ جَهَرَ بِهِ؛ اور جو پکار کر کہے۔ جو کھلم کھلا کام کرے۔ وَمَنْ هُوَ مُسْتَخْفٍ بِاللَّيْلِ؛ اور جو رات کی اندھیری میں اوڑھ لپیٹ کر چھپ جاتا ہے۔ وَسَارِبٌ بِالنَّهَارِ؛ اور دن کی روشنی میں چلتا پھرتا ہے۔ سَرَبٌ - نشیب کی طرف گیا۔ چلا پھرا۔

ترجمہ:- اللہ کے پاس تم میں سے سب لوگ برابر ہیں، خواہ آہستہ بولیں یا پکار کر، خواہ رات کی اندھیری میں چھپ جائیں خواہ دن کی روشنی میں چلیں پھریں۔

لَهُ مُعَقِّبَاتٌ مِّنْ بَيْنِ يَدَيْهِ وَمِنْ خَلْفِهِ يَحْفَظُونَهُ مِنْ أَمْرِ اللَّهِ

إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ

وَإِذَا أَرَادَ اللَّهُ بِقَوْمٍ سُوءَ آفَلًا مَرَدًّا لَهُ، وَمَا لَهُمْ مِّنْ دُونِهِ مِنْ وَّالٍ ⑫

لَهُ مُعَقِّبَاتٌ ؛ اور اس کے پاس پہرے چوکیاں ہیں۔ یکے بعد دیگرے آنے والے فرشتے ہیں۔ ایک کے عقب میں دوسرے آنے والے لوگ ہیں۔ مِنْ بَيْنِ يَدَيْهِ ؛ اس کے سامنے سے۔ وَمِنْ خَلْفِهِ ؛ اور اس کے پیچھے سے۔ يَحْفَظُونَهُ ؛ جو اس کی حفاظت کرتے ہیں۔ مِنْ أَمْرِ اللَّهِ ؛ امرِ الٰہی سے، تکلیف سے۔ اِنَّ اللّٰهَ لَا يُغَيِّرُ مَا بِقَوْمٍ ؛ بے شک اللہ متغیر نہیں کرتا، بدلا نہیں کرتا قوم کی حالت کو۔ حَتّٰی يُغَيِّرُوْا مَا بِاَنْفُسِهِمْ ؛ یہاں تک کہ وہ خود اپنی حالت کو بدل نہ لیں۔ وَاِذَا ارَادَ اللّٰهُ بِقَوْمٍ سُوءًا ؛ اور جب خدا ارادہ کرتا ہے کسی قوم کے لئے برائی کا۔ فَلَا مَرَدَّ لَهُ ؛ تو اس کو کوئی رد نہیں کر سکتا، روک نہیں سکتا۔ وَمَا لَهُمْ مِنْ دُوْنِهِ ؛ اور نہیں ہے ان کے لئے بجز اس کے۔ خدا کے مقابل۔ مِنْ وَاٰلٍ ؛ کوئی والی، وارث، کوئی مددگار۔

ترجمہ :- اس کے چوکی پہرے لگے ہوئے ہیں سامنے سے بھی اور پیچھے سے بھی جو امرِ الٰہی سے اس کی حفاظت کرتے ہیں اور خدا تو کسی قوم کو بھی متغیر نہیں کرتا جب تک کہ وہ خود اپنے آپ کو بدل نہ ڈالیں۔ اور جب اللہ کسی قوم کی تباہی چاہتا ہے تو کوئی اس کو رد نہیں کر سکتا اور ان کا، خدا کے سوا کوئی والی وارث بھی نہیں ہے۔

هُوَ الَّذِي يُرِيكُمُ الْبَرْقَ خَوْفًا وَطَمَعًا وَيُنشِئُ السَّحَابَ الثِّقَالَ ﴿۱۷﴾

هُوَ الَّذِي يُرِيكُمُ الْبَرْقَ ؛ وہی تو ہے جو تم کو بجلی کی چمک دکھاتا ہے۔ خَوْفًا وَطَمَعًا ؛ ڈراتا بھی ہے اور اُمید بھی دلاتا ہے۔ وَيُنشِئُ السَّحَابَ الثِّقَالَ ؛ اور پیدا کرتا ہے بھاری ابر، گھنگور گھٹائیں۔ یعنی جو سیراب بھی کرتے ہیں اور بجلیاں بھی گراتے ہیں۔

ترجمہ :- (خدا ہی تو ہے) وہی تو ہے جو تم کو خوف ورجا، بیم و اُمید کی بجلیاں دکھاتا ہے (چمکاتا ہے) اور (رحمت کی) گھنگور گھٹائیں بھی پیدا کرتا ہے۔

وَيُسَبِّحُ الرَّعْدُ بِحَمْدِهِ وَالْمَلٰٓئِكَةُ مِنْ خِيفَتِهِ

وَيُرْسِلُ الصَّوَاعِقَ فَيُصِيبُ بِهَا مَنْ يَشَاءُ وَهُمْ يُجَادِلُونَ فِي اللّٰهِ وَهُوَ شَدِيدُ الْمِحَالِ ﴿۱۸﴾

وَيُسَبِّحُ الرَّعْدُ بِحَمْدِهِ ؛ اور رعد تسبیح کرتا ہے اس کی حمد کے ساتھ۔ یعنی گرج پیدا ہوتی ہے تو اس سے بھی خدا کا بے عیب ہونا اور لائق تعریف ہونا ثابت ہوتا ہے۔ وَالْمَلٰٓئِكَةُ مِنْ خِيفَتِهِ ؛ اور فرشتے بھی خدا کے خوف سے اس کے بے عیب ہونے کو ظاہر کرتے ہیں۔ وَيُرْسِلُ الصَّوَاعِقَ ؛ اور صاعقوں (بجلیوں) کو بھیجتا ہے۔ بجلی اگر کسی پر کڑا کے، کے ساتھ گرے تو وہ صاعقہ ہے۔ فَيُصِيبُ بِهَا مَنْ يَشَاءُ ؛ ان صاعقوں کو جس پر چاہتا ہے گراتا ہے۔ یہ تو اس کی قدرت ہے اور بعض نادان ہیں کہ۔ وَهُمْ يُجَادِلُونَ فِي اللّٰهِ ؛ وہ خدا کے متعلق آپس میں مجادلہ کرتے ہیں، لڑتے جھگڑتے ہیں۔ وَهُوَ

شَدِيدُ الْمِحَالِ ؛ اور وہ بڑی قوت والا ہے۔ اس کی حول و قوت بڑی قوی ہے۔

ترجمہ :- اور رعد تسبیح کرتا ہے خدا کی حمد کے ساتھ اور اس کے ساتھ اس کے خوف سے فرشتے بھی۔ اور وہ صاعقے بھیجتا ہے اور پھر جس پر چاہتا ہے گراتا ہے۔ اور وہ ہیں (اور جاہل لوگ ہیں) کہ اللہ کے متعلق آپس میں لڑتے جھگڑتے رہتے ہیں اور وہ تو بڑی زبردست قوت والا ہے۔ (اس کے حول و قوت کی انتہاء نہیں ہے)۔

لَهُ دَعْوَةُ الْحَقِّ وَالَّذِينَ يَدْعُونَ مِنْ دُونِهِ لَا يَسْتَجِيبُونَ لَهُمْ بِشَيْءٍ

إِلَّا كِبَاسِطٍ كَفَيْهِ إِلَى الْمَاءِ لِيَبْلُغَ فَاهُ وَمَا هُوَ بِبَالِغِهِ وَمَا دُعَاءُ الْكَافِرِينَ إِلَّا فِي ضَلَالٍ ۝۱۰

لَهُ دَعْوَةُ الْحَقِّ ؛ اس کو پکارنا حق ہے، پکارنے کے قابل وہی ہے۔ وَالَّذِينَ يَدْعُونَ مِنْ دُونِهِ ؛ اور جو خدا کو چھوڑ کر دوسروں کو پکارتے ہیں۔ لَا يَسْتَجِيبُونَ لَهُمْ بِشَيْءٍ ؛ وہ غیر اللہ، ان کو کچھ بھی جواب نہیں دیتے، کسی قسم کی مدد نہیں دیتے۔ ان کی مثال تو ایسی ہے جیسے کوئی شخص۔ إِلَّا كِبَاسِطٍ كَفَيْهِ إِلَى الْمَاءِ ؛ یہ تو اس شخص کی طرح ہیں جو اپنے دونوں ہاتھ پھیلاتا ہے، ہتھیلیاں کھولتا ہے پانی کی طرف۔ لِيَبْلُغَ فَاهُ ؛ کہ پانی اس کے منہ تک پہنچے۔ وَمَا هُوَ بِبَالِغِهِ ؛ مگر وہ پانی اس کے منہ تک نہیں پہنچتا۔ جو خدا کو چھوڑ کر اور سے مانگے گا اس کو اور کیا ملے گا۔ وَمَا دُعَاءُ الْكَافِرِينَ ؛ اور کافروں کا دُعا کرنا، مانگنا، نہیں ہے۔ إِلَّا فِي ضَلَالٍ ؛ مگر بے راہی میں، گمراہی میں، بیکار، ضائع۔ منکروں کا مانگنا سب بے فائدہ ہے، چیخا چلا نا لا حاصل ہے۔

ترجمہ :- خدا ہی کو پکارنا، اُسی سے دُعا کرنا ہی حق ہے، (دُرس ت ہے) اور جو اس کو چھوڑ کر اوروں کو پکارتے ہیں ان کو کوئی بھی جواب نہیں دیتا۔ وہ تو ایسے ہیں جیسے کوئی ہاتھ پھیلائے کہ پانی کو منہ تک پہنچائے۔ مگر وہ پہنچنے والا تو ہے نہیں اور منکرین کا مانگنا، (دُعائیں کرنا)، سب بے راہی اور ضائع و بیکار ہے (اور کافر ماسوا اللہ کو پکارتے ہیں اور انھیں کچھ نہیں ملتا)۔

وَلِلَّهِ يَسْجُدُ مَنْ فِي السَّمَوَاتِ وَالْأَرْضِ طَوْعًا وَكَرْهًا وَظِلْمُهُمُ بِالْغُدُوِّ وَالْأَصَالِ ۝۱۱

وَلِلَّهِ يَسْجُدُ ؛ اور خدا ہی کو سجدہ کرتے ہیں۔ اس کے سامنے سربندگی جھکاتے ہیں۔ مَنْ فِي السَّمَوَاتِ وَالْأَرْضِ ؛ جو آسمانوں میں ہیں یا زمین میں۔ طَوْعًا وَكَرْهًا ؛ چار و ناچار یا زبردستی، اختیار سے یا بے اختیاری سے۔ وَظِلْمُهُمُ ؛ اور ان کے سایے بھی یعنی جو چیزیں آسمانوں اور زمین سے پیدا ہیں۔ جن کا وجود آسمان زمین کے تابع ہے۔ بِالْغُدُوِّ وَالْأَصَالِ ؛

صبح و شام۔

ترجمہ :- اور خدا ہی کو سجدہ کرتے ہیں جو آسمانوں اور زمین میں ہیں۔ چار و ناچار (مانویانہ مانو) اور جو (ان سے متفرع ہوں) ان کے سایے ہوں، وہ بھی صبح و شام خدا ہی کو سجدہ کرتے ہیں۔ یہاں سجدہ ہے۔ یہ آیت پڑھتے ہی سجدہ کر لینا چاہیے۔

قُلْ مَنْ رَبُّ السَّمَوَاتِ وَالْأَرْضِ قُلِ اللَّهُ قُلْ أَفَاتَّخَذَ ثَمَرٌ مِّنْ دُونِهِ أَوْلِيَاءَ

لَا يَمْلِكُونَ لِنَفْسِهِمْ نَفْعًا وَلَا ضَرًّا قُلْ هَلْ يَسْتَوِي الْأَعْمَىٰ وَالْبَصِيرُ

أَمْ هَلْ تَسْتَوِي الظُّلُمَاتُ وَالنُّورُ أَمْ جَعَلُوا لِلَّهِ شُرَكَاءَ خَلَقُوا كَخَلْقِهِ فَتَشَابَهَ الْخَلْقُ عَلَيْهِمْ

قُلِ اللَّهُ خَالِقُ كُلِّ شَيْءٍ وَهُوَ الْوَاحِدُ الْقَهَّارُ ﴿۱۷﴾

قُلْ مَنْ رَبُّ السَّمَوَاتِ وَالْأَرْضِ ؛ (ذرا ان سے) پوچھو! آسمانوں اور زمین کا رب کونسا ہے اور خدا کون ہے؟ کس نے ان کو پیدا کیا اور کون ان کی نگہداشت کرتا ہے۔ وہ کیا جواب دیں گے! قُلْ ؛ تم ہی کہہ دو۔ اللَّهُ ؛ کہ اللہ ہی آسمانوں اور زمین کا رب ہے۔ قُلْ أَفَاتَّخَذْتُمْ ؛ تم کہو! کیا تم نے بنالیا ہے؟ مِنْ دُونِهِ ؛ خدا کو چھوڑ کر۔ أَوْلِيَاءَ ؛ اپنا دوست، یار و مددگار۔ لَا يَمْلِكُونَ ؛ ان کے ہاتھ میں نہیں۔ ان کے بس میں نہیں۔ ان کی قدرت سے باہر ہے۔ وہ مالک نہیں۔ لَا نَفْسِهِمْ ؛ خود اپنے لئے، اپنے نفسوں کے لئے۔ نَفْعًا وَلَا ضَرًّا ؛ نفع نہ نقصان۔ قُلْ هَلْ يَسْتَوِي الْأَعْمَىٰ وَالْبَصِيرُ ؛ ذرا یہ تو کہو! کیا نابینا، بینا برابر ہو سکتے ہیں؟ کیا خدا کو جاننے والا اور نہ جاننے والا دونوں برابر ہوتے ہیں؟ أَمْ هَلْ تَسْتَوِي الظُّلُمَاتُ وَالنُّورُ ؛ کیا ظلمت اور نور، تاریکی اور روشنی، اندھیرا اور اجالا، کفر اور ایمان، جہل اور علم مساوی ہو سکتے ہیں؟ أَمْ جَعَلُوا لِلَّهِ شُرَكَاءَ ؛ کیا انھوں نے خدا کے شریک بنائے ہیں۔ خَلَقُوا كَخَلْقِهِ ؛ کہ انھوں نے خدا کی طرح پیدا کیا ہو۔ فَتَشَابَهَ الْخَلْقُ عَلَيْهِمْ ؛ اور اسی پیدا کرنے نے ان کو شبہ میں ڈالا ہو، خلق اور پیدا کرنا اللہ کی خاص صفت ہے۔ ایک ذرہ کو بھی کوئی پیدا نہیں کر سکتا۔ خدا کے سوائے کون نیست سے ہست کر سکتا ہے؟ پیدا کرنا ایک طرف، کوئی حرکت بھی نہیں کر سکتا۔ قُلِ اللَّهُ خَالِقُ كُلِّ شَيْءٍ ؛ پیغمبر! تم کہہ دو! سب کا پیدا کرنے والا اللہ ہی تو ہے۔ وَهُوَ الْوَاحِدُ الْقَهَّارُ ؛ اور وہ ایک ہے۔ سب پر غالب ہے۔ لَا تَتَحَرَّكُ ذَرَّةٌ إِلَّا بِإِذْنِ اللَّهِ۔ خدا کی اجازت کے بغیر ذرہ بھی حرکت نہیں کر سکتا۔ واضح ہو کہ خلق کے دو معنی ہیں، ایک پیدا کرنا، نیست سے ہست کرنا۔ دوسرے اندازہ کرنا، مناسبت رکھنا۔ فَتَبَارَكَ اللَّهُ أَحْسَنُ الْخَالِقِينَ میں خلق کے معنی اندازہ کرنے اور مناسب کام کرنے کے ہیں، جیسے وَإِذْ تَخْلُقُ مِنَ الطِّينِ كَهَيْئَةِ الطَّيْرِ۔ یہاں تَخْلُقُ کے معنی شکل بنانے کے ہیں، لوگوں کو مغالطہ میں پڑنے کی وجہ یہ ہوتی ہے ایک لفظ کے کئی معنی ہوتے ہیں

اور لوگ مختلف معنوں سے واقف نہیں ہوتے ایک معنی لے کر دوسرے معنی پر اعتراض کرتے ہیں۔

ترجمہ :- (پینمبر!) تم ذرا ان سے پوچھو آسمانوں اور زمین کا خدا کون ہے؟ تم ہی کہہ دو: ”اللہ ہی ہے“

(پینمبر!) ذرا یہ بھی پوچھو تم نے خدا کو چھوڑ کر دوسروں کو اپنا دوست بنا لیا ہے، (ان کو اپنا یار و مددگار

سمجھا ہے) وہ خود اپنے لئے بھی نفع و نقصان کسی کے مالک نہیں۔ تم یہ بھی پوچھو کیا نابینا، بینا دونوں

برابر ہیں؟ کیا تاریکی اور نور دونوں برابر ہیں؟ کیا انھوں نے خدا کے ایسے شریک مان لئے ہیں جو

خدا کی طرح سب کو پیدا کرتے ہیں اور اس پیدا کرنے میں ان کو دھوکہ ہوا ہو۔ (پینمبر!) تم کہہ دو!

سب کا پیدا کرنے والا اللہ ہی ہے۔ (وہی ہر شے کا خالق ہے) اور وہ ایک ہے، سب پر غالب ہے۔

سربندگی میں تیری سب کے جھکے ہوئے ہیں ÷ عاجز ہیں تیرے آگے سب آن بان والے (حسرت صدیقی)

أَنْزَلَ مِنَ السَّمَاءِ مَاءً فَسَالَتْ أَوْدِيَةٌ بِقَدَرِهَا فَاحْتَمَلَ السَّيْلُ زَبَدًا رَابِيًا

وَمِمَّا يُوقِدُونَ عَلَيْهِ فِي النَّارِ ابْتِغَاءَ حِلْيَةٍ أَوْ مَتَاعٍ زَبَدٌ مِثْلَهُ

كَذَلِكَ يَضْرِبُ اللَّهُ الْحَقَّ وَالْبَاطِلَ فَأَمَّا الزَّبَدُ فَيَذْهَبُ جُفَاءً

وَأَمَّا مَا يَنْفَعُ النَّاسَ فَيَمْكُثُ فِي الْأَرْضِ كَذَلِكَ يَضْرِبُ اللَّهُ الْأَمْثَالَ ۝

أَنْزَلَ مِنَ السَّمَاءِ مَاءً؛ اس نے آسمان سے یعنی ابر سے پانی نازل کیا۔ اُتارا۔ فَسَالَتْ أَوْدِيَةٌ؛ پھر وادی

کے سیلاب بہے، ندی نالے نکلے، ریلے رواں ہوئے۔ بِقَدَرِهَا؛ اپنے اپنے اندازے کے مطابق، یعنی بڑے نالوں سے

زیادہ پانی بہا اور چھوٹے نالوں سے تھوڑا۔ فَاحْتَمَلَ السَّيْلُ؛ سیلاب اور رونے اُٹھالیا۔ زَبَدًا رَابِيًا؛ جھاگ کو، کف کو،

کچرے کو جو اوپر آ گیا ہے۔ رَبًّا۔ يَرْبُو۔ اوپر آنا، ترقی کرنا۔ وَمِمَّا يُوقِدُونَ عَلَيْهِ؛ اور اس میں سے وہ بھی ہے جس کو

روشن کرتے ہیں، تپاتے ہیں۔ فِي النَّارِ؛ آگ میں۔ ابْتِغَاءَ حِلْيَةٍ؛ زیور چاہنے اور اس کے بنانے کے لئے۔ أَوْ مَتَاعٍ؛

یاساز و سامان۔ زَبَدٌ مِثْلُهُ؛ جھاگ کی طرح کھوٹ جو مختلف دھاتوں کے پگھلانے سے اوپر آ جاتا ہے۔ كَذَلِكَ يَضْرِبُ

اللَّهُ الْحَقَّ وَالْبَاطِلَ؛ ایسے ہی خدا حق و باطل کی مثال دیتا ہے۔ یہاں ضرب سے مراد ضرب المثل ہے، مثال دینا ہے۔

فَأَمَّا الزَّبَدُ؛ پھر کف، جھاگ، میل۔ فَيَذْهَبُ جُفَاءً؛ پھر وہ جاتا ہے بیکار۔ وَأَمَّا مَا يَنْفَعُ النَّاسَ؛ اور جو لوگوں کو نفع

دیتا ہے۔ فَيَمْكُثُ فِي الْأَرْضِ؛ پھر وہ زمین میں باقی رہتا ہے۔ بعض لوگوں کا خیال ہے کہ جو لوگوں کے ساتھ بھلائی کرتا ہے

اس کی عمر بڑی ہوتی ہے۔ كَذَلِكَ يَضْرِبُ اللَّهُ الْأَمْثَالَ؛ خدا ایسی ہی مثالیں دیا کرتا ہے۔

ترجمہ :- (اللہ نے) آسمانوں سے پانی برسایا، ندی نالے حسبِ حیثیت بہہ نکلے، جھاگ اور کچرا پانی کے لوٹ پر آ گیا اور جس کو آگ میں تپاتے ہیں زیور اور سامان بنانے کے لئے اس میں سے بھی میل کچیل نکلا۔ (یعنی گویا کہ وہ بھی میل کچیل اور کھوٹ اسی قسم کا کچرا کوڑا ہے) اور اللہ اسی طرح حق و باطل کو بیان کرتا ہے۔ کچرا کوڑا تو بیکار اور رائیگاں ہو جاتا ہے اور جو لوگوں کو نفع بخش ہے وہ زمین میں باقی رہتا ہے۔ اللہ ایسی ہی مثالیں بیان کرتا ہے۔

صاحبو! باطل کو کھوٹ سے اور کچرے سے تشبیہ دی ہے اور حق کو خالص پانی سے۔ حق کی لاکھ مخالفت کرو وہ کبھی مغلوب نہیں ہوگا۔ دروغ شیطان اور باطل سے مناسبت رکھتا ہے اور حق کو خدا سے ربط ہے۔ خدا بھی رہے گا اور حق بھی رہے گا۔ جھوٹ سچ کا کبھی مقابلہ نہیں کر سکتا۔ دودھ کا دودھ پانی کا پانی ہونے والا ہے۔

لِّلَّذِينَ اسْتَجَابُوا لِرَبِّهِمُ الْحَسَنَىٰ وَالَّذِينَ لَمْ يَسْتَجِيبُوا لَهُ لَوْ اَنَّ لَهُمْ مَّا فِى الْاَرْضِ جَمِيعًا
وَمِثْلَهُ مَعَهُ لَافْتَدَوْا بِهُ اُولٰٓئِكَ لَهُمْ سُوءُ الْحِسَابِ وَمَا وُجُوهُم جَهَنَّمَ وَاَبْسَ الْمِهَادُ ۝۱۸

لِّلَّذِينَ اسْتَجَابُوا؛ ان لوگوں کے لئے جو قبول کرتے اور فرماں برداری کرتے ہیں۔ جواب بالصواب دیتے ہیں۔
لِرَبِّهِمْ؛ اپنے رب کو۔ الْحَسَنَى؛ ان کے لئے بہتری ہے۔ انجام نیک ہے، حسن عاقبت ہے۔ وَالَّذِينَ لَمْ يَسْتَجِيبُوا لَهُ؛ اور جو خدا کو نہیں مانتے، اس کو قبول نہیں کرتے، نافرمان ہیں، ان کی ایسی بری گت ہوگی کہ لَوْ اَنَّ لَهُمْ مَّا فِى الْاَرْضِ جَمِيعًا؛ اگر ان کے لئے ہوتا جو کچھ کہ زمین میں ہے، تمام۔ وَمِثْلَهُ مَعَهُ؛ اور مثل اس کے، اس کے ساتھ۔ اور بھی اتنا۔
لَافْتَدَوْا بِهُ؛ تو وہ اس کو دے کر فدیہ دینا چاہیں گے۔ یعنی ساری دنیا کا ساز و سامان چھوڑ کر اپنی جان بچانا چاہیں گے۔
اُولٰٓئِكَ لَهُمْ سُوءُ الْحِسَابِ؛ ان کا برا حساب ہے۔ وَمَا وُجُوهُم جَهَنَّمَ؛ اور ان کا ٹھکانا، ان کا مقام، ان کا ملجا و ماویٰ جہنم ہے، آتشِ دوزخ ہے۔ وَاَبْسَ الْمِهَادُ؛ اور وہ بڑی بری جگہ ہے۔ نہایت بد خواب گاہ ہے اور کیا برا اوڑھنا بچھونا ہے۔
ترجمہ :- ان لوگوں کے لئے جو اپنے رب کی اطاعت کرتے ہیں حسن انعام ہے (جزائے نیک ہے) اور جو اپنے رب کی اطاعت نہیں کرتے، اگر ان کے پاس زمین میں جو کچھ ہے اور اس کے ساتھ اتنا ہی اور ہوتا تو اس کو بطور فدیہ دے کر اپنی جان چھڑا لینا چاہتے۔ ان کا برا حساب کتاب ہے اور ان کا مقام و ماویٰ جہنم ہے اور وہ تو کیا ہی بری جگہ ہے۔

اَفَمَنْ يَعْلَمُ اَنْزَالَ اِلَيْكَ مِنَ رَّبِّكَ الْحَقُّ كَمَنْ هُوَ اَعْمٰى اِنَّمَا يَتَذَكَّرُ اُولُو الْاَلْبَابِ ۝۱۹

أَفَمَنْ يَعْلَمُ ؛ پس کیا وہ شخص جو جانتا ہے ۔ اِنَّمَا اُنزِلَ اِلَيْكَ مِنْ رَبِّكَ الْحَقُّ ؛ کہ جو کچھ تمہارے رب کی طرف سے اُتارا گیا ہے ، حق ہے ۔ كَمَنْ هُوَ اَعْمَى ؛ تو ایسا بیٹا آدمی کیا اندھے کے برابر ہے ؟ ہرگز نہیں ۔ اِنَّمَا يَتَذَكَّرُ اُولُو الْاَلْبَابِ ؛ نصیحت تو وہی لیتے ہیں جو عقل رکھتے ہیں ۔ اَلْبَابُ جَمْعُ لُبٍّ ۔ عقلِ خالص ، مغز ۔

ترجمہ :- بھلا کیا وہ شخص جو جانتا ہے (اور علم رکھتا ہے) کہ تمہارے رب کی طرف سے جو کچھ اُترا ہے حق ہے اس شخص کے برابر ہو سکتا ہے جو اندھا ہے ۔ نصیحت لینا تو عقل والوں ہی کا کام ہے ۔

الَّذِينَ يُوفُونَ بِعَهْدِ اللَّهِ وَلَا يَنْقُضُونَ الْمِيثَاقَ ﴿۶۵﴾

الَّذِينَ يُوفُونَ ؛ جو لوگ پورا کرتے ہیں ، کافی دانی پابند رہتے ہیں ۔ بِعَهْدِ اللَّهِ ؛ اللہ کے عہد پر ۔ وَلَا يَنْقُضُونَ الْمِيثَاقَ ؛ اور عہد و میثاق کا نقض نہیں کرتے ۔ جو اقرار کیا ہے اس کو نہیں توڑتے ۔

ترجمہ :- جو لوگ اللہ کے عہد کو پورا کرتے ہیں اور اقرارِ واثق کو نہیں توڑتے ۔

وَالَّذِينَ يَصِلُونَ مَا اَمَرَ اللّٰهُ بِهٖ اَنْ يُوصَلَ وَيَخْشَوْنَ رَبَّهُمْ وَيَخَافُونَ سُوءَ الْحِسَابِ ﴿۶۶﴾

وَالَّذِينَ يَصِلُونَ ؛ اور وہ لوگ جو ملاتے ہیں ، وصل کرتے ہیں ، پابندی کرتے ہیں ۔ مَا اَمَرَ اللّٰهُ بِهٖ اَنْ يُوصَلَ ؛ اس حکم کا کہ اللہ نے پابندی کا حکم دیا ہے ۔ وَيَخْشَوْنَ رَبَّهُمْ ؛ اور اپنے رب کا نشیہ اور خوف رکھتے ہیں ، خدا سے ڈرتے ہیں ۔ وَيَخَافُونَ سُوءَ الْحِسَابِ ؛ اور برے حساب کتاب کا ان کو خوف بھی ہے ، انجامِ بد سے ڈرتے بھی ہیں ۔

ترجمہ :- اور جو لوگ احکامِ الہی کے پابند رہتے ہیں اور خدا سے ڈرتے ہیں اور برے حساب کا بھی ان کو خوف ہے ۔

وَالَّذِينَ صَبَرُوا ابْتِغَاءَ وَجْهِ رَبِّهِمْ وَاَقَامُوا الصَّلَاةَ وَاَنْفَقُوا مِمَّا رَزَقْنَهُمْ سِرًّا وَعَلَانِيَةً

وَيُدْرِعُونَ بِالْحَسَنَةِ السَّيِّئَةَ اُولٰٓئِكَ لَهُمْ عُقْبَى الدَّارِ ﴿۶۷﴾

وَالَّذِينَ صَبَرُوا ؛ اور جو لوگ صبر کرتے ہیں ۔ ابْتِغَاءَ وَجْهِ رَبِّهِمْ ؛ اپنے رب کی رضا جوئی چاہتے ہیں اور اللہ تعالیٰ کی توجہ کو خالص کرنا چاہتے ہیں ۔ وَاَقَامُوا الصَّلَاةَ ؛ اور نماز کو پابندی اور درستی سے پڑھتے ہیں ۔ وَاَنْفَقُوا مِمَّا رَزَقْنَهُمْ ؛ اور ہم نے جو کچھ ان کو دیا ہے اس میں سے صرف کرتے ہیں ۔ زکوٰۃ دیتے ہیں ۔ خیرات کرتے ہیں ۔ سِرًّا وَعَلَانِيَةً ؛ باطناً و ظاہراً ۔ خفیہ طور سے اور ظاہر طور پر ۔ وَيُدْرِعُونَ ؛ اور دفع کرتے ہیں ، دُور کرتے ہیں ۔ بِالْحَسَنَةِ السَّيِّئَةَ ؛ نیکی سے برائی کو ۔ برائی کا بدلہ نیکی سے کرتے ہیں ۔ اُولٰٓئِكَ لَهُمْ عُقْبَى الدَّارِ ؛ انھیں کے لئے ہے دارِ آخرت کا نیک انجام ۔ عاقبت انھیں کا حصہ ہے ۔

ترجمہ :- اور جو لوگ صبر کرتے ہیں توجہ الہی کو اپنی طرف حاصل کرنے کے لئے اور پابندی اور دُستی سے نماز پڑھتے ہیں اور ہم نے ان کو جو کچھ دیا ہے اس میں سے پوشیدہ بھی دیتے ہیں اور علانیہ بھی، اور برائی کو نیکی سے دفع کرتے ہیں، عاقبت کا نیک انجام انہیں کے لئے ہے۔
انہیں کیا ملے گا؟ ان کا انجام کیا ہوگا؟ ان کی عاقبت کیسی ہوگی؟

جَنَّتٍ عَدْنٍ يَدْخُلُونَهَا وَمَنْ صَلَحَ مِنْ آبَائِهِمْ وَأَزْوَاجِهِمْ وَذُرِّيَّاتِهِمْ

وَالْمَلَائِكَةُ يَدْخُلُونَ عَلَيْهِمْ مِنْ كُلِّ بَابٍ ﴿۱۷﴾

جَنَّتِ عَدْنٍ ؛ دائی جنتیں، ہیشگی کے باغ، ایسے باغ جن سے کبھی نہ نکلیں گے۔ يَدْخُلُونَهَا ؛ ان میں داخل ہوں گے۔ وَمَنْ صَلَحَ مِنْ آبَاءِهِمْ وَأَزْوَاجِهِمْ وَذُرِّيَّاتِهِمْ ؛ اور جو نیک ہیں۔ ان کے ماں باپ، بیویاں اور اولاد وہ بھی جنت میں داخل ہوں گے۔ وَالْمَلَائِكَةُ يَدْخُلُونَ عَلَيْهِمْ ؛ اور فرشتے بھی ان کے پاس آئیں گے، ان کے مقام میں داخل ہوں گے۔ مِنْ كُلِّ بَابٍ ؛ ہر دروازے سے، چو طرف سے۔

ترجمہ :- یہ لوگ دوام و خلود کی جنتوں میں داخل ہوں گے اور ان کے جو نیک ماں باپ، بیویاں اور اولاد ہوگی وہ بھی ان کے ساتھ جنت میں داخل ہوگی اور ہر دروازے سے (چو طرف سے) فرشتے ان کے مقام میں داخل ہوں گے۔
وہ کیا کہیں گے؟

سَلَامٌ عَلَيْكُمْ بِمَا صَبَرْتُمْ فَنِعْمَ عُقْبَى الدَّارِ ﴿۱۸﴾

سَلَامٌ عَلَيْكُمْ ؛ تم پر سلام ہو، تم سلامت رہو۔ کیوں؟ بِمَا صَبَرْتُمْ ؛ اپنے صبر کی وجہ سے، اس وجہ سے کہ تم نے صبر کیا۔ تَكْلِفِيں اُٹھائیں۔ فَنِعْمَ عُقْبَى الدَّارِ ؛ عاقبت کا کیا اچھا انجام ہے۔
ترجمہ :- تمہارے صبر کی وجہ سے تم پر سلام ہو اور تمہارا کیا بہتر انجام ہے۔

وَالَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُوصَلَ

وَيُفْسِدُونَ فِي الْأَرْضِ أُولَٰئِكَ لَهُمُ اللَّعْنَةُ وَلَهُمْ سُوءُ الدَّارِ ﴿۱۹﴾

وَالَّذِينَ يَنْقُضُونَ عَهْدَ اللَّهِ إِذْ أَخَذُوا مِنَ اللَّهِ عَهْدًا فَتُؤْتَاهُمُ اللَّهُ مِنْهُم مَّاءً مَّهِينًا ۖ وَالَّذِينَ يَبْذُرُونَ بَذْرًا وَأَسْفَلَ مِنْهَا حَبًا خَلًّا ۖ وَمَنْ يَكْفُرْ بِاللَّهِ وَالْيَوْمِ الْآخِرِ يَجْعَلْ لَكَ نُجُومًا كَذِبًا ۖ وَالَّذِينَ يَتَّبِعُونَ عِزَّةَ اللَّهِ وَالرَّحْمَةَ وَاللَّهُ يَجْعَلْ لَهُمْ رِزْقًا وَسِعًا ۖ وَالَّذِينَ يَتَّبِعُونَ عِزَّةَ اللَّهِ وَالرَّحْمَةَ وَاللَّهُ يَجْعَلْ لَهُمْ رِزْقًا وَسِعًا ۖ وَالَّذِينَ يَتَّبِعُونَ عِزَّةَ اللَّهِ وَالرَّحْمَةَ وَاللَّهُ يَجْعَلْ لَهُمْ رِزْقًا وَسِعًا ۖ وَالَّذِينَ يَتَّبِعُونَ عِزَّةَ اللَّهِ وَالرَّحْمَةَ وَاللَّهُ يَجْعَلْ لَهُمْ رِزْقًا وَسِعًا ۖ

ترجمہ :- اور جو لوگ اللہ کے عہد کو اس کے قطعی ہونے کے بعد توڑ دیتے ہیں اور خدا جس رشتہ کے جوڑنے کا حکم دے وہ اُسے کاٹ دیتے ہیں اور زمین میں شرفساد پھیلاتے ہیں۔ انہیں کے لئے لعنت اور خانہ خرابی ہے۔

اللَّهُ يَبْسُطُ الرِّزْقَ لِمَنْ يَشَاءُ وَيَقْدِرُ ۗ وَفَرِحُوا بِالْحَيَاةِ الدُّنْيَا

وَمَا الْحَيَاةُ الدُّنْيَا فِي الْآخِرَةِ إِلَّا مَتَاعٌ ۗ

اللَّهُ يَبْسُطُ الرِّزْقَ ؛ اللہ رزق کو کشادہ کرتا ہے، لوگوں کو فراخ دست کر دیتا ہے۔ لِمَنْ يَشَاءُ ؛ جس کے لئے چاہتا ہے۔ وَيَقْدِرُ ؛ اور تنگ کر دیتا ہے، بھلائی اور برائی کا دار و مدار مال پر نہیں ہے۔ بعض دفعہ دنیا داروں کو بہت کچھ مل جاتا ہے اور اچھے لوگوں کو تنگی رہتی ہے۔ اچھوں کے لئے آخرت کی خوبی ہے۔ بیمار ہو تو چند روز پرہیز کر لو۔ آئندہ تمہاری حالت اچھی ہوگی۔ مگر نادان لوگ! دنیا کی زندگی پر خوش ہو جاتے ہیں۔ وَمَا الْحَيَاةُ الدُّنْيَا فِي الْآخِرَةِ إِلَّا مَتَاعٌ ؛ اور دنیا کی زندگی آخرت کے مقابلہ میں ایک چند روزہ اور تھوڑا سا سامان ہے۔

ترجمہ :- اللہ جس کو چاہتا ہے خوب رزق دیتا ہے اور جس کو چاہتا ہے تنگ کر دیتا ہے۔ (اور جو نادان ہیں) وہ دنیا کی زندگی پر خوش ہیں (باغ باغ ہیں، مگر) دنیا کی زندگی آخرت کے مقابلہ میں تھوڑا سا متاع اور چند روز کا سا سامان ہے۔

وَيَقُولُ الَّذِينَ كَفَرُوا لَوْلَا نُزِّلَ عَلَيْهِ آيَةٌ مِّن رَّبِّهِ

قُلْ إِنَّ اللَّهَ يُضِلُّ مَنْ يَشَاءُ وَيَهْدِي إِلَيْهِ مَنْ أُنَابَ ۗ

وَيَقُولُ الَّذِينَ كَفَرُوا؛ اور کافر کہتے ہیں، وہ لوگ کہتے ہیں جو کفر کیا کرتے ہیں۔ لَوْلَا أَنْزَلَ عَلَيْهِ؛ کیوں نہیں اتاری گئی اُن پر۔ آيَةٌ مِّن رَّبِّهِ؛ ان کے رب کی طرف سے کوئی نشانی۔ قُلْ إِنَّ اللَّهَ يُضِلُّ مَنْ يَشَاءُ؛ پیغمبر تم کہہ دو! بے شک اللہ جس کو چاہتا ہے ضلال و گمراہی پر چھوڑ دیتا ہے۔ وَيَهْدِي إِلَىٰ مَن آتَابَ؛ اور ہدایت کرتا ہے اور راستہ بتاتا ہے اپنی طرف اس شخص کو جو خدا کی طرف رجوع کرتا ہے، جو انابت الی اللہ رکھتا ہے۔

ترجمہ:- اور کافر کہتے ہیں ان کے خدا کی طرف سے ان پر کوئی آیت کیوں نہیں اتاری گئی (کوئی نشانی کیوں نہ بتائی گئی)۔ (پیغمبر!) تم کہہ دو! خدا جس کو چاہتا ہے ضلالت اور گمراہی پر چھوڑ دیتا ہے اور جو خدا کی طرف رجوع کرتا ہے، (انابت رکھتا ہے) اس کو اپنی طرف ہدایت کرتا ہے، (راستہ بتاتا ہے)۔

الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ الْقُلُوبُ ﴿٢٥﴾

انابت رکھنے والے لوگ کون ہیں؟ الَّذِينَ آمَنُوا؛ وہ لوگ جو ایمان رکھتے ہیں۔ وَتَطْمَئِنُّ قُلُوبُهُمْ بِذِكْرِ اللَّهِ؛ اور ان کے دلوں کو اطمینان ہوتا ہے یادِ خدا سے۔ خدا کا نام سن کر ان کے دل کو راحت پہنچتی ہے۔ ذکر کرتے ہیں تو ان کو اطمینان ہوتا ہے۔ أَلَا بِذِكْرِ اللَّهِ تَطْمَئِنُّ الْقُلُوبُ؛ ہاں یاد رکھو! صرف یادِ خدا ہی سے دلوں کو اطمینان ہوتا ہے۔ جب تک آدمی دنیا کی جھنجھٹ میں پھنسا رہتا ہے کبھی دل کو اطمینان نصیب نہیں ہوتا۔ یادِ الہی تمام فکروں سے سبکدوش کر دیتی ہے۔

اے خیالِ روائے جاناں میری جان تجھ پہ قرباں ÷ کیا بے نیاز تو نے مجھے فکرِ دو جہاں سے (حسرت صدیقی)
ہزارہا مقاصد ہوں گے تو ظاہر ہے کہ دل پارہ پارہ ہوگا، اطمینان کو سوں دور رہے گا ع
اک دل داری بس است یک دوست ترا

میرا مطلب یہ نہیں ہے کہ دنیا کے تمام کام چھوڑ کر رہبانیت اختیار کر کے، مفت کی روٹیاں کھاتے رہو بلکہ مقصد یہ ہے کہ خدا کو بالکل بھول نہ جاؤ۔ عام طور سے خدا کا خیال رکھو۔ جو کام کرو خدا کا مقرر کردہ فرض سمجھ کر کرو۔ خالی وقت میں خدا کا بھی دھیان لگاؤ۔ چند روزہ زندگی کے لئے ہمہ تن مصروفی، رات دن انہماک اور خدا اور آخرت کے خیال کو تضيغ وقت نہ سمجھو۔ تم کو مرنا ہے، اس کے دربار میں جانا ہے۔ تم شتر بے مہار اور بے ناتھی کے تیل نہیں ہو، تم سے تمہارے کاموں سے باز پرس کی جائے گی۔ تم کو جواب دہی کرنی پڑے گی۔

اٹھو اٹھو یہ خوابِ غفلت کب تک ÷ دیکھو دیکھو اجل کمین گاہ میں ہے (حسرت صدیقی)

موت کا کوئی وقت مقرر نہیں۔ معلوم نہیں کب آتی ہے۔ جب موت کا وقت معلوم نہیں تو توبہ و استغفار کر کے ہمیشہ تیار رہو۔ ایسا نہ ہو کہ تم لیت و لعل میں پڑے رہو۔ توبہ نصیب نہ ہو اور موت آجائے۔ دنیا کے کام کو تو آج اور خدا کے کام کو کل۔ آخر اس کل کی کچھ انتہا بھی ہے۔ جو کرنا ہے آج کرو۔ سب سے بڑا واعظ موت کا خیال ہے۔ اپنے مرنے کو بھول جانا اور یہ سمجھنا کہ شیطان کی حیات کے ساتھ میری حیات وابستہ ہے، میں قیامت تک مرنے والا نہیں، شیطانی خیال ہے۔

بَلْ لِلَّهِ الْأَمْرُ جَمِيعًا أَفَلَمْ يَأْتِ الْذِينَ آمَنُوا أَنْ لَوْ يَشَاءُ اللَّهُ لَهْدَى النَّاسَ جَمِيعًا

وَلَا يَزَالُ الَّذِينَ كَفَرُوا تُصِيبُهُم بِمَا صَنَعُوا قَارِعَةٌ

أَوْ تَحُلُّ قَرِيبًا مِّنْ دَارِهِمْ حَتَّىٰ يَأْتِيَ وَعْدُ اللَّهِ إِنَّ اللَّهَ لَا يُخْلِفُ الْمِيعَادَ ﴿۱۳﴾

وَلَوْ أَنَّ قُرَآنًا؛ اور اگر قرآن ایسا ہوتا کہ اس کے اثر سے۔ سِيرَتٌ بِهٖ الْجِبَالُ؛ سچ میں سے پہاڑ نکال دیئے جاتے، چلا دیئے جاتے اور پہاڑوں کے نہ ہونے سے چلنے پھرنے میں، سفر کرنے میں سہولت پیدا ہو جاتی۔ أَوْ قَطَعَتْ بِهٖ الْأَرْضُ؛ یا جا بجا سے زمین ٹکڑے کر دی جاتی۔ اور اس میں سے چشمے نکل آتے۔ أَوْ كَلِمَةٍ بِهٖ الْمَوْتَى؛ یا مردے قبر سے نکلتے اور باتیں کرتے مگر ان باتوں میں کسی کا کیا اختیار ہے۔ بَلْ لِلَّهِ الْأَمْرُ جَمِيعًا؛ بلکہ یہ سب باتیں تو صرف اللہ کے اختیار میں ہیں۔ أَفَلَمْ يَأْتِ النَّاسَ؛ زخشری کشف میں لکھتا ہے یہ قوم نسخ کی زبان ہے جس کے معنی ہیں ”کیا انھیں علم نہیں“۔ اور شاہ ولی اللہ نے بھی اسی کو اختیار کیا ہے اور بظاہر یہی مناسب معلوم ہوتا ہے۔ بعض نے اس کے معنی یہ بتائے ہیں ”کیا وہ مایوس نہیں ہو گئے ہیں“۔ کہ نہ ماننے والے کبھی ماننے والے ہی نہیں۔ اور بعض نے لکھا ہے کہ ”کیا ابھی صبر نہیں آیا“۔ اور بعض نے لکھا ہے کہ ”کیا نہیں جان کرنا امید نہیں ہوئے“۔ بہر حال زخشری نے جو لکھا ہے اگر وہ ثابت ہے تو آیت کے معنی صاف ہیں۔

الَّذِينَ آمَنُوا؛ وہ لوگ جو ایمان لائے۔ أَنْ لَوْ يَشَاءُ اللَّهُ؛ کہ اگر خدا چاہتا۔ لَهْدَى النَّاسَ جَمِيعًا؛ تو تمام لوگوں کو ہدایت فرماتا یعنی جب لوگوں کو معلوم ہو گیا ہے کہ ہر شخص میں ہدایت قبول کرنے کی قابلیت نہیں یہ سن کر مسلمان لوگ موجودہ کافروں کے ایمان لانے سے مایوس نہیں ہو چکے یا یہ کہو کہ کیا مسلمانوں کو معلوم نہیں کہ خدا سب کو ہدایت نہیں فرمائے گا۔ وَلَا يَزَالُ الَّذِينَ كَفَرُوا؛ اور ہمیشہ کافر ایسے حال میں رہیں گے۔ تُصِيبُهُمْ؛ کہ ان کو پہنچے گی۔ بِمَا صَنَعُوا؛ ان کے کئے پر۔ قَارِعَةٌ؛ سخت آفت۔ مِقْرَعَةٌ۔ کوڑا۔ قَرَعٌ۔ يَقْرَعُ۔ قَرَعًا۔ ٹھوکنا۔ قَارِعٌ۔ گرز۔ أَوْ تَحُلُّ قَرِيبًا؛ یا وہ آفت اترے گی قریب۔ مِّنْ دَارِهِمْ؛ ان کے گھر سے۔ حَتَّىٰ يَأْتِيَ؛ یہاں تک کہ آجائے۔ وَعْدُ اللَّهِ؛ خدا کا وعدہ، خدا کا عذاب۔ إِنَّ اللَّهَ لَا يُخْلِفُ الْمِيعَادَ؛ بے شک اللہ خلاف وعدہ نہیں کرتا۔

ترجمہ :- اور اگر قرآن ایسا ہوتا کہ اس کے اثر سے پہاڑ چلا دیئے جاتے اور جا بجا سے زمین ٹکڑے کر دی جاتی اور مردے (قبر سے نکلتے) باتیں کرتے (مگر اس میں کسی کا کیا اختیار ہے) بلکہ یہ سب باتیں تو صرف اللہ کے اختیار میں ہیں۔ کیا ایماندار لوگ مایوس نہیں ہو چکے (ان کافروں کے ایمان نہ لانے سے)۔ اگر خدا چاہتا تو تمام لوگوں کو ہدایت کرتا (مگر تمام لوگوں کا ہدایت کرنا خلاف عینِ ثابتہ، خلاف نظامِ عالم، خلاف حکمتِ الہی ہے۔ اس لئے سب کو ہدایت نہیں کرتا۔) (یا اس کے یہ معنی ہیں کہ مسلمانوں کو معلوم نہیں کہ

اگر خدا چاہتا تو سب کو ہدایت کرتا۔) ان کافروں پر ان کے کام اور ان کے کئے کی وجہ سے خود ان پر آفت پر آفت پہنچتی ہے یا ان کے گھرانے پر پہنچتی ہے یہاں تک کہ (وقتِ معین پر) وعدہِ الہی آجائے بے شک اللہ وعدہ خلافی نہیں کرتا۔

وَلَقَدْ اسْتَهْزَيْتُمْ بِرُسُلٍ مِّنْ قَبْلِكُمْ فَامْلَيْتُمْ لِلَّذِينَ كَفَرُوا ثُمَّ اخَذْتُهُمْ

فَكَيْفَ كَانَ عِقَابِ ۗ

وَلَقَدْ اسْتَهْزَيْتُمْ ؛ اور ٹھٹھول کیا گیا، ہنسی میں اڑایا گیا، استہزاء کیا گیا۔ رُسُلٍ ؛ رسولوں سے، پیغمبروں سے۔ مِّنْ قَبْلِكُمْ ؛ تم سے پہلے۔ فَامْلَيْتُمْ ؛ پھر میں نے مہلت دی۔ اِمْلَاءٌ۔ مہلت دینا۔ لِلَّذِينَ كَفَرُوا ؛ مکروں کو، کافروں کو۔ ان لوگوں کو جنہوں نے کفر کیا۔ ثُمَّ اخَذْتُهُمْ ؛ پھر میں نے ان کو پکڑ لیا، ماخوذ کر لیا، گرفتار کر لیا۔ فَكَيْفَ كَانَ عِقَابِ ؛ عِقَابِ دراصل عِقَابِی تھا۔ کسرہ ”ی“ پر دلالت کرتا ہے پھر کیسی تھی میری سزا، میرا عقوبت کرنا۔

ترجمہ :- اور تم سے پہلے بہت سے رسولوں کا ٹھٹھا اڑایا گیا۔ (ہنسی مذاق کیا گیا) پھر بھی میں نے ان کافروں کو مہلت دی پھر انہیں پکڑ لیا۔ پس (تمہیں معلوم؟) میری عقوبت اور سزا کیسی تھی؟

اَفَمَنْ هُوَ قَائِمٌ عَلَىٰ كُلِّ نَفْسٍ بِمَا كَسَبَتْ ۗ وَجَعَلُوا لِلّٰهِ شُرَكَاءَ ۗ

قُلْ سَمُّوهُمْ ۗ اَمْ تُنَبِّئُونَهُ بِمَا لَا يَعْلَمُ فِي الْاَرْضِ اَمْ يُبْطِئُ مِنَ الْقَوْلِ ۗ

بَلْ زَيْنَ لِلَّذِينَ كَفَرُوا مَكْرَهُمْ وَصَدُّوا عَنِ السَّبِيلِ ۗ وَمَنْ يُضِلِلِ اللّٰهُ فَمَا لَهُ مِنْ هَادٍ ۗ

اَفَمَنْ هُوَ قَائِمٌ ؛ پھر کیا وہ جو قائم ہے، حفاظت کرتا ہے، حکومت کرتا ہے۔ عَلَىٰ كُلِّ نَفْسٍ ؛ ہر شخص پر۔ بِمَا كَسَبَتْ ؛ اس کام، اس مال پر کہ اس نے کسب کیا ہے، کمایا ہے، حاصل کیا ہے۔ یعنی خدا کے دستِ قدرت سے کوئی باہر نہیں۔ سب اس کے زیرِ نظر ہے۔ پھر۔ وَجَعَلُوا لِلّٰهِ شُرَكَاءَ ؛ اور وہ لوگ اللہ کے شریک بناتے ہیں۔ خدا سے شرک کرتے ہیں۔ اچھا۔ قُلْ سَمُّوهُمْ ؛ ذرا ان سے کہنا ان کے نام تو بتاؤ، وہ شرکاء ہیں کہاں؟ سارے خیالی ڈھکوسلے ہیں، من گھڑت باتیں ہیں۔ اَمْ تُنَبِّئُونَهُ ؛ پیغمبر! تم کہو! کیا اس کو بیان کرتے ہو۔ کیا اس کو خبر دیتے ہو۔ کیا اس کو بتاتے ہو۔ بِمَا لَا يَعْلَمُ ؛ ان چیزوں کی خبر دیتے ہو جن کو خدا نہیں جانتا۔ ہوتے تو خدا جانتا۔ جو چیز ہے ہی نہیں اُسے کوئی کیونکر جانے گا۔ یا بِمَا لَا يَعْلَمُ سے مراد خلیفہ خدا پیغمبر ﷺ ہیں۔ جن کو ان دیوتاؤں کے وجود کا علم نہیں۔ فِی الْاَرْضِ ؛ زمین میں۔ اَمْ

بِظَاهِرٍ مِّنَ الْقَوْلِ ؛ یا یہ کسی بے اصل اور بری بات کی خبر دیتے ہیں، غیر واقعی ظاہری بات۔ یہ سب غلط خیالات ہیں، بے اصل اوہام ہیں۔ بَلْ ذُنُوبٌ لِّلَّذِينَ كَفَرُوا ؛ بلکہ کافروں کو اچھی اور مزین بات معلوم ہوتی ہے۔ کیا بات ہے؟ مَكْرُهُمْ؛ ان کی بناوٹی بات، ان کا جھوٹ، ان کی مکاری۔ اس کا نتیجہ کیا ہوا؟ وَصُدُّوا عَنِ السَّبِيلِ ؛ وہ راہِ خدا سے روک دیئے گئے۔ وَمَنْ يُضِلِّ اللّٰهُ ؛ اور جس کو خدا گمراہ رکھے، اس کی گمراہی سے نہ نکالے۔ وہ اپنی ناقص فطرت کی وجہ گمراہی اور ضلالت میں پڑا رہے۔ فَمَا لَهُ مِنْ هَادٍ ؛ تو اس کو ہدایت دینے والا کوئی نہیں۔ ہدایت قبول کرنے کے لئے بھی اہلیت و صلاحیت شرط ہے۔ کوئی گدھے کو گھوڑا نہیں بنا سکتا۔ گدھا تو ہمیشہ گدھا ہی رہے گا۔

ترجمہ :- پھر کیا وہ جو ہر شخص کے لئے اس کی کمائی ہوئی چیزوں کی نگرانی رکھتا ہے، اور یہ لوگ ہیں کہ خدا کے شریک مانتے ہیں۔ تم کہو! بھلا ان کے نام تو بتاؤ؟ کیا تم ایسی باتیں کرتے ہو اور خدا کو ایسی باتیں بتاتے ہو جو زمین میں ہیں ہی نہیں۔ (پھر اس کو علم ہو تو کیونکر؟) یا یہ تمام اوپری باتیں ہیں (بلکہ من گھڑت ہیں)۔ بلکہ ان کافروں کو ان کی مکاری اچھی معلوم ہوتی ہے۔ (ان کا جھوٹ انہی کی دلچسپی کا باعث ہے)۔ (اس کا نتیجہ کیا ہوا) وہ راہِ خدا سے روک دیئے گئے اور جس کو خدا (ہدایت نہ کرے، ان کو) ضلالت سے نہ نکالے بھلا اس کو کون ہدایت کر سکتا ہے۔ (ان کا کون رہنما بن سکتا ہے؟ کوئی نہیں!؟)۔

لَهُمْ عَذَابٌ فِي الْحَيٰوةِ الدُّنْيَا وَعَذَابٌ الْآخِرَةِ اَشَقُّ وَمَا لَهُمْ مِّنْ اِلٰهِ مِنْ وَّاقٍ ﴿۱۰﴾

لَهُمْ عَذَابٌ ؛ اور ان کے لئے عذاب ہے۔ فِي الْحَيٰوةِ الدُّنْيَا ؛ دنیوی زندگی میں۔ وَعَذَابٌ الْآخِرَةِ اَشَقُّ ؛ اور البتہ آخرت کا عذاب زیادہ شاق، زیادہ دشوار، زیادہ سخت ہے۔ وَمَا لَهُمْ ؛ اور ان کے لئے نہیں ہے۔ مِنْ اِلٰهِ ؛ اللہ سے۔ اس کے عذاب سے کوئی بچانے والا۔ وَقِي يَّقِي دِقَآيَةً۔ بچانا۔

ترجمہ :- ان کے لئے (یہیں) دنیوی زندگی میں عذاب ہے اور البتہ آخرت کا عذاب تو بہت سخت و شاق ہے اور ان کے لئے اللہ سے کوئی بچانے والا نہیں (اس کے عذاب سے حفاظت کرنے والا نہیں)۔

مَثَلُ الْجَنَّةِ الَّتِي وُعِدَ الْمُتَّقُونَ تَجْرِي مِنْ تَحْتِهَا الْاَنْهَارُ

اَكْلُهَا دَآئِمٌ وَظِلُّهَا تِلْكَ عُقْبَى الَّذِيْنَ اتَّقَوْا وَعُقْبَى الْكٰفِرِيْنَ النَّارُ ﴿۱۱﴾

مَثَلُ الْجَنَّةِ ؛ مثال اس جنت کی۔ الَّتِي وُعِدَ الْمُتَّقُونَ ؛ جس کا متقیوں کو وعدہ کیا گیا ہے، جو جنت پر ہمیزگاروں کو دی جائے گی۔ تَجْرِي مِنْ تَحْتِهَا الْاَنْهَارُ ؛ اس کے تحت نہریں جاری رہتی ہیں، اس کے نیچے نیچے ندیاں بہتی ہیں۔ اَكْلُهَا

ذَائِمٍ وَّظَلُّهَا؛ اس کے میوے، پھل جن کو لوگ کھاتے ہیں، ہمیشہ رہتے ہیں۔ اور ان کا سایہ بھی دواماً رہتا ہے۔ تِلْكَ عُقْبَى الَّذِينَ اتَّقَوْا؛ یہ ہے انجام ان لوگوں کا جو تقویٰ اور پرہیزگاری اختیار کرتے ہیں۔ وَعُقْبَى الْكَافِرِينَ النَّارُ؛ اور انجام کافروں کا دوزخ ہے، آگ ہے۔

ترجمہ :- وہ جنت جس کا متقیوں کو وعدہ کیا گیا ہے ایسی ہے کہ اس کے نیچے نیچے نہریں بہتی ہیں۔ ان کے پھل بھی دائمی ہیں اور سایہ بھی۔ یہ ہے متقیوں کا انجام۔ اور کافروں کا انجام دوزخ ہے۔

وَالَّذِينَ اتَيْنَهُمُ الْكِتَابَ يَفْرَحُونَ بِمَا أُنزِلَ إِلَيْكَ وَمِنَ الْأَحْزَابِ مَنْ يُنْكِرُ بَعْضَهُ

قُلْ إِنَّمَا أُمِرْتُ أَنْ أَعْبُدَ اللَّهَ وَلَا أُشْرِكَ بِهِ إِلَيْهِ أَدْعُوا وَإِلَيْهِ مآبٌ ۝

وَالَّذِينَ اتَيْنَهُمُ الْكِتَابَ؛ اور وہ لوگ جن کو ہم نے کتاب دی ہے۔ يَفْرَحُونَ؛ خوش ہوتے ہیں۔ انہیں فرحت ہوتی ہے۔ بِمَا أُنزِلَ إِلَيْكَ؛ اس وحی سے جو تمہاری طرف اتاری گئی ہے۔ اس کتاب سے جو تم کو دی گئی ہے۔ وَمِنَ الْأَحْزَابِ؛ اور بعض ایسے گروہ بھی ہیں۔ مَنْ يُنْكِرُ بَعْضَهُ؛ جو اس کے بعض سے انکار کرتے ہیں، نہیں مانتے۔ وہ مانیں یا نہ مانیں، اس کی جواب دہی ان پر ہی ہے۔ قُلْ إِنَّمَا أُمِرْتُ؛ پیغمبر! تم کہہ دو۔ مجھے تو صرف حکم دیا گیا ہے، میں صرف اس بات پر مامور ہوں۔ أَنْ أَعْبُدَ اللَّهَ؛ کہ اللہ کی عبادت کروں اور اس کی بندگی کروں۔ وَلَا أُشْرِكَ بِهِ؛ اور اس سے شرک نہ کروں۔ إِلَيْهِ أَدْعُوا؛ خدا ہی کی طرف سب کو بلاتا ہوں۔ یہی میری دعوت ہے۔ وَإِلَيْهِ مآبٌ؛ اور وہی میرا مرجع و مآب ہے۔ اسی کی طرف میرا لوٹ کر جانا ہے۔

ترجمہ :- جن لوگوں کو ہم نے کتاب دی ہے وہ وحی الہی سے جو تمہاری طرف اتاری گئی ہے خوش ہوتے ہیں (اور انہیں فرحت ہوتی ہے) اور بعض گروہ ایسے بھی ہیں جو اس کے بعض سے انکار کرتے ہیں۔ (پیغمبر!) تم کہہ دو میں صرف اس بات پر مامور ہوں کہ اللہ کی عبادت کروں اور اس سے شرک نہ کروں۔ خدا ہی کی طرف دعوت دوں، (بلاؤں) اور اسی کی طرف میرا مرجع و مآب ہے۔ (میری بازگشت ہے میرا اس کی طرف پلٹ کر جانا ہے)۔

وَكَذَلِكَ أَنْزَلْنَاهُ حُكْمًا عَرَبِيًّا وَلَئِنْ اتَّبَعْتَ أَهْوَاءَهُمْ بَعْدَ مَا جَاءَكَ مِنَ الْعِلْمِ

مَا لَكَ مِنَ اللَّهِ مِنْ وَلِيٍّ وَلَا وَاقٍ ۝

وَكَذَلِكَ أَنْزَلْنَاهُ؛ اور اسی طرح ہم نے اس قرآن کو اتارا ہے۔ حُكْمًا عَرَبِيًّا؛ عربی زبان میں حکم، کھلا فیصلہ۔
 وَلَسِنِ اتَّبَعْتَ؛ اور اگر تم نے اتباع کی، پیروی کی، قدم بہ قدم چلے۔ أَهْوَاءَهُمْ؛ ان کی خواہشوں کی، ان کی ہوا و ہوس کی۔
 بَعْدَ مَا جَاءَكَ؛ بعد اس کے کہ تمہارے پاس آچکا۔ مِنَ الْعِلْمِ؛ علم سے۔ مَا كَا بَيَانِ؛ ما کا بیان ہے۔ مَا لَكَ مِنَ اللَّهِ؛ تو تمہارے
 لئے نہیں اللہ سے۔ اللہ کے مقابلہ میں، اس کے خلاف۔ مِنْ وَلِيِّ؛ کوئی دوست، کوئی ولی۔ وَلَا وَاقٍ؛ اور نہ کوئی بچانے والا۔
 ترجمہ:- اور ہم نے اسی طرح عربی زبان میں ایک فیصلہ گن قرآن اتارا ہے۔ اگر تمہیں علم ہو جانے کے بعد
 تم لوگوں کی خواہشوں کی پیروی کرو گے تو خدا کے مقابل تمہارا نہ کوئی دوست رہے گا نہ کوئی بچانے والا۔

وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِّيَّةً ۝

وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ لِكُلِّ أَجَلٍ كِتَابٍ ۝

وَلَقَدْ أَرْسَلْنَا؛ اور ہم نے بھیجا۔ رُسُلًا؛ رسولوں کو، پیغمبروں کو۔ مِنْ قَبْلِكَ؛ تم سے پہلے۔ وَجَعَلْنَا لَهُمْ أَزْوَاجًا؛
 اور ان کے لئے بیویوں کو پیدا کیا۔ وَذُرِّيَّةً؛ اور اولاد کو۔ وَمَا كَانَ لِرَسُولٍ؛ اور نہیں ہے کسی پیغمبر کے ہاتھ میں، اختیار
 میں، اور اس کی قدرت سے باہر ہے۔ صرف خدا کے ہاتھ میں ہے۔ کیونکہ وہ قادرِ مطلق ہے۔ أَنْ يَأْتِيَ بِآيَةٍ؛ کہ کوئی
 آیت لائے، کوئی نشانی لائے۔ إِلَّا بِإِذْنِ اللَّهِ؛ مگر اللہ کے اذن سے، اس کی اجازت سے، اس کے حکم سے۔ لِكُلِّ أَجَلٍ؛
 ہر وقت کے لئے، ہر مدت کے لئے، ہر معیاد کے لئے۔ كِتَابٍ؛ ایک کتاب ہے، ایک نوشتہِ الہی ہے، ایک حکمِ معین ہے۔
 ترجمہ:- اور ہم نے تم سے پہلے بہت سے پیغمبر بھیجے تھے اور ان کی بیویاں اور بچے بھی تھے۔ اور کسی پیغمبر کو
 یہ قدرت نہیں کہ بغیر خدا کے حکم کے کوئی آیت (کوئی نشانی لائے) ہر وقت کے لئے ایک نوشتہ ہے
 (ایک حکم نامہ ہے)۔

يَمْحُوا اللَّهُ مَا يَشَاءُ وَيُثَبِّتُ ۖ وَعِنْدَهُ أُمُّ الْكِتَابِ ۝

يَمْحُوا اللَّهُ؛ اللہ محو بھی کرتا ہے، مٹاتا بھی ہے۔ مَا يَشَاءُ؛ جو چاہتا ہے، جو اس کی مشیت میں ہے۔ وَيُثَبِّتُ؛ اور
 ثابت و برقرار بھی رکھتا ہے۔ وَعِنْدَهُ أُمُّ الْكِتَابِ؛ اور اسی کے پاس ہے اصل کتاب۔
 ترجمہ:- اللہ جو چاہتا ہے مٹاتا بھی ہے اور ثابت بھی رکھتا ہے۔ اصل نوشتہ تو اسی کے پاس ہے۔

واضح ہو کہ دنیا میں اور عالمِ مثال میں کبھی کوئی بات معلوم ہوتی ہے کبھی کوئی بات، اصل علم تو اللہ ہی کو ہے کہ وہ
 کرے گا کیا۔ دوسرے سب لوگوں کے قیاسات ہیں۔ اصل حقیقت تو اللہ کو معلوم ہے۔ أُمُّ الْكِتَابِ سے مراد علمِ الہی ہے۔

وہی تقدیر ہے۔ ایک ایک چیز تقدیر کے مطابق جاری ہوتی ہے تو اُسے قضاء کہتے ہیں۔

وَإِنْ مَّا نُرِيَنَّكَ بَعْضَ الَّذِي نَعِدُهُمْ أَوْ نَتَوَفَّيَنَّكَ فَإِنَّمَا عَلَيْكَ الْبَلْغُ وَعَلَيْنَا الْحِسَابُ ۝۴

وَإِنْ مَّا نُرِيَنَّكَ ؛ اور اگر ہم تم کو دکھائیں۔ بَعْضَ الَّذِي نَعِدُهُمْ ؛ بعض ایسی چیزیں جن کا ہم ان سے وعدہ کرتے ہیں یعنی ان پر عذاب آجائے۔ أَوْ نَتَوَفَّيَنَّكَ ؛ یا ہم تمہیں وفات دے دیں اور تمہارا انتقال ہو جائے تو اس سے کیا ہوتا ہے۔ فَإِنَّمَا عَلَيْكَ الْبَلْغُ ؛ پس اس کے سوا نہیں کہ تم پر واجب صرف تبلیغ ہے۔ تمہارا کام احکامِ الہی پہنچا دینا ہے۔ وَعَلَيْنَا الْحِسَابُ ؛ اور حساب لینا ہمارا کام ہے۔ ہم ہی ان سے باز پرس کریں گے۔

ترجمہ :- اور اگر ہم تمہیں بعض ایسی چیزیں بتادیں جن کا ہم ان سے وعدہ کرتے ہیں یا تمہاری وفات ہو جائے تو تمہارا کام تو صرف تبلیغ کرنا (اور احکام پہنچانا تھا، اس کو تم نے پورا کر دیا) اور محاسبہ کرنا (اور حساب لینا) تو ہمارا کام ہے۔

أَوَلَمْ يَرَوْا أَنَّا نَأْتِي الْأَرْضَ نَنْقُصُهَا مِنْ أَطْرَافِهَا ۚ

وَاللَّهُ يَحْكُمُ لِمُعَقَّبٍ لِحُكْمِهِ ۖ وَهُوَ سَرِيعُ الْحِسَابِ ۝۵

أَوَلَمْ يَرَوْا ؛ کیا ان لوگوں نے نہیں دیکھا۔ أَنَّا نَأْتِي الْأَرْضَ نَنْقُصُهَا ؛ کہ ہم زمین کو گھٹاتے اور تنگ کرتے جاتے ہیں۔ مِنْ أَطْرَافِهَا ؛ چو طرف سے۔ یعنی ان پر ایسی آفتیں پڑتی ہیں کہ ان پر عرصہ حیات تنگ ہو رہا ہے اور زمین ان پر تنگ و تار ہو رہی ہے اور روز بروز ان کافروں کی آبادی کم ہوتی جا رہی ہے کیونکہ اکثر لوگ مسلمان ہو رہے ہیں۔ وَاللَّهُ يَحْكُمُ ؛ اور اللہ جو چاہتا ہے حکم دیتا ہے۔ لِمُعَقَّبٍ لِحُكْمِهِ ؛ کوئی اس کے حکم کی خلاف ورزی نہیں کر سکتا، نہ کوئی اس کے حکم کو پس پشت ڈال سکتا ہے۔ وَهُوَ سَرِيعُ الْحِسَابِ ؛ (وقت آتا ہے) تو وہ جھٹ پٹ حساب لیتا ہے۔

ترجمہ :- کیا لوگ اس امر کو نہیں دیکھتے کہ دنیا (ان کافروں پر) ہر طرف سے تنگ ہو رہی ہے۔ (اور لوگ برابر مسلمان ہوتے جا رہے ہیں) اور خدا جو چاہتا ہے حکم دیتا ہے کوئی اس کے حکم کو پس پشت نہیں ڈال سکتا (اور وقت آتا ہے تو) وہ جلد حساب بھی لیتا ہے۔

وَقَدْ مَكَرَ الَّذِينَ مِنْ قَبْلِهِمْ فَلِئِنَّ الْمَكْرَ جَمِيعًا ۙ

يَعْلَمُ مَا تَكْسِبُ كُلُّ نَفْسٍ ۖ وَسَيَعْلَمُ الْكُفْرُ لِمَنْ عُقِبِيَ الدَّارِ ۝۶

وَقَدْ مَكَرَ الَّذِينَ؛ اور وہ لوگ مکر کرتے ہیں، تدبیر لڑاتے رہے، سازشیں کرتے رہے۔ جو تھے مِنْ قَبْلِهِمْ؛ ان سے پہلے۔ یعنی ان کی مکاری کوئی نئی بات نہیں۔ یہ لوگ ہمیشہ مکر و فریب کرتے رہے۔ فَلِلَّهِ الْمَكْرُ جَمِيعًا؛ ہر قسم کی تدبیر تو اللہ کا کام ہے۔ خدا ہی ان کی مکاری کی سزا دینے والا ہے۔ يَعْلَمُ مَا تَكْسِبُ؛ جانتا ہے جو کچھ کرتا ہے۔ كُلُّ نَفْسٍ؛ ہر شخص۔ ہر شخص جو کچھ بھی کرتا ہے اس کی خدا کو ہر طرح خبر ہے۔ وَسَيَعْلَمُ الْكُفْرُ؛ اور اب کافروں کو علم ہو جائے گا۔ منکرین جان ہی لیں گے۔ لِمَنْ عُقْبَى الدَّارِ؛ کہ کس کے لئے ہے آخرت کی نیک انجامی۔

ترجمہ :- اور ان سے پہلے جو لوگ تھے وہ سب مکر و فریب کیا کرتے تھے مگر ان کے مکر کی پوری پوری سزا دینا اللہ ہی کا کام ہے جو خوب جانتا ہے ہر شخص جو کچھ کرتا ہے اور عنقریب منکرین کو معلوم ہی ہو جائے گا کہ آخرت کی نیک انجامی کس کے حصہ میں ہے۔

وَيَقُولُ الَّذِينَ كَفَرُوا لَسْتَ مُرْسَلًا

قُلْ كَفَىٰ بِاللَّهِ شَهِيدًا بَيْنِي وَبَيْنَكُمْ وَمَنْ عِنْدَهُ عِلْمُ الْكِتَابِ

وَيَقُولُ الَّذِينَ كَفَرُوا؛ اور منکرین کہتے ہیں۔ لَسْتَ مُرْسَلًا؛ تم پیغمبر نہیں ہو۔ قُلْ؛ پیغمبر تم کہہ دو۔ كَفَىٰ بِاللَّهِ شَهِيدًا؛ اللہ گواہی دینے والا بس ہے۔ کافی ہے۔ بَيْنِي وَبَيْنَكُمْ؛ میرے اور تمہارے درمیان۔ وَمَنْ عِنْدَهُ؛ اور جس کے پاس ہے۔ عِلْمُ الْكِتَابِ؛ نوشتہ الہی کا علم۔ تقدیر میں کیا ہونے والا ہے خدا ہی کو معلوم ہے۔ جس کے پاس آسمانی کتاب کا علم ہے وہ کافی گواہ ہے۔

ترجمہ :- اور کافر کہتے ہیں تم پیغمبر نہیں ہو (اے پیغمبر!) تم کہو میرے تمہارے درمیان اللہ کافی شاہد ہے جس کے پاس کتاب الہی (اور تقدیر کا علم) ہے۔

سُورَةُ اِبْرَاهِيمَ مَكَّةَ فِي الْاَنْجِيلِ وَفِي الْقُرْآنِ وَفِي التَّوْرَةِ

سورہ ابراہیم مکہ میں نازل ہوئی اس میں باون (۵۲) آیتیں اور سات (۷) رکوع ہیں

بِسْمِ اللّٰهِ الرَّحْمٰنِ الرَّحِیْمِ

الرَّفِیْقِ الْکِتَابِ اَنْزَلْنَاهُ اِلَیْكَ لِتُخْرِجَ النَّاسَ مِنَ الظُّلُمٰتِ اِلَى النُّوْرِ

بِإِذْنِ رَبِّهِمْ إِلَى صِرَاطِ الْعَزِيزِ الْحَمِيدِ ۝

الر - کتب ؛ ایک عظیم الشان کتاب ہے یعنی قرآن - انزلنہ الیک ؛ ہم نے اس کو تم پر نازل کیا ، اتارا - کیوں؟ لتخرج الناس ؛ کہ تم لوگوں کو نکالو - من الظلمات الى النور ؛ ظلمتوں اور تاریکیوں سے نور کی طرف ، یعنی بداعتقادیوں سے نکال کر ہدایت کی طرف لوگوں کو لاؤ۔ مگر حضرت پیغمبر ہیں - بے اجازت کوئی کام نہیں کرتے - بإذن ربہم ؛ ان سب کے پروردگار کے اذن اور اجازت سے - وہ نور کیا ہے؟ الی صراط العزیز الحمید ؛ عزت مند اور قابلِ حمد کے راستہ کی طرف -

ترجمہ :- ایک عظیم الشان کتاب ہے جس کو ہم نے تمہاری طرف اتارا تاکہ تم لوگوں کو ظلمتوں سے نور کی طرف لے جاؤ سب کے رب کی اجازت سے - عزت مند قابلِ حمد خدا کے راستہ کی طرف -

واضح ہو کہ ظلمات تو جمع ہے اور نور واحد ہے - اس سے معلوم ہوتا ہے کہ حق مذہب ایک ہے باقی کے سب مذہب باطل ہیں - وہ عزیز و حمید کون ہے؟

اللَّهُ الَّذِي لَهُ مَا فِي السَّمَوَاتِ وَمَا فِي الْأَرْضِ ۖ وَوَيْلٌ لِلْكَافِرِينَ مِنْ عَذَابٍ شَدِيدٍ ۝

اللہ ؛ وہ اللہ ہے - کیا اللہ؟ الَّذِي لَهُ مَا فِي السَّمَوَاتِ وَمَا فِي الْأَرْضِ ؛ جو آسمانوں اور زمین میں جو کچھ ہے سب اس کا ہے ، اس کی ملک ہے - وَوَيْلٌ لِلْكَافِرِينَ ؛ اور یہ کافر ، یہ منکر ، خدا کو نہیں مانتے تو ان کا حشر کیا ہوگا؟ ان پر افسوس ہے - جس پر خدا افسوس کرے اس کا کیا نتیجہ ہوگا؟ مِنْ عَذَابٍ شَدِيدٍ ؛ ان پر شدید عذاب ہوگا - مِنْ عَذَابٍ شَدِيدٍ، وَوَيْلٌ کا بیان ہے -

ترجمہ :- (یہ راستہ ہے) اللہ کا جس کی ملک ہے جو کچھ آسمانوں اور زمین میں ہے - اور عذابِ شدید سے کافروں کی مٹی خراب ہے ، (ان کی حالت افسوس ناک ہے) -

ان کافروں کے کیا خیالات ہیں؟

الَّذِينَ يَسْتَحِبُّونَ الْحَيَاةَ الدُّنْيَا عَلَى الْآخِرَةِ وَيَصُدُّونَ عَنْ سَبِيلِ اللَّهِ وَيَبْغُونَهَا عِوَجًا ۝

أُولَٰئِكَ فِي ضَلَالٍ بَعِيدٍ ۝

الَّذِينَ يَسْتَحِبُّونَ ؛ جو محبوب رکھتے ہیں ، پسند کرتے ہیں - ترجیح دیتے ہیں - الْحَيَاةَ الدُّنْيَا ؛ دنیوی زندگی کو - عَلَى الْآخِرَةِ ؛ آخرت پر ، صرف اتنا ہی نہیں کہ وہ خود بے راہ ہیں بلکہ - وَيَصُدُّونَ عَنْ سَبِيلِ اللَّهِ ؛ اور دوسروں کو بھی راہِ خدا

سے روکتے ہیں اور کیا کرتے ہیں؟ وَيَنْفُوتُهَا عَوْجًا؛ اور اس میں کجی اور ٹیڑھا پن چاہتے ہیں، پیدا کرتے ہیں اور قسم قسم کے شبہات اور اعتراضات کرتے ہیں۔ اُولَئِكَ فِي ضَلَالٍ بَعِيدٍ؛ یہ لوگ دُور دراز، لمبی چوڑی گمراہی میں پڑے ہوئے ہیں اور ان کی گمراہی کا سلسلہ کبھی ختم ہی نہیں ہوتا۔

ترجمہ:- یہ کافر لوگ دنیوی زندگی کو آخرت کی زندگی پر ترجیح دیتے ہیں اور لوگوں کو راہِ خدا سے روکتے ہیں اور اس میں کجی (اور بے راہی) پیدا کرتے ہیں۔ یہ لوگ تو بڑی دور کی گمراہی میں ہیں۔

وَمَا أَرْسَلْنَا مِنْ رَّسُولٍ إِلَّا بِلِسَانٍ قَوْمِهِ لِيُبَيِّنَ لَهُمْ

فَيُضِلُّ اللَّهُ مَنْ يَشَاءُ وَيَهْدِي مَنْ يَشَاءُ وَهُوَ الْعَزِيزُ الْحَكِيمُ ①

وَمَا أَرْسَلْنَا مِنْ رَّسُولٍ؛ اور ہم نے نہیں بھیجا کسی پیغمبر کو۔ کسی رسول کو۔ إِلَّا بِلِسَانٍ قَوْمِهِ؛ مگر اس کی قوم کی زبان میں کیونکہ وہی مخاطبِ اول ہیں، بلا واسطہ گفتگو انھیں سے ہوتی ہے۔ پھر تبلیغ کرنا، مذہب کی اشاعت کرنا علماء کا کام ہے۔ لِيُبَيِّنَ لَهُمْ؛ تاکہ ان کو بیان کر دے، صاف صاف بتا دے۔ یعنی پیغمبر کا کام صرف تبلیغ ہے۔ فَيُضِلُّ اللَّهُ مَنْ يَشَاءُ؛ اور اللہ جس کو چاہتا ہے ہدایت نہیں کرتا، جس کی طبیعت میں، حقیقت میں، فطرت میں، عین ثابتہ میں، خباثت ہے اس کو گمراہی میں سے نہ نکالنا عینِ حکمت ہے۔ وَيَهْدِي مَنْ يَشَاءُ؛ اور جس کو چاہتا ہے، ہدایت کرتا ہے۔ وَهُوَ الْعَزِيزُ الْحَكِيمُ؛ اور وہ عزت و حکمت والا ہے اور قوی ہے، زبردست ہے۔ جو کچھ کرتا ہے اقتضائے مقام کے مطابق کرتا ہے۔ رات کو رات اور دن کو دن دکھاتا ہے۔ جس پر حکمتِ الہی کھلتی ہے، اس کے دل کو راحت ہے۔

ترجمہ:- اور ہم نے کوئی رسول نہیں بھیجا مگر اس کی قوم کی زبان میں تاکہ انھیں (احکامِ الہی) بیان کرے۔ پھر خدا جس کو چاہتا ہے ہدایت نہیں کرتا اور جس کو چاہتا ہے ہدایت کرتا ہے اور وہی ہے عزت و حکمت والا۔

وَلَقَدْ أَرْسَلْنَا مُوسَىٰ بِآيَاتِنَا أَنْ أَخْرِجْ قَوْمَكَ مِنَ الظُّلُمَاتِ إِلَى النُّورِ

وَذَكَرَهُمْ بِآيَةِ اللَّهِ أَنْ فِي ذَلِكَ لَآيَاتٍ لِكُلِّ صَبَّارٍ شَكُورٍ ②

وَلَقَدْ أَرْسَلْنَا؛ اور ہم نے بھیجا۔ مُوسَىٰ؛ موسیٰ کو۔ بِآيَاتِنَا؛ ہماری آیتوں کے ساتھ۔ أَنْ أَخْرِجْ قَوْمَكَ؛ کہ تم اپنی قوم کو نکالو۔ مِنَ الظُّلُمَاتِ إِلَى النُّورِ؛ ظلمتوں سے نور کی طرف، گمراہی سے ہدایت کی طرف۔ کیونکہ حق مذہب ایک رہتا ہے اور باطل مذہب ہزاروں ہوتے ہیں۔ لِهَذَا ظَلَمْتُمْ جَمْعَ اور نور واحد ہے۔ ظلم کے معنی ہیں منع۔ اندھیرے میں آدمی چلنے سے رکتا ہے اور نَارَ۔ يَنْوُرُ۔ نُورًا کے معنی ہیں پھیلنا، منتشر ہونا۔ وَذَكَرَهُمْ؛ اور ان کو یاد دلاؤ، ان کے سامنے ذکر کرو۔ اُنْھیں نصیحت کرو۔ بِآيَةِ اللَّهِ؛ زمانہ کے واقعات کو، اور اللہ کے عذاب و ثواب دینے کے زمانہ کو۔ یعنی ان کو

خدا کے چاہتا ہے ہدایت کرتا ہے اور جسے چاہتا ہے ہدایت نہیں کرتا

قیامت سے ڈراؤ، اس کی نعمت و نعمت بیان کرو۔ عالم میں جو تغیرات ہو رہے ہیں اور اسباب سے جو نتائج نکل رہے ہیں۔ ان پر ان لوگوں کو متوجہ کرو جو چیز کسی زمانہ یا کسی شخص سے یا کسی قوم سے خاص نہیں ہوتی۔ خدائے تعالیٰ اس کو اپنی طرف نسبت دیتا ہے کیونکہ وہ مسبب الاسباب ہے، علت العلل ہے۔ اِنَّ فِيْ ذٰلِكَ بے شک اس میں۔ لآیْتٍ؛ البتہ نشانیاں ہیں، عبرتیں ہیں۔ لِكُلِّ صَبَّارٍ شَكُوْرٍ؛ ہر صبر و شکر کرنے والے کے لئے۔ پہلے دل لگا کر برداشت کر کے، غور و فکر کرنا چاہیے اور جب اس کی حکمت اور حقیقت کھل جائے تو اس کی قدر اور شکر کرنا چاہیے۔

ترجمہ:- اور ہم نے موسیٰ کو اپنی آیتیں دے کر بھیجا تھا کہ اپنی قوم کو ظلمتوں سے نور کی طرف نکالو اور حکمِ خدا زمانہ میں جو تغیرات ہو رہے ہیں اس سے عبرت دلاؤ۔ اس میں ہر صابر و شاکر کے لئے نشانیاں ہیں، (عبرت ہے)۔

وَ اِذْ قَالَ مُوسٰى لِقَوْمِهٖ اذْكُرُوْا نِعْمَةَ اللّٰهِ عَلَيْكُمْ اِذْ اَنْجَاكُمْ

مِّنْ اٰلِ فِرْعَوْنَ يَسُوْمُوْنَكُمْ سُوْءَ الْعَذَابِ وَيُذَبِّحُوْنَ اَبْنَاءَكُمْ وَيَسْتَحْيُوْنَ نِسَاءَكُمْ

وَ فِيْ ذٰلِكَ بَلَاءٌ مِّنْ رَّبِّكُمْ عَظِيْمٌ ۝۶

وَ اِذْ قَالَ مُوسٰى؛ اور یاد کرو جب کہ موسیٰ نے کہا۔ لِقَوْمِهٖ؛ اپنی قوم سے۔ اذْكُرُوْا؛ یاد کرو، خیال رکھو، ذکر کرو۔ نِعْمَةَ اللّٰهِ عَلَيْكُمْ؛ اللہ کی نعمت کو جو تم کو دی گئی۔ اللہ کے انعام کو، اس کے احسان کو جو تم پر ہوا۔ اِذْ اَنْجَاكُمْ؛ جب اس نے تمہیں نجات دی، چھڑا لیا۔ مِنْ اٰلِ فِرْعَوْنَ؛ فرعون کے متعلقین کے ہاتھ سے، آلِ فرعون سے۔ وہ کیا کرتے تھے۔ يَسُوْمُوْنَكُمْ؛ تمہیں دیتے تھے، چکھاتے تھے۔ تم کو بتلا کرتے تھے، تم پر ڈالتے تھے۔ سُوْءَ الْعَذَابِ؛ عذاب کی سختی کو۔ سخت تکلیف کو۔ اور کیا کرتے تھے؟ وَيُذَبِّحُوْنَ؛ اور ذبح کرتے تھے، مار ڈالتے تھے۔ اَبْنَاءَكُمْ؛ تمہارے بیٹوں کو۔ وَيَسْتَحْيُوْنَ؛ اور زندہ رکھتے تھے۔ حیات پر رہنے دیتے تھے۔ نِسَاءَكُمْ؛ تمہاری عورتوں کو۔ وَ فِيْ ذٰلِكَ؛ اور اس میں۔ بَلَاءٌ؛ امتحان ہے، آزمائش ہے، ابتلا ہے۔ مِنْ رَّبِّكُمْ؛ تمہارے رب کی طرف سے۔ عَظِيْمٌ؛ بڑی بھاری۔

ترجمہ:- اور یاد کرو جب کہ موسیٰ نے کہا اپنی قوم سے یاد کرو اس انعام و احسان کو جو اللہ نے تم پر کیا۔ جب کہ تم کو آلِ فرعون سے نجات دی (متعلقینِ فرعون کے ہاتھ سے چھڑا لیا)۔ وہ تم کو سخت عذاب دیتے تھے اور تمہارے بچوں کو ذبح کرتے اور تمہاری عورتوں کو زندہ (باقی) رکھتے تھے اور اس میں تمہارے رب کی طرف سے بڑی آزمائش تھی۔

وَ اِذْ تَاٰذَنَ رَبُّكُمْ لِيَنْ شَكَرْتُمْ لَّا زِيْدُ لَكُمْ وَلٰكِنْ كَفَرْتُمْ اِنَّ عَذَابِيْ لَشَدِيْدٌ ۝۷

وَإِذْ تَأَذَّنَ ؛ اور جب کہ سنا دیا ، بتا دیا ، کانوں تک پہنچا دیا ۔ رَبُّكُمْ ؛ تمہارے رب نے ۔ لَعْنُ شُكْرُكُمْ ؛ اگر تم نے شکر کیا ، احسان مانا ، ہمارے دیئے کی قدر کی ، اس کو مناسب جگہ استعمال کیا ۔ لَا زِيْدَنَّكُمْ ؛ تو ضرور میں تم کو زیادہ دوں گا ۔ اور دوں گا ۔ وَلَعْنُ كُفْرُكُمْ ؛ اور اگر تم نے کفرانِ نعمت کیا ، ناشکری کی ، ناقدری کی ، مناسب جگہ استعمال نہیں کیا ۔ إِنَّ عَذَابِي ؛ بے شک میرا عذاب ۔ لَشَدِيدٌ ؛ ضرور شدید ہے ، سخت ہے ۔

ترجمہ :- اور یاد کرو جب کہ تمہارے رب نے سنا دیا تھا کہ اگر تم شکر کرو گے تو میں تمہیں اور دوں گا اور جو تم نے ناشکری کی تو میرا عذاب سخت ہے ۔

وَقَالَ مُوسَىٰ إِنَّ تَكْفُرُوا أَنْتُمْ وَمَنْ فِي الْأَرْضِ جَمِيعًا فَإِنَّ اللَّهَ لَغَنِيٌّ حَمِيدٌ ۝

وَقَالَ مُوسَىٰ ؛ اور موسیٰ نے کہا ۔ إِنَّ تَكْفُرُوا ؛ اگر تم کفر کرو ، نہ مانو ، انکار کرو ۔ أَنْتُمْ وَمَنْ فِي الْأَرْضِ جَمِيعًا ؛ تم اور وہ سب جو زمین میں ہیں ۔ فَإِنَّ اللَّهَ ؛ تو یقیناً اللہ ۔ لَغَنِيٌّ ؛ غنی ہے ، بے نیاز ہے ، بے پرواہ ہے ۔ حَمِيدٌ ؛ اور وہ قابلِ تعریف و حمد ہے ۔ اس کی ذاتی خوبیاں ہیں ۔ اس کو کسی اور کی کیا حاجت ہے ۔ کوئی مانے نہ مانے وہ بے شک خدا ہے ۔ ترجمہ :- اور موسیٰ نے کہا اگر تم اور وہ سب لوگ جو زمین میں ہیں کفر کرو (نہ مانو) تو بھی یقیناً اللہ غنی ہے قابلِ حمد و تعریف ہے ۔ (اس کو کسی کی حاجت نہیں ۔ وہ اچھا ہے ، ستودہ صفات والا ہے) ۔

الْمِّيَاتِكُمْ نَبِئُوا الَّذِينَ مِنْ قَبْلِكُمْ قَوْمِ نُوحٍ وَعَادٍ وَثَمُودَ وَالَّذِينَ مِنْ بَعْدِهِمْ

لَا يَعْلَمُهُمْ إِلَّا اللَّهُ جَاءَتْهُمْ رُسُلُهُمْ بِالْبَيِّنَاتِ فَرَدُّوا أَيْدِيَهُمْ فِي أَفْوَاهِهِمْ

وَقَالُوا إِنَّا كَفَرْنَا بِمَا أُرْسِلْتُمْ بِهِ وَإِنَّا لَفِي شَكٍّ مِمَّا تَدْعُونَنَا إِلَيْهِ مُرِيبٍ ۝

الْمِّيَاتِكُمْ ؛ کیا تمہارے پاس نہیں آئی ۔ نَبِئُوا الَّذِينَ ؛ خبر ان لوگوں کی ۔ اسی سے مبنی ہے ۔ مِنْ قَبْلِكُمْ ؛ تم سے پہلے ، تم سے قبل ۔ قَوْمِ نُوحٍ وَعَادٍ وَثَمُودَ ؛ نوح کی قوم اور قوم عاد و ثمود ۔ عاد و ثمود خود قومیں ہیں ۔ وَالَّذِينَ مِنْ بَعْدِهِمْ ؛ اور ان لوگوں کی خبر ، جو ان قوموں کے بعد ہوئے ہیں ۔ لَا يَعْلَمُهُمْ إِلَّا اللَّهُ ؛ اتنے بہت ہیں کہ ان کو خدا کے سوائے کوئی نہیں جانتا ۔ اللہ ہی کو ان کا علم ہے ۔ جَاءَتْهُمْ ؛ ان کے پاس آئے ۔ رُسُلُهُمْ ؛ پیغمبر لوگ ۔ ان کے پیغمبر ۔ بِالْبَيِّنَاتِ ؛ واضح دلائل کے ساتھ ۔ کھلی کھلی باتوں کے ساتھ ۔ فَرَدُّوا ؛ رد کر دیا ۔ أَيْدِيَهُمْ ؛ ان کے ہاتھوں کو ، اپنے ہاتھوں کو ۔ فَنِي أَفْوَاهِهِمْ ؛ ان کے منہ میں ۔ فَمِ اصْلٌ فِي فُؤَادِهِمْ ۔ اس کی جمع افواہ ہے ۔ اس کی تصغیر فؤانہ ہے ۔ اس حصہ آیت کے معنی تین ہو سکتے ہیں :

۱۔ منکروں نے اپنے ہاتھ، اپنے منہ میں ڈالے، گویا غیظ و غضب سے اپنے ہاتھ کاٹتے تھے جیسے عَضُوا عَلَیْكُمْ
الْأَنَامِلَ مِنَ الْغَيْظِ۔

۲۔ منکروں نے اپنے ہاتھ اپنے منہ پر رکھے۔ گویا خاموشی اختیار کرتے ہیں اور منہ سے ایک لفظ نہیں نکالتے۔

۳۔ منکر اپنے ہاتھ نبیوں کے منہ میں ڈالتے ہیں اور کچھ کہنے سے روکتے ہیں۔

وَقَالُوا؛ اور انھوں نے کہا۔ اِنَّا كَفَرْنَا؛ ہم نہیں جانتے۔ ہم صاف انکار کرتے ہیں۔ بِمَا أُرْسِلْتُمْ بِهِ؛ اس وحی سے جس کے ساتھ تم بھیجے گئے ہو، مرسل ہو، رسول بنائے گئے ہو۔ وَاِنَّا لَفِي شَكِّ؛ اور بے شک ہم کو شک ہے۔ ہم شک میں پڑے ہیں۔ مِمَّا تَدْعُونَنَا اِلَيْهِ؛ اس مذہب کے متعلق، توحید کے متعلق، اس وحی کے متعلق جس کی طرف تم ہم کو بلا تے ہو۔ مُرِيبٌ؛ شک بھی کیسا؟ ظاہر بے قرار کرنے والا، دور از اطمینان۔ خاطر جمعی سے کوسوں دور۔

ترجمہ:- کیا تمہارے پاس ان لوگوں کی خبر نہیں پہنچی، جو تم سے پہلے گزرے ہیں یعنی قوم نوح و عاد و ثمود اور وہ لوگ جو ان کے بعد ہوئے ہیں۔ ان کو (ان کی تعداد) تو صرف اللہ ہی جانتا ہے۔ ان کے پاس بہت سے پیغمبر واضح دلائل لے کر آئے مگر انھوں نے اپنے منہ پر اپنے ہاتھ رکھ لئے اور کہا (تو کیا کہا؟) تم جس مذہب کو لے کر آئے ہو ہم اس کو تسلیم نہیں کرتے۔ (ہم صاف صاف انکار کرتے ہیں) اور تم جس مذہب اور توحید کی طرف بلا تے ہو اس میں ہم کو شک ہے اور ہم کو بالکل اطمینان نہیں۔

قَالَتْ رُسُلُهُمْ اَفِی اللّٰهِ شَكٌّ فَاطِرِ السَّمٰوٰتِ وَالْاَرْضِ يَدْعُوْكُمْ لِيَغْفِرَ لَكُمْ مِّنْ ذُنُوْبِكُمْ

وَيُوْخِرْكُمْ اِلٰی اَجَلٍ مُّسَمًّى قَالُوْا اِنْ اَنْتُمْ اِلَّا بَشَرٌ مِّثْلُنَا

تُرِيْدُوْنَ اَنْ تَصُدُّوْنَا عَمَّا كَانَ يَعْبُدُ اٰبَاؤُنَا فَاتُّوْنَا بِسُلْطٰنٍ مُّبِيْنٍ ۝۱۰

قَالَتْ رُسُلُهُمْ؛ ان کے پیغمبروں نے کہا۔ اَفِی اللّٰهِ شَكٌّ؛ کیا تم کو اللہ میں، اس کے وجود میں شک و شبہ ہے، کسی قسم کی خلش ہے۔ فَاطِرِ السَّمٰوٰتِ وَالْاَرْضِ؛ جو آسمانوں اور زمین کا پیدا کرنے والا ہے۔ يَدْعُوْكُمْ؛ وہ تمہیں بلاتا ہے۔ لِيَغْفِرَ لَكُمْ مِّنْ ذُنُوْبِكُمْ؛ تاکہ تمہارے قصور بخش دے، تمہارے ذنوب کو اپنے دامنِ رحمت میں چھپائے۔ وَيُوْخِرْكُمْ؛ اور تاکہ تم کو مہلت دے اور تمہارے عذاب میں تاخیر کرے۔ اِلٰی اَجَلٍ مُّسَمًّى؛ ایک مدتِ معین تک۔ مقررہ وقت تک۔ قَالُوْا؛ لوگوں نے کہا۔ اِنْ اَنْتُمْ؛ نہیں ہو تم۔ اِلَّا بَشَرٌ؛ مگر آدمی۔ مِثْلُنَا؛ مثل ہمارے، ہمارے جیسے۔ تُرِيْدُوْنَ؛ تمہارا ارادہ ہے، تم چاہتے ہو۔ اَنْ تَصُدُّوْنَا؛ کہ ہم کو روکیں۔ عَمَّا كَانَ يَعْبُدُ اٰبَاؤُنَا؛ ان دیوتاؤں سے جن کی پرستش ہمارے باپ دادا کیا کرتے تھے۔ ہم ہرگز نہیں مانتے، نہ ان دیوتاؤں اور بتوں کو چھوڑتے ہیں۔ فَاتُّوْنَا بِسُلْطٰنٍ مُّبِيْنٍ؛ ہمارے پاس آؤ تو کوئی واضح دلیل کے ساتھ آؤ۔ کوئی روشن معجزہ لاؤ جس سے تمہیں غلبہ ہو جائے۔

ترجمہ :- ان کے پیغمبروں نے کہا کیا تمہیں آسمانوں اور زمین کے پیدا کرنے والے خدا میں شک ہے خدا تم کو اس لئے بلا تا ہے کہ تمہارے گناہ معاف کرے اور تم کو ایک مدتِ معین تک مہلت دے۔ لوگوں نے کہا تم تو ہماری ہی طرح انسان ہو۔ تم چاہتے ہو کہ جن دیوتاؤں کی پوجا ہمارے باپ دادا کیا کرتے تھے اس سے روکیں لہذا واضح اور غلبہ پیدا کرنے والی دلیل (یا معجزہ) لاؤ۔

قَالَتْ لَهُمْ رُسُلُهُمْ إِنْ نَحْنُ إِلَّا بَشَرٌ مِّثْلُكُمْ وَلَكِنَّ اللَّهَ يَمُنُّ عَلَىٰ مَنْ يَشَاءُ مِنْ عِبَادِهِ

وَمَا كَانَ لَنَا أَنْ نَأْتِيَكُمْ بِسُلْطٰنٍ إِلَّا بِإِذْنِ اللَّهِ وَعَلَىٰ اللَّهِ فَلْيَتَوَكَّلِ الْمُؤْمِنُونَ ⑩

قَالَتْ لَهُمْ رُسُلُهُمْ ؛ ان سے ان کے پیغمبروں نے کہا۔ إِنْ نَحْنُ إِلَّا بَشَرٌ مِّثْلُكُمْ ؛ نہیں ہیں مگر ہم تمہاری ہی طرح آدمی، بے شک ہم بھی بشر ہیں۔ خدائی کا دعویٰ نہیں کرتے۔ وَلَكِنَّ اللَّهَ يَمُنُّ ؛ مگر اللہ یمنُّ ؛ اور پیغمبری سے سرفراز کرتا ہے۔ عَلَىٰ مَنْ يَشَاءُ ؛ جس پر چاہے، اس کی مشیت میں جو ہو۔ مِنْ عِبَادِهِ ؛ اپنے بندوں میں سے۔ وَمَا كَانَ لَنَا ؛ ہمارا کام نہیں۔ أَنْ نَأْتِيَكُمْ ؛ کہ تمہارے پاس آئیں۔ بِسُلْطٰنٍ ؛ غلبہ بخش معجزہ لے کر۔ إِلَّا بِإِذْنِ اللَّهِ ؛ مگر خدا کے اذن و اجازت سے۔ وَعَلَىٰ اللَّهِ ؛ اور اللہ ہی پر۔ فَلْيَتَوَكَّلِ الْمُؤْمِنُونَ ؛ مومنوں کو توکل کرنا چاہیے، چاہیے کہ خدا پر بھروسہ رکھیں۔

ترجمہ :- ان سے ان کے رسولوں نے کہا کہ بے شک ہم تمہارے ہی جیسے انسان ہیں (آدمی ہیں)، مگر اللہ اپنے بندوں میں سے جس پر چاہتا ہے احسان کرتا ہے (ممنونیت کرتا ہے) اور یہ ہمارا کام نہیں کہ ہم تمہارے پاس بغیر خدا کے حکم کے کوئی معجزہ لائیں (کوئی غلبہ کی بات سنائیں) اور ایمانداروں کو چاہیے کہ اللہ پر بھروسہ رکھیں (اس پر توکل کریں)۔

وَمَا لَنَا أَلَّا نَتَوَكَّلَ عَلَىٰ اللَّهِ وَقَدْ هَدَانَا

وَلَنْصَبِرَنَّ عَلَىٰ مَا آذَيْتُمُونَا وَعَلَىٰ اللَّهِ فَلْيَتَوَكَّلِ الْمُتَوَكِّلُونَ ⑪

وَمَا لَنَا ؛ اور ہم سے کیونکر ممکن ہے۔ ہمارے لئے مناسب نہیں۔ أَلَّا نَتَوَكَّلَ ؛ کہ توکل نہ کریں۔ عَلَىٰ اللَّهِ ؛ اللہ پر۔ وَقَدْ هَدَانَا ؛ اور حالانکہ اس نے ہم کو ہدایت کی ہے، ہماری رہنمائی کی ہے، ہم کو بتا دیا ہے۔ سُبُلَنَا ؛ ہمارے راستے۔ حالانکہ خدا نے ہماری ہدایت کی سبیل بتادی۔ وَلَنْصَبِرَنَّ ؛ اور ہم ضرور صبر کریں گے۔ عَلَىٰ مَا آذَيْتُمُونَا ؛ تمہاری ایذا دہی پر، ان طریقوں پر جن پر تم ہم کو ایذا دیتے ہو۔ وَعَلَىٰ اللَّهِ ؛ اور اللہ ہی پر۔ فَلْيَتَوَكَّلِ ؛ چاہئے کہ توکل کریں، بھروسہ رکھیں۔ الْمُتَوَكِّلُونَ ؛ توکل کرنے والے۔ اعتماد اور بھروسہ رکھنے والے۔

ترجمہ :- اور ہمارے لئے مناسب نہیں کہ ہم اللہ پر توکل نہ کریں حالانکہ اس نے ہمارے راستوں کی ہدایت کردی ہے اور ہم ضرور تمہاری ایذا دہی پر صبر کریں گے اور توکل کرنے والوں کو خدا ہی پر توکل کرنا چاہئے۔

**وَقَالَ الَّذِينَ كَفَرُوا لِرُسُلِهِمْ لَنُخْرِجَنَّكُمْ مِّنْ أَرْضِنَا أَوْ لَتَعُوذُنَّ فِي مِلَّتِنَا
فَأَوْحَىٰ إِلَيْهِمْ رَبُّهُمْ لَنُهْلِكَنَّ الظَّالِمِينَ ﴿۱۳﴾**

وَقَالَ الَّذِينَ كَفَرُوا ؛ اور کافروں نے کہا۔ لِرُسُلِهِمْ ؛ اپنے رسولوں کو، پیغمبروں کو۔ لَنُخْرِجَنَّكُمْ ؛ ضرور ہم تم کو نکال دیں گے۔ مِّنْ أَرْضِنَا ؛ ہماری سرزمین سے ہمارے ملک سے۔ أَوْ لَتَعُوذُنَّ ؛ یا تم عود کرو، پلٹ آؤ۔ فِي مِلَّتِنَا ؛ ہمارے مذہب میں، ہماری ملت میں۔ فَأَوْحَىٰ إِلَيْهِمْ ؛ تو پیغمبروں کو وحی کی، اطلاع دی۔ رَبُّهُمْ ؛ ان کے رب نے۔ لَنُهْلِكَنَّ الظَّالِمِينَ ؛ ہم ضرور ظالموں کو ہلاک کر دیں گے۔ کافر لاجواب ہوئے تو ملک بدر کرنے کے لئے تیار ہوئے۔ مگر ہوا کیا؟ خود ہلاک ہوئے، برباد ہوئے۔

ترجمہ :- اور کافروں نے اپنے رسولوں سے کہا ہم تم کو اپنی سرزمین سے ضرور نکال دیں گے یا تم ہمارے مذہب و ملت میں عود کرو (چونکہ ایذا دہی کی انتہا ہوگئی لہذا) خدا نے ان (پیغمبروں) کو وحی کی کہ ہم ظالموں کو یقیناً ہلاک اور برباد کر دیں گے۔

وَلَنُسَكِّنَنَّكُمْ الْأَرْضَ مِنْ بَعْدِهِمْ ذَلِكُمْ لِمَنْ خَافَ مَقَامِي وَخَافَ وَعِيدِي ﴿۱۴﴾

وَلَنُسَكِّنَنَّكُمْ ؛ اور ہم ضرور تمہارا مسکن بنائیں گے، تم کو آباد کریں گے۔ الْأَرْضَ ؛ اسی سرزمین میں۔ مِنْ بَعْدِهِمْ ؛ ان کے بعد۔ ذَلِكُمْ ؛ یہ سب کس کے لئے ہے؟ لِمَنْ خَافَ مَقَامِي ؛ جو میرے مقام سے خوف کرے، میرے عظیم الشان مرتبہ سے ڈرے۔ وَخَافَ وَعِيدِي ؛ وَعِيدِي اصل میں وَعِيدِي ہے۔ میری وعید اور میرے وعدہ عذاب سے ڈرے۔

ترجمہ :- اور یقیناً ہم تم کو اس سرزمین میں ان کے بعد آباد کریں گے (اتاریں گے) یہ اس کے لئے ہے جس کے دل میں میرے رتبہ اور مقام کا خوف ہو اور میرے خبر عذاب سے ڈرے۔

وَاسْتَفْتَحُوا وَخَابَ كُلُّ جَبَّارٍ عَنِيدٍ ﴿۱۵﴾

وَاسْتَفْتَحُوا ؛ اور پیغمبروں نے دعائے فتح و نصرت کی۔ مشکلات کے کھلنے کو چاہا اور خدا نے اُن کی سُن لی اور منکرین پر غلبہ ہوا۔ وَخَابَ ؛ اور نامراد ہوا اور خائب و خاسر ہوا۔ كُلُّ جَبَّارٍ ؛ ہر سرکش، جبر و تعدی کرنے والا، متکبر۔ عَنِيدٍ ؛ ضدی۔

عداوت پر اڑا رہنے والا، ہٹ دھرم۔

ترجمہ :- اور پیغمبروں نے فتح و نصرت اور کامیابی کے لئے دُعائیں کیں اور سرکش، ہٹ دھرم منکرین ناکام رہے (نامراد رہے)۔

یہ تو صرف دنیا کا انجام تھا۔

مِنْ وَّرَائِهِ جَهَنَّمُ وَيُسْقَىٰ مِنْ مَّاءٍ صَدِيدٍ ۝۱۶

مِنْ وَّرَائِهِ ؛ اس کے پیچھے، اس کے سوا، اس کے بعد۔ جَهَنَّمُ ؛ دوزخ ہے۔ وَّرَاءَ کے معنی آگے پیچھے دونوں کے ہوتے ہیں۔ وَّرَىٰ - یَرَىٰ کے معنی ہیں ڈھانکنا خواہ وہ دوسرے کو ڈھانکے یا دوسرا اس کو ڈھانکے اسی طرح آگے پیچھے کے معنی نکلتے ہیں۔ وَيُسْقَىٰ ؛ اور پلایا جاتا ہے۔ مِنْ مَّاءٍ ؛ پانی سے۔ صَدِيدٌ ؛ پیپ جو چمڑے اور گوشت کے بیچ میں آجاتا ہے۔ گرم پانی۔ تلچھٹ۔

ترجمہ :- اس کے بعد جہنم ہے اور کھولتا اور متعفن پانی اس کو پلایا جائے گا۔

يَتَجَرَّعُهُ وَلَا يَكَادُ يُسِيغُهُ وَيَأْتِيهِ الْمَوْتُ مِنْ كُلِّ مَكَانٍ وَمَا هُوَ بِمَيِّتٍ

وَمِنْ وَّرَائِهِ عَذَابٌ غَلِيظٌ ۝۱۷

يَتَجَرَّعُهُ ؛ اس گرم پانی کو گھونٹ گھونٹ پینا چاہے گا۔ وَلَا يَكَادُ يُسِيغُهُ ؛ اور اس کو پچا نہ سکے گا، گلے سے آسانی سے اُتار نہ سکے گا۔ وَيَأْتِيهِ الْمَوْتُ ؛ اور اس کے پاس موت کی بھیانک صورت نظر آئے گی، موت اس کے پاس آجائے گی۔ مِنْ كُلِّ مَكَانٍ ؛ چو طرف سے، ہر جگہ سے۔ وَمَا هُوَ بِمَيِّتٍ ؛ اور وہ مرے گا نہیں کہ عذاب ختم ہو جائے۔ تکلیفات آخر ہو جائیں۔ وَمِنْ وَّرَائِهِ ؛ اور اس کے بعد یا اس کے سوائے۔ عَذَابٌ غَلِيظٌ ؛ سخت عذاب ہے۔

ترجمہ :- اس کھولتے پانی کو پی جانا چاہے گا مگر وہ پانی گلے سے نیچے نہ اُتر سکے گا اور ہر جگہ سے موت نظر آئے گی۔ مگر وہ مرے گا نہیں اور اس کے سوا سخت عذاب ہوگا۔

مَثَلُ الَّذِينَ كَفَرُوا بِرَبِّهِمْ أَعْمَالُهُمْ كَرَمَادٍ اشْتَدَّتْ بِهِ الرِّيحُ فِي يَوْمٍ عَاصِفٍ

لَا يَقْدِرُونَ بِهَا كَسْبًا عَلَىٰ شَيْءٍ ذَٰلِكَ هُوَ الضَّلَالُ الْبَعِيدُ ۝۱۸

مَثَلُ الَّذِينَ كَفَرُوا ؛ ان لوگوں کی مثال جو کفر کرتے ہیں۔ بِرَبِّهِمْ ؛ اپنے پروردگار سے، اس سے جس نے ان کو پالا پوسا۔ خبرداری کی، نگرانی کی، پرورش کی۔ أَعْمَالُهُمْ ؛ اُن کے اعمال کیسے ہیں۔ ان کے کام کا انجام کیا ہے۔ كَرَمَادٍ ؛

جیسے راکھ کا ایک ڈھیر ہے۔ اِشْتَدَّتْ بِهِ الرِّيحُ؛ اس راکھ کے تودے پر شدت سے ہوا بہی۔ پھر کس دن؟ فِی یَوْمٍ عَاصِفٍ؛ آندھی کے دن۔ جس دن سخت ہوائیں بہہ رہی تھیں۔ جھکڑ کے دن کہ راکھ کے تودے سے سب کچھ اڑا کر برباد ہو گیا۔ لَا یَقْدِرُونَ؛ ان لوگوں کو قدرت نہیں ہے۔ ان کے بس میں نہیں ہے۔ اُن کے ہاتھ میں نہ رہا۔ مِمَّا كَسَبُوا؛ ان اعمال میں سے۔ ان کاموں میں سے جو انھوں نے کیا اور کمایا تھا۔ عَلٰی شَيْءٍ؛ کچھ بھی۔ ذَلِكْ؛ یہ تو۔ هُوَ الضَّلَالُ الْبَعِيدُ؛ پرلے درجہ کی گمراہی ہے، سخت بے راہی ہے۔ عین ضلالت ہے۔ ذَلِكْ اور هُوَ سے مراد خدا سے کفر کرنا اور غلط طریقہ سے کام کرنا مراد ہے۔ ترجمہ:- ان لوگوں کی مثال جو اپنے پروردگار سے کفر کرتے ہیں (اپنے رب سے انکار کرتے ہیں) یہ ہے کہ ان کے اعمال کیا ہیں (تودہ خاک ہیں) خاکستر کا ڈھیر ہیں، جس پر آندھی کے دن سخت ہوائیں بہہ رہی ہیں اور جو کچھ انھوں نے کمایا تھا (حاصل کیا تھا)۔ اس میں سے کچھ بھی ان کے ہاتھ نہ آیا (کچھ بھی ان کے پاس نہ رہا)۔ یہ تو پرلے درجہ کی گمراہی ہے (بے راہی ہے)۔

الْمُتَرَانِ اللَّهُ خَلَقَ السَّمَوَاتِ وَالْأَرْضَ بِالْحَقِّ إِنَّ يَئْتِيَنَّكُم وَيَاتِ بِخَلْقٍ جَدِيدٍ ۝۱۹

اَلَمْ تَرَ؛ کیا تم نے دیکھا نہیں؟ کیا تمہیں معلوم نہیں۔ کیا تم نے اس پر غور و فکر نہیں کیا۔ کیا یہ بات تمہاری رائے میں نہیں آئی۔ اَنَّ اللّٰهَ خَلَقَ السَّمٰوٰتِ وَالْاَرْضَ؛ کہ اللہ نے آسمانوں اور زمین کو پیدا کیا۔ بِالْحَقِّ؛ حق کے ساتھ، مناسب طریقہ سے۔ جیسا ہونا چاہئے ویسے ہی۔ واقعہ کے مطابق۔ ہر چیز کے حسب اقتضا، اس کی قدرت صرف پیدا کرنے ہی پر منحصر نہ تھی۔ بلکہ ہر حال میں ہے۔ وہ جس طرح پیدا کرنے پر قادر تھا اسی طرح فنا کرنے پر بھی قادر ہے۔ اِنَّ يَّسَّئُنَا؛ اگر وہ چاہے۔ اس کی مشیت میں آجائے۔ يُذْهِبْكُمْ؛ تو تم کو دور کر دے، ہٹا دے۔ تم کو نیست و نابود کر دے۔ وَيَاتِ بِخَلْقٍ جَدِيدٍ؛ اور ایک نئی مخلوق لائے۔ فنا کرنا اور پھر پیدا کرنا، پہلے پیدا کرنے سے کچھ مشکل نہیں۔

ترجمہ:- کیا تمہیں معلوم نہیں کہ اللہ نے آسمانوں اور زمین کو مناسب طور سے اور برحق (اور بہ اقتضاء حکمت) پیدا کیا اور اب اگر چاہے تو تم کو نیست و نابود کر دے اور ایک نئی ہی مخلوق کو لائے۔

وَمَا ذَلِكْ عَلَى اللَّهِ بِعَزِيزٍ ۝۲۰

وَمَا ذَلِكْ؛ اور یہ نہیں ہے۔ عَلٰی اللّٰهِ؛ خدا پر۔ کچھ مشکل، دشوار۔

ترجمہ:- اور یہ خدا پر کچھ دشوار نہیں ہے۔

فائدہ:- ان آیتوں کو یعنی اِنَّ يَّسَّئُنَا سے بعزیز تک پڑھنے سے دفع وساوس و خطرات ہوتا ہے۔ اس کے ساتھ اَعُوذُ

بِاللّٰهِ مِنَ الشَّيْطٰنِ الرَّجِيْمِ پڑھنے سے اور زیادہ فائدہ ہے۔

وَبَرَزُوا لِلَّهِ جَمِيعًا فَقَالَ الضُّعَفَاءُ لِلَّذِينَ اسْتَكْبَرُوا اِنَّا لَنُكَلِّمُكُمْ تَبَعًا

فَهَلْ أَنْتُمْ مُّغْنُونَ عَنَّا مِنْ عَذَابِ اللَّهِ مِنْ شَيْءٍ قَالُوا لَوْ هَدَانَا اللَّهُ لَهَدَيْنَاكُمْ

سَوَاءٌ عَلَيْنَا أَجْرُنَا أَمْ صَبْرُنَا مَا لَنَا مِنَ مَحِيصٍ ۝۴

وَبَرَزُوا؛ اور نکل کھڑے ہوئے۔ لِلَّهِ؛ اللہ کے سامنے۔ جَمِيعًا؛ تمام، اکٹھا، سب۔ فَقَالَ الضُّعْفُؤَا؛ ضعیفوں، کمزوروں نے کہا۔ لِلَّذِينَ؛ ان لوگوں سے جو اپنے کو بڑے سمجھتے تھے، تکبر کرتے تھے۔ اِنَّا كُنَّا؛ بے شک ہم تھے۔ لَكُمْ تَبَعًا؛ تمہارے تابع، تمہاری چال پر چلنے والے، تمہارے قدم بہ قدم رہنے والے۔ فَهَلْ أَنْتُمْ؛ کیا تم ہو۔ مُّغْنُونَ عَنَّا؛ ہم کو نفع پہنچانے والے، ہمارے کام آنے والے، ہم کو بچانے والے۔ مِنْ عَذَابِ اللَّهِ؛ عذابِ الہی سے۔ مِنْ شَيْءٍ؛ کچھ۔ قَالُوا؛ ان تکبر پیشواؤں نے کہا۔ لَوْ هَدَانَا اللَّهُ؛ اگر اللہ ہم کو ہدایت کرتا، ہماری رہنمائی فرماتا، ہم کو راستہ پر لگاتا۔ لَهَدَيْنَاكُمْ؛ تو ہم بھی تمہاری ہدایت کرتے، تمہاری رہنمائی کرتے، تم کو سیدھے راستے پر لگاتے۔

واضح ہو کہ لوگوں کی عادت ہے کہ الزام لگانے کو کوئی نہیں ملتا تو خدا پر الزام لگاتے ہیں اور کہتے ہیں کہ جب خدا نے ہم کو راہِ راست پر نہیں لگایا تو اس میں ہمارا کیا قصور ہے کہ ہم نے تمہاری صحیح رہنمائی نہیں کی۔ ان کو سمجھنا چاہیے کہ خدائے تعالیٰ ہر ایک کو وہی دیتا ہے جو اس کی فطرت کا تقاضا ہے۔

خیال رکھنا چاہئے کہ ہر طبیعت، ہر حقیقت کو خدا وہی دیتا ہے جو اس کی فطرت کے مطابق ہے۔

قرآن میں ہے: فَلَا تَلْمُزْهُنِي وَلَا تُنْفِئْهُنَّ مِنْ عَذَابِي لَنْ يَغْفِرَ اللَّهُ لَهُنَّ؛ مجھے ملامت نہ کرو، میری شکایت نہ کرو۔ کرنا ہے تو خود کو ملامت کرو۔ یاد رکھو کہ علم تابعِ معلوم ہے نہ کہ معلوم تابعِ علم۔

سَوَاءٌ عَلَيْنَا؛ اب ہمارے لئے برابر ہے۔ أَجْرُنَا؛ چاہے ہم جزع فزع کریں، چاہے بے قرار رہیں، واویلا کریں۔ أَمْ صَبْرُنَا؛ یا ہم صبر کریں، برداشت کریں۔ مَا لَنَا مِنْ مَّحِيصٍ؛ اب ہمارے لئے کوئی گریز نہیں، کوئی پناہ نہیں، سب خدا کے سامنے حاضر ہیں۔

ترجمہ:- اور وہ سب دربارِ الہی میں حاضر ہوئے اور کمزوروں نے قویوں سے کہا ہم تو تمہارے تابع تھے (تم جو کہتے تھے ہم کرتے تھے، تمہارا کہا مانتے تھے) تو کیا آج تم عذابِ الہی سے ہم کو بچا سکتے ہو۔ (جو قوی اور پیشوا تھے انہوں نے) کہا خدا ہم کو ہدایت کرتا تو ہم بھی تم کو ہدایت کرتے۔ اب واویلا کرنا اور صبر کرنا دونوں برابر ہیں (چیننا، چلانا لا حاصل) اب ہمارے لئے کوئی گریز نہیں (کوئی ایسی جگہ نہیں کہ ہم بھاگ کر وہاں پناہ لیں)۔

وَقَالَ الشَّيْطَانُ لَمَّا قُضِيَ الْأَمْرُ إِنَّ اللَّهَ وَعَدَكُمْ وَعْدَ الْحَقِّ وَعَدْتُكُمْ فَأَخْلَفْتُكُمْ

وَمَا كَانَ لِي عَلَيْكُمْ مِنْ سُلْطٰنٍ اِلَّا اَنْ دَعَوْتُكُمْ فَاَسْتَجَبْتُمْ لِي

فَلَا تَلُومُوْنِي وَاَلُوْا اَنْفُسَكُمْ مَا اَنَا بِمُصْرِخِكُمْ وَمَا اَنْتُمْ بِمُصْرِخِيْ

اِنِّيْ كَفَرْتُ بِمَا اَشْرَكْتُمْوْنَ مِنْ قَبْلُ اِنَّ الظّٰلِمِيْنَ لَهُمْ عَذَابٌ اَلِيْمٌ ﴿۱۷﴾

وَقَالَ الشَّيْطٰنُ ؛ اور شیطان نے کہا۔ لَمَّا قَضِيَ الْاَمْرُ ؛ جب پورا کر دیا گیا کام، جب تمام کاموں کا فیصلہ ہو چکا۔ جب جنتی جنت میں اور دوزخی دوزخ میں جا چکے۔ اِنَّ اللّٰهَ ؛ بے شک اللہ۔ وَعَدْتُمْ ؛ تم سے وعدہ کیا تھا۔ وَعَدَ الْحَقُّ ؛ سچا وعدہ، واقعہ کے مطابق، ثابت، اٹل۔ وَوَعَدْتُمْ ؛ اور میں نے تم سے وعدہ کیا۔ فَاَخْلَفْتُمْ ؛ پھر میں نے اتنا ضرور کیا کہ وعدہ خلافی کی۔ وَمَا كَانَ لِيْ عَلَيْكُمْ ؛ اور نہ تھا میرا تم پر۔ مِنْ سُلْطٰنٍ ؛ کوئی غلبہ، کوئی تسلط۔ تم میرے ہاتھ میں مجبور و عاجز نہ تھے۔ اِلَّا اَنْ دَعَوْتُكُمْ ؛ مگر یہ کہ میں نے تمہیں بلایا۔ فَاَسْتَجَبْتُمْ لِيْ ؛ پھر تم نے اس کو قبول کر لیا، میری بات مان لی۔ جب کہ میں نے تمہیں مجبور نہیں کیا تھا اور تم نے اپنی خوشی سے، اپنے ارادے سے، اپنی خواہش سے اس کو مان لیا اور قبول کر لیا تھا۔ فَلَا تَلُومُوْنِي ؛ لہذا مجھے تم ملامت نہ کرو۔ لَامٌ۔ يَلُومُ۔ لَوْمًا ؛ ملامت کرنا، بُرا بھلا کہنا۔ وَلُومًا اَنْفُسَكُمْ ؛ اور اپنے آپ کو اور اپنے نفسوں کو ملامت کرو۔ مَا اَنَا بِمُصْرِخِكُمْ ؛ میں تمہاری فریادری نہیں کر سکتا۔ صَرَخٌ۔ يَصْرِخُ، صَرَخًا۔ وَصَرِيخًا ؛ داد فریاد کرنا۔ چیخنا۔ پلہلانا۔ صَارِخٌ ؛ فریاد کرنے والا۔ مُصْرِخٌ۔ فریادرس، فریادرسن کر حاضر حاضر کہنے والا۔ مدد کو آنے والا۔ صَرِيخٌ۔ فریاد کرنے والا اور فریاد پر مدد کو دوڑنے والا ہر دو پر حاوی ہے۔ دیکھو میں بھی تو آفت میں مبتلا ہوں۔ وَمَا اَنْتُمْ بِمُصْرِخِيْ ؛ اور تم بھی تو میری فریادری نہیں کر سکتے۔ اِنِّيْ كَفَرْتُ ؛ میں نے بھی انکار کیا اور برا ہی سمجھا۔ بِمَا اَشْرَكْتُمْوْنَ مِنْ قَبْلُ ؛ جو تم نے مجھے اس سے پہلے خدا کا شریک بنایا۔ خدا سے کسی کو شریک بنانے کو میں کب اچھا سمجھتا تھا۔ شیطان اور اس کے پیروؤں کے متعلق اللہ تعالیٰ فرماتا ہے۔ اِنَّ الظّٰلِمِيْنَ ؛ بے شک ظالم۔ لَهُمْ عَذَابٌ اَلِيْمٌ ؛ ان کے لئے ہے المناک، دردناک، دکھ دینے والا عذاب۔

ترجمہ :- جب پورا فیصلہ اور ہونے کے تمام کام ہو چکے تو شیطان نے کہا بے شک اللہ نے سچا وعدہ فرمایا تھا اور میں نے بھی تم سے ایک وعدہ کیا تھا۔ ہاں! میں نے وعدہ خلافی تو کی مگر میرا تم پر کچھ زور نہ تھا۔ (کوئی تسلط نہ تھا) تم میرے ہاتھ میں مجبور نہ تھے۔ مگر ہاں! میں نے تمہیں بلایا اور تم نے مجھے مان لیا۔ (اب مجھے کیا ملامت کرتے ہو)۔ مجھے ہرگز ملامت نہ کرو، اپنے آپ کو ملامت کرو (مجھے کیا روتے ہو اپنے آپ کو روؤ)۔ میں تمہاری فریاد کو نہیں پہنچ سکتا نہ تم میری فریاد کو پہنچ سکتے ہو۔ میں تو پہلے ہی سے انکار کر رہا تھا اور تمہارے خدا کا شریک بنانے کا مخالف ہی تھا۔ (ساری بحث مباحثہ بے کار۔ لعنت ملامت بے فائدہ) یقیناً ظالموں کے لئے المناک عذاب ہے۔

یہ تو منکرین، ناخدا پرستوں کا حال تھا۔ ذرا اچھوں کا حال بھی سنو۔ خدا پرستوں کا انجام بھی ملاحظہ ہو۔

وَادْخُلِ الَّذِينَ آمَنُوا وَعَمِلُوا الصَّالِحَاتِ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا

بِإِذْنِ رَبِّهِمْ تَحِيَّتُهُمْ فِيهَا سَلَامٌ ﴿۱۷﴾

وَادْخُلِ الَّذِينَ آمَنُوا؛ اور داخل کر دیئے گئے وہ لوگ جو ایمان لائے تھے۔ وَعَمِلُوا الصَّالِحَاتِ؛ اور نیک عمل کئے۔ دیکھو! خدائے تعالیٰ عمل صالح پر کس قدر زور دیتا ہے۔ جہاں ایمان اہم ہے وہاں عمل صالح بھی اہم ہے۔ وہ درخت کیا فائدہ پہنچا سکتا ہے جس کے نہ پھول ہیں نہ پھل۔ افسوس آج کل نام مسلمانوں کے ہیں مگر کام مسلمانوں کے نہیں۔ خیر اچھوں کو ملے گا کیا؟ جَنَّتٍ؛ جنتیں۔ تمہارا علم و عمل تمہارے لئے باغ بن جائے گا، اور سدا بہار باغ بنے گا۔ تَجْرِي مِنْ تَحْتِهَا الْأَنْهَارُ؛ اس کے نیچے نیچے نہریں بہتی ہوں گی۔ وہ باغ ہمیشہ سرسبز و شاداب رہے گا۔ یہ باغ عارضی اور چند روزہ نہیں۔ خَالِدِينَ فِيهَا؛ اس میں ہمیشہ رہیں گے۔ تم کو خلود اور دوام نصیب ہوگا۔ بِإِذْنِ رَبِّهِمْ؛ ان کے رب، ان کے پروردگار کے اذن و اجازت سے۔ کیا وہ نمستے یا گڈ مارنگ کہیں گے۔ نہیں۔ تَحِيَّتُهُمْ؛ ان کا سلام، ان کی دُعا کی زندگی۔ وہ ”جیتے رہو“ کے عوض۔ فِيهَا؛ جنت میں کہیں گے۔ سَلَامٌ؛ تم پر سلام ہو، تم ہمیشہ سلامت رہو، تم کو سلامتی نصیب ہو اور بڑی سلامتی نصیب ہو۔

ترجمہ:- اور ایماندار اور عمل صالح کرنے والے مختلف جنتوں میں داخل کئے جائیں گے۔ نہریں ان کے نیچے نیچے بہتی ہوں گی اور بِإِذْنِ رَبِّهِمْ اس جنت میں ہمیشہ کے لئے رہیں گے۔ جنت میں (ان کی ملاقات کے وقت) ان کی یہ دُعا ہوگی سَلَامٌ (تم زندہ سلامت رہو)۔

أَلَمْ تَرَ كَيْفَ ضَرَبَ اللَّهُ مَثَلًا كَلِمَةً طَيِّبَةً كَشَجَرَةٍ

طَيِّبَةٍ أَصْلُهَا ثَابِتٌ وَفَرْعُهَا فِي السَّمَاءِ ﴿۱۸﴾

اس سے پہلے اچھوں کا بھی ذکر آیا اور بُروں کا بھی۔ اب ایمان اور کفر کی ایک مثال دیتا ہے۔ أَلَمْ تَرَ؛ کیا تمہیں معلوم نہیں؟ کیا تم نے نہیں دیکھا۔ کیا تم نے کچھ غور و فکر نہیں کیا۔ كَيْفَ ضَرَبَ اللَّهُ مَثَلًا؛ اللہ نے کیسی مثال بیان کی۔ كَلِمَةً طَيِّبَةً؛ اچھی بات کی۔ کلمہ طیبہ کی۔ ایمان اور عمل کی۔ كَشَجَرَةٍ طَيِّبَةٍ؛ ایک اچھا خاصا ہرا بھرا درخت۔ أَصْلُهَا ثَابِتٌ؛ اس کی جڑ جمی ہوئی ہے، مضبوط ہے۔ وَفَرْعُهَا فِي السَّمَاءِ؛ اور اس کی ڈالیاں، اس کی شاخیں نہایت بلند ہیں، آسمان میں ہیں۔

ترجمہ:- کیا تمہیں معلوم نہیں کہ اللہ نے اچھی بات (یعنی ایمان) کی کیسی مثال دی ہے۔ (ایمان) ایک اچھا درخت ہے جس کی جڑ مضبوط ہے اور جس کی ڈالیاں آسمان میں ہیں۔

تَوْتِيْ اُكْلَهَا كُلَّ حِيْنَ بِاِذْنِ رَبِّهَا وَيَضْرِبُ اللّٰهُ الْاَمْثَالَ لِلنّٰسِ لَعَلَّهُمْ يَتَذَكَّرُوْنَ ﴿۱۵﴾

ایمان کے ساتھ عملِ صالح کی کیا مثال ہے؟ وہی ایمان کافی ہوتا ہے جس کے ساتھ عملِ صالح بھی ہو۔ تَوْتِيْ - اُكْلَهَا؛ وہ اپنے پھل دیتا ہے۔ ایمان کے ساتھ عملِ صالح کے پھل بھی لگے ہیں۔ كُلَّ حِيْنَ؛ ہر وقت۔ بِاِذْنِ رَبِّهَا؛ اپنے رب کے حکم سے۔ وَيَضْرِبُ اللّٰهُ الْاَمْثَالَ؛ اور اللہ مثالیں دیتا ہے، مثالیں دے دے کر سمجھاتا ہے۔ لِلنّٰسِ؛ لوگوں کو۔ لَعَلَّهُمْ؛ تاکہ وہ۔ شائد کہ وہ لوگ۔ يَتَذَكَّرُوْنَ؛ نصیحت پکڑیں، ان کو یاد دہانی ہو جائے۔

ترجمہ:- وہ اپنے رب کے حکم سے ہر وقت اپنا پھل دیتا ہے اور اللہ لوگوں کو مثالیں دیتا ہے تاکہ وہ نصیحت پکڑیں (ان کو یاد دہانی ہو جائے)۔

وَمَثَلُ كَلِمَةٍ خَبِيْثَةٍ كَشَجَرَةٍ خَبِيْثَةٍ اُجْتُثَّتْ مِنْ فَوْقِ الْاَرْضِ مَا لَهَا مِنْ قَرَارٍ ﴿۱۶﴾

کفر، اعمالِ بد کی مثال کیسی ہے؟ وَمَثَلُ كَلِمَةٍ خَبِيْثَةٍ؛ اور خبیث اور گندی بات کی مثال ایسی ہے جیسی۔ كَشَجَرَةٍ خَبِيْثَةٍ؛ گندے درخت کی۔ اُجْتُثَّتْ؛ اُكْثِرَ لِيَا گیا۔ مِنْ فَوْقِ الْاَرْضِ؛ زمین پر سے۔ مَا لَهَا مِنْ قَرَارٍ؛ وہ زمین میں قائم نہیں، اس کا ٹھاؤ ٹھکانہ کچھ نہیں۔

ترجمہ:- اور بری بات کی مثال ایسی ہے، جیسے بُرا درخت جو زمین سے اُکھاڑ لیا جائے جس کا کچھ ٹھکانا نہیں (قرار نہیں)۔

يُثَبِّتُ اللّٰهُ الَّذِيْنَ اٰمَنُوْا بِالْقَوْلِ الثّٰبِتِ فِي الْحَيٰوةِ الدُّنْيَا وَفِي الْاٰخِرَةِ

وَيُضِلُّ اللّٰهُ الظّٰلِمِيْنَ وَيَفْعَلُ اللّٰهُ مَا يَشَآءُ ﴿۱۷﴾

يُثَبِّتُ اللّٰهُ الَّذِيْنَ اٰمَنُوْا؛ اللہ ایمان داروں کو ثابت قدم رکھتا ہے، ان کو برقرار رکھا ہے۔ بِالْقَوْلِ الثّٰبِتِ؛ ثابت، صحیح بات اور مضبوط قول کے ساتھ۔ فِي الْحَيٰوةِ الدُّنْيَا وَفِي الْاٰخِرَةِ؛ دنیا اور آخرت دونوں زندگیوں میں۔ ان کی دنیا بھی اچھی ان کی آخرت بھی اچھی۔ وَيُضِلُّ اللّٰهُ الظّٰلِمِيْنَ؛ اور اللہ ظالموں کو بے راہ ہی رکھتا ہے، اُن کے حصہ میں گمراہی ہے۔ جس کی فطرت بری ہو، اس کو کچھ ہدایت نہیں ہوتی۔ وَيَفْعَلُ اللّٰهُ مَا يَشَآءُ؛ اور اللہ جو چاہتا ہے کرتا ہے۔ منکرین کو گمراہ ہی رکھنا چاہتا ہے۔

ترجمہ:- اللہ ایمان داروں کو ثابت قدم رکھتا ہے، یقینی بات اور مضبوط قول کے ساتھ، دنیا اور آخرت دونوں کی زندگی میں اور ظالموں کو گمراہ ہی رکھتا ہے اور اللہ جو چاہتا ہے، کرتا ہے۔

الْمُتَرَلِّي الَّذِيْنَ بَدَّلُوْا نِعْمَتَ اللّٰهِ كُفْرًا وَّ اَحَلُّوْا قَوْمَهُمْ دَارَ الْبَوَارِ ﴿۱۸﴾

اَلَمْ تَرَ ؛ کیا تم نے نہیں دیکھا؟ کیا تمہیں معلوم نہیں؟ اِلَى الَّذِيْنَ ؛ ان لوگوں کا حال جنہوں نے - بَدَلُوا نِعْمَتَ اللّٰهِ ؛ اللہ کی نعمت کو بدل دیا - كُفْرًا ؛ کفر سے ، ایمان کی جگہ کفر نے لی - وَاَحْلَوْا ؛ اور اُتارا - مَحَلَّ - اُتْر نے اور رہنے کی جگہ - حُلُول - اُتْرنا - قَوْمَهُمْ ؛ اپنی قوم کو - دَاذَابُوْا ؛ ہلاکی کی جگہ - اپنی قوم کو تباہی کے گڑھے میں ڈھکیلا ، اُتارا - ترجمہ :- کیا تمہیں ان لوگوں کا حال معلوم نہیں کہ اللہ کی دی ہوئی نعمت (ایمان) کو کفر سے بدل دیا اور اپنی قوم کو ہلاکی کے مقام میں اُتار دیا - وہ ہلاکت کا مقام کیا ہے؟

جَهَنَّمَ يَصْلَوْنَهَا وَيُسَّ الْقَرَارُ ﴿۲۹﴾

جَهَنَّمَ ؛ دارالبوار یعنی جہنم میں اُتار دیا - يَصْلَوْنَهَا ؛ ان کی قوم دوزخ میں داخل ہوگی - وَيُسَّ ؛ اور بُرا ہے - الْقَرَارُ ؛ ٹھہرنا - اور ان کے ٹھہرنے کی جگہ کیا بُری ہے - ترجمہ :- (انہوں نے اپنی قوم کو دارالبوار یعنی) جہنم میں (اُتارا) اور وہ اس میں (دوزخ میں) داخل ہوں گے اور ان کا کیا بُرا ٹھکانا ہے -

وَجَعَلُوا لِلّٰهِ اَنْدَادًا لِّيُضِلُّوْا عَنْ سَبِيْلِهِ قُلْ تَمَتُّوْا فَاِنَّ مَصِيْرَكُمْ اِلَى النَّارِ ﴿۳۰﴾

وَجَعَلُوا ؛ اور کیا - مَانَا - لِلّٰهِ ؛ اللہ کے لئے - اَنْدَادًا ؛ ہمسر - جوڑ والے ، انہوں نے دوسروں کو خدا کا شریک بنایا - اَنْدَادًا - جمع نَدٌّ - ہمسر - لِيُضِلُّوْا ؛ کہ گمراہ کریں ، بہکائیں ، گمراہی اور ضلالت میں ڈالیں - پھیر کر - عَنْ سَبِيْلِهِ ؛ اس کے راستہ سے - قُلْ ؛ پیغمبر! تم کہو - تَمَتُّوْا ؛ چند روز مزے اُڑالو - کچھ تمتع حاصل کرلو - فَاِنَّ مَصِيْرَكُمْ ؛ پس تمہارا انجام ، تمہارا مرجع ، تمہاری بازگشت - اِلَى النَّارِ ؛ دوزخ کی طرف ہے - تم نذر آتش ہونے والے ہو - ترجمہ :- ان لوگوں نے دوسروں کو خدا کا ہمسر مانا کہ لوگوں کو اس کے راستہ سے بھٹکائیں - اچھا تم کہہ دو! چند روز مزے اُڑالو - تمہارا انجام تو دوزخ کی طرف ہے -

قُلْ لِعِبَادِيَ الَّذِينَ اٰمَنُوا يَقِيْمُوا الصَّلٰوةَ وَيُنْفِقُوْا مِمَّا رَزَقْنٰهُمْ سِرًّا وَعَلٰنِيَةً مِّنْ قَبْلِ اَنْ يَّآتِيَ يَوْمٌ لَا بَيْعُ فِيْهِ وَلَا خِلْءٌ ﴿۳۱﴾

قُلْ ؛ اے پیغمبر! تم کہہ دو - لِعِبَادِيَ ؛ میرے بندوں کو - اَلَّذِيْنَ اٰمَنُوْا ؛ جو ایمان رکھتے ہیں - میرے ایمان دار بندوں سے کہہ دو - يُقِيْمُوا الصَّلٰوةَ ؛ کہ پابندی سے ، دُرستی سے نماز پڑھیں - وَيُنْفِقُوْا ؛ اور صرف کریں ، خرچ کریں - مِمَّا رَزَقْنٰهُمْ ؛ اس سے جو ہم نے ان کو دیا ہے - سِرًّا وَعَلٰنِيَةً ؛ پوشیدہ اور ظاہر - مِّنْ قَبْلِ اَنْ يَّآتِيَ ؛ اس سے قبل کہ

آجائے۔ یَوْمٌ؛ ایسا دن۔ لَا یَبِیْعُ فِیْهِ؛ جس میں بیع و شری نہیں، لیکن دین نہیں کہ کچھ اپنا دے کر اپنی جان چھڑالیں۔ وَلَا خِلَلٌ؛ اور نہ دوستی۔ اس دن کوئی شخص کسی کے کام نہیں آتا۔

ترجمہ:- (پیغمبر!) تم ان میرے بندوں سے کہہ دو جو ایمان لائے کہ پابندی اور درستی سے نماز پڑھیں، اور پوشیدہ اور ظاہر، ہم نے جو کچھ انھیں دے رکھا ہے، اس میں سے کچھ (راہِ خدا میں) صرف کریں اس سے پہلے کہ وہ دن آجائے جس میں نہ لین دین ہے نہ دوستی (ہی کسی کے کام آسکتی ہے)۔

اللَّهُ الَّذِي خَلَقَ السَّمَوَاتِ وَالْأَرْضَ وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَكُمْ

وَسَخَّرَ لَكُمُ الْفُلْكَ لِتَجْرِيَ فِي الْبَحْرِ بِأَمْرِهِ وَسَخَّرَ لَكُمُ الْأَنْهَارَ

اللَّهُ الَّذِي؛ اللہ تو وہ ہے جس نے۔ خَلَقَ السَّمَوَاتِ وَالْأَرْضَ؛ آسمانوں اور زمین کو پیدا کیا۔ وَأَنْزَلَ؛ اور اتارا، نازل کیا۔ مِنَ السَّمَاءِ؛ آسمان سے، اُبر سے، اوپر سے۔ مَاءً۔ پانی۔ فَأَخْرَجَ بِهِ؛ پھر اس پانی سے نکالا، پیدا کیا۔ مِنَ الثَّمَرَاتِ؛ پھلوں کی قسم سے، میووں کی جنس سے۔ رِزْقًا لَكُمْ؛ تمہارے لئے رزق، کھانے کی چیز۔ وَسَخَّرَ لَكُمْ؛ اور تمہارا مطیع بنایا، تمہارے لئے کارآمد بنایا، تمہاری خدمت میں لگایا۔ الْفُلْكَ؛ کشتی کو۔ یہ لفظ واحد جمع دونوں پر صادق آتا ہے۔ یہ جنس نہیں ہے۔ لِتَجْرِيَ فِي الْبَحْرِ؛ کہ بحر میں جاری ہو۔ سَمْنَدِرٍ میں چلے۔ بِأَمْرِهِ؛ اس کے حکم سے، اس کے امر سے۔ وَسَخَّرَ لَكُمْ الْأَنْهَارَ؛ اور نہروں اور دریاؤں کو بھی تمہارے لئے کارآمد بنایا، مطیع و مسخر بنایا۔

ترجمہ:- اللہ تو وہ ہے جس نے آسمانوں اور زمین کو پیدا کیا اور آسمان سے پانی برسایا پھر اس سے تمہارے کھانے کے لئے ثمرات (اور پھل، میوے) پیدا کئے۔ کشتیوں کو بھی تمہارے لئے مسخر کیا۔ (تمہارے تحت حکومت کیا) کہ بحکمِ خدا سمندر میں چلیں اور نہروں کو بھی تمہارے لئے مسخر اور کارآمد بنایا۔

وَسَخَّرَ لَكُمْ الشَّمْسَ وَالْقَمَرَ دَائِبِينَ وَسَخَّرَ لَكُمُ اللَّيْلَ وَالنَّهَارَ

وَسَخَّرَ لَكُمْ الشَّمْسَ وَالْقَمَرَ؛ اور تمہارے لئے مسخر کیا، فرماں بردار کیا، کارآمد کیا، کام پر لگایا۔ شمس و قمر کو۔ دَائِبِينَ؛ دَائِبٌ - يَذَّابُ - ذَابًا - چلتا رہا۔ ہمیشہ رہا۔ سخت کوشش کی۔ أَذَابٌ - يَذَّابُ - بھی آیا ہے۔ یعنی چاند سورج اپنی گردش میں لگے ہوئے ہیں۔ ان کے ہاتھ میں کچھ ہوتا، صاحبِ قدرت و ارادہ ہوتے تو یوں بے اختیار برسرِ کار نہ رہتے۔ وَسَخَّرَ لَكُمْ اللَّيْلَ وَالنَّهَارَ؛ اور رات دن کو بھی تمہارے لئے کارآمد بنایا اور تمہارے لئے نفع بخش بنایا۔

ترجمہ:- اور شمس و قمر کو تمہارا مسخر کر دیا کہ وہ برابر (ایک قانون کے مطابق) گردش پر رہیں (چلتے ہی چلے جائیں) اور رات دن کو تمہاری خدمت میں لگایا (تمہارے لئے کارآمد بنایا۔ تمہارا خدمت گزار بنایا۔ تمہارے لئے رام کیا)۔

وَاتَّكُم مِّنْ كُلِّ مَآسَأَلْتُمُوهُ وَإِن تَعُدُّوا نِعْمَتَ اللَّهِ لَا تَحْصُوهَا إِنَّ الْإِنْسَانَ لَظَلُومٌ كَفَّارٌ ۝۴

وَاتَّكُم ؛ اور تمہیں دیا۔ مِّنْ كُلِّ مَآسَأَلْتُمُوهُ ؛ تم جو کچھ مانگتے ہو، اس میں سے تمہارے ہر قسم کے مقاصد کو۔ وَإِن تَعُدُّوا نِعْمَتَ اللَّهِ ؛ اور اگر تم اللہ کی نعمتوں کا شمار کرو، کتنا چاہو۔ لَا تَحْصُوهَا ؛ تو کن نہ سکو گے۔ حَصَىٰ - کنکری۔ تسبیحیں وغیرہ بننے سے پہلے کنکریوں اور بیجوں پر گنتے تھے۔ إِنَّ الْإِنْسَانَ ؛ بے شک انسان۔ لَظَلُومٌ ؛ بڑا ہی ظالم ہے۔ ظَالِمٌ کا مبالغہ ظَلُومٌ ہے۔ كَفَّارٌ ؛ بڑا ہی ناشکر، ناقدر۔ كَافِرٌ کا مبالغہ كَفَّارٌ۔

ترجمہ :- اور تم جن جن چیزوں کا سوال کرتے تھے ان میں سے تم کو اللہ نے دیا۔ (تمہاری آرزوئیں بر لائیں تمہاری خواہشات پوری کیں) اور اگر اللہ کی نعمتوں کو تم شمار کرنا چاہو تو شمار نہ کر سکو گے۔ یقیناً انسان بڑا ہی ظالم بڑا ہی ناشکر گزار ہے (خدا کی دی ہوئی بے شمار نعمتوں کی کچھ قدر نہیں کرتا)۔

وَإِذْ قَالَ إِبْرَاهِيمُ رَبِّ اجْعَلْ هَذَا الْبَلَدَ آمِنًا وَاجْنُبْنِي وَبَنِيَّ أَنْ نَعْبُدَ الْأَصْنَامَ ۝۵

وَإِذْ قَالَ ؛ اور یاد کرو جب کہ کہا وَاذْ سے پہلے اذْکُرُوا مقدر ہوتا ہے۔ إِبْرَاهِيمُ ؛ ابراہیم نے۔ انھوں نے کیا کہا؟ رَبِّ ؛ اے میرے رب! اے میرے پروردگار! اجْعَلْ ؛ کر دے۔ هَذَا الْبَلَدَ ؛ اس شہر کو، اس سے مُرَاد مکہ شریف ہے۔ آمِنًا ؛ پُر امن۔ وَاجْنُبْنِي ؛ اور مجھے کنارہ کش رکھ، مجھے بچا۔ جَنْبٌ - پہلو۔ وَبَنِيَّ ؛ اور میرے بچوں کو۔ بَنِينَ کو یا مے متکلم کی طرف اضافت کی گئی اور اضافت سے نون گر گیا اور یا (ی) میں مدغم ہو گئی۔ أَنْ نَعْبُدَ الْأَصْنَامَ ؛ کہ پوجیں ہم بتوں کو، کہ ہم بت پرستی کریں۔ ترجمہ :- اور یاد کرو جب کہ ابراہیم نے کہا۔ اے میرے رب! تو اس شہر کو پُر امن بنا اور مجھے اور میری اولاد کو بت پرستی سے بچا۔

اس آیت سے یہ نہیں نکلتا کہ بنی ابراہیم میں کوئی بت پرستی نہ کریں۔ بلکہ لِئَلَّا تُكْفِرَ حُكْمٌ كَلْبٍ۔ توحید آل ابراہیم کا خاصہ ہے۔ یہودی، عیسائی یہ بھی ابراہیم علیہ السلام کی اولاد سے ہیں۔ ہندوؤں اور دوسری قوموں کے لحاظ سے دیکھو تو پھر بھی موحد ہیں۔ اس زمانہ میں تو توحید مسلمانوں کا حصہ ہے۔ اس واسطے ہر مسلمان مِلَّتِ ابراہیم پر رہتا ہے۔ نہایت افسوس کی بات ہے کہ مسلمان، توحید جن کا خاصہ تھا، ان میں سے بعض نادان زسوکی، شیخ صدو، لال بیگ کی، کالی دیوی کی اور دیگر بہت سے شیاطین اور جن کی پرستش کرنے لگے ہیں۔ سخت افسوس کا مقام ہے کہ بعض جاہل مسلمان بھانامتی کا سحر بھی کرتے ہیں، جو نہایت غلیظ، ناپاک اور شیاطین پرستی پر مبنی ہے۔

صاحبو! غیر مسلموں میں کیا تبلیغ کرو گے۔ اس وقت تو مسلمانوں میں تبلیغ کرنے کی ضرورت ہے۔ مادہ پرستی، شیطان پرستی، نفس پرستی، کیا کیا پرستیاں ہیں۔ کیا خدا ہمارا دشمن ہے؟ کہ کافروں کو ہم پر غالب کر رہا ہے۔ إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ ؛ خدا کسی کو اس وقت تک خراب نہیں کرتا جب تک کہ وہ خود اپنے آپ کو خراب نہ کر لیں۔

رَبِّ انَّهُنَّ أَضَلُّنَ كَثِيرًا مِّنَ النَّاسِ فَمَنْ تَبِعَنِ فَإِنَّهُ مِنِّي ۝۶

وَمَنْ عَصَانِي فَإِنَّكَ غَفُورٌ رَحِيمٌ ۝

رَبِّ اے میرے پروردگار! اِنَّهِنَّ ؛ بے شک وہ اصنام یعنی بت - اَضَلَّنَ ؛ گمراہ کر دیا ہے - كَثِيرًا مِّنَ النَّاسِ ؛ بہت سے لوگوں کو - فَمَنْ تَبِعَنِي ؛ پس جو میرے تابع ہیں ، جو میری چال پر چلتے ہیں ، میرے کہے کے مطابق کام کرتے ہیں - فَاِنَّهُ مِنِّي ؛ تو وہ مجھ سے ہیں - ہم سید ہیں ، شیخ ہیں ، پیرزادے ہیں کہنے سے کیا ہوتا ہے ؟ جب ان کی پیروی نہیں کی جاتی ، ان کی اتباع ہی نہیں ہوتی تو بڑوں سے نسبت رکھنے سے کیا فائدہ ؟ آخر اس نسبت پاک پر کچھ تو دلیل ہو - کیا چیز دلیل ہو سکتی ہے ؟ صرف تمہارے اعمال - وَمَنْ عَصَانِي ؛ اور جس نے میرا عصیان کیا ، نافرمانی کی ، اور میرا کہا نہ سنا - اب تو جو چاہے کر - فَاِنَّكَ غَفُورٌ رَحِيمٌ ؛ بے شک تو غفور رحیم ہے - تو ہی مغفرت اور رحم کرنے والا ہے - تو ہی ان کو اعمال صالح کی ، اچھے کام کرنے کی توفیق دینے والا ہے -

ذرا ابراہیم علیہ السلام کے فرمانے پر غور کرو - ابراہیم علیہ السلام نے یہ نہیں فرمایا کہ جو میری نافرمانی کرے اس کو نیست و نابود کر دے - بلکہ فرمایا کہ تو غفور رحیم ہے - آج کل مولوی نکلے ہیں ، ہر چھوٹی بات پر مسلمانوں کو کافر اور مشرک کہتے ہیں - یہ لوگ دراصل اللہ تعالیٰ کو غفور رحیم ہی نہیں سمجھتے -

ترجمہ :- (ابراہیم نے کہا) اے میرے رب ! ان بتوں نے بہت سے لوگوں کو گمراہ کیا ہے - پس جو لوگ میری اتباع کریں (میری پیروی کریں) تو وہ مجھ سے ہیں اور جو میری نافرمانی کریں (تو ان کا مختار ہے جو چاہے کر سکتا ہے) مگر تو غفور رحیم ہے (تجھ سے سب کو بڑی نیک امیدیں ہیں) -

رَبَّنَا إِنِّي أَسْكَنْتُ مِنْ ذُرِّيَّتِي بُوَادٍ غَيْرِ ذِي زَرْعٍ عِنْدَ بَيْتِكَ الْمُحَرَّمِ رَبَّنَا لِيُقِيمُوا الصَّلَاةَ فَاجْعَلْ أَفِيدَةً مِّنَ النَّاسِ تَهْوِي إِلَيْهِمْ وَأَرْزُقْهُمْ مِّنَ الثَّمَرَاتِ لَعَلَّهُمْ يَشْكُرُونَ ۝

رَبَّنَا ؛ اے ہمارے رب ! اِنِّي اَسْكَنْتُ ؛ میں نے سکونت پذیر کیا ہے ، اُتارا ہے ، آباد کیا ہے - مِنْ ذُرِّيَّتِي ؛ میری بعض اولاد کو - ذُرٌّ - يَذُرُّ - نکلنا ، پھیلنا - منتشر ہونا - بُوَادٍ ؛ ایک وادی میں ، پہاڑوں کے بیچ ہیں - غَيْرِ ذِي زَرْعٍ ؛ جہاں زراعت نہیں ہوتی ، کھیتی باڑی نہیں ہوتی - عِنْدَ ؛ پاس - بَيْتِكَ ؛ تیرا گھر - اَلْمُحَرَّمِ ؛ باعزت ، باحرمت - رَبَّنَا ؛ اے ہمارے رب ! یہاں ہم کو خدا نے کیوں اُتارا ؟ لِيُقِيمُوا الصَّلَاةَ ؛ تاکہ پابندی اور درستی سے نماز پڑھا کریں - فَاجْعَلْ ؛ پھر تو کر دے - أَفِيدَةً ؛ دلوں کو - جَمْعُ فَوَادٍ - مِّنَ النَّاسِ ؛ لوگوں کے - یعنی تو لوگوں کے دلوں کو اس طرح کر دے کہ - تَهْوِي إِلَيْهِمْ ؛ مکہ کے رہنے والے کی طرف مائل ہوں - گرے جائیں - وَأَرْزُقْهُمْ مِّنَ الثَّمَرَاتِ ؛ اور دے ان کو ثمرے اور پھلوں سے - میووں سے - یعنی ان کے کھانے پینے کا بھی انتظام کر دے - لَعَلَّهُمْ يَشْكُرُونَ ؛ تاکہ وہ شکر کریں ، عطایائے الہی کی قدر کریں ، خدا کے دیئے کو مانیں -

ترجمہ :- (یا اللہ ! پروردگار!) اے ہمارے رب ! میں نے اپنی اولاد میں سے بعض کو ایسی جگہ بسایا ہے

جس میں زراعت نہیں ہوتی جو تیرے باحرمیت گھر (یعنی کعبۃ اللہ شریف) کے پاس ہے۔ اے ہمارے رب! تاکہ وہ پابندی اور دُستی سے نماز قائم رکھیں۔ لہذا تو بھی لوگوں کے دلوں کو ان کی طرف مائل کر دے۔ ان کے کھانے پینے کے لئے پھل عطا کرتا کہ وہ تیرا شکر ادا کرتے رہیں۔

صاحبو! مکہ شریف ایک پہاڑی مقام ہے، نہ کھیتی ہے نہ باڑی۔ وہاں کعبۃ اللہ شریف ہے جو تمام روئے زمین کا قبلہ ہے۔ لاکھوں آدمی حج کرنے آتے ہیں۔ نہ رسد کا انتظام ہے، نہ ریل ہے نہ بسیں ہیں۔ مگر خدا ہے کہ اپنے فضل و کرم سے سب کے کھانے پینے کا انتظام کرتا ہے۔ کسی قسم کی تکلیف نہیں۔ عرفات کے میدان میں دن میں لاکھوں حاجی جمع ہیں اور رات کو دیکھو تو ایک آدمی نہیں۔ خدائے تعالیٰ کا کیا انتظام ہے۔

اب مکہ شریف میں اور دیگر ان مقامات میں کھانے پینے کا پورا پورا انتظام ہے۔ اچھے سے اچھا کھانا ملتا ہے۔ ہندوستان میں تاج پوشی کا جلسہ ہوا اور وہ بھی دار السلطنت دہلی میں۔ تمام چیزیں مہنگی ہو گئیں۔ کوئی کام وقت پر نہیں ہو رہا تھا۔ چوریوں کی کچھ کمی نہ تھی۔ ایک ایک مکان کا کرایہ اتنا ہو گیا تھا کہ کسی حاجی نے مکہ شریف میں نہ دیا ہوگا۔ دہلی میں ہر قسم کی تکلیف پہنچی اور سب آمنًا صدقنا۔ کسی کی زبان پر شکایت کا ایک لفظ نہیں۔ مکہ شریف میں باوجود اس بے سرو سامانی کے اور ذرائع حمل و نقل کی دشواری کے اس تاج پوشی کے زمانہ کی سی تکلیف ہرگز نہیں ہوتی۔

افسوس بعض بدنصیب ایسے بھی ہیں کہ حج کر کے آتے ہیں اور زبان شکایت کھولتے ہیں۔ ان لوگوں کے لئے کسی شاعر نے لکھا ہے۔
حجاج آرہے ہیں بڑی دھوم دھام سے ایماں لپٹ کے رہ گیا بیت الحرام سے
ایک دوسرا شاعر کہتا ہے۔ گراب کے پھرے شیخ جی کعبہ کے سفر سے تو جانو پھرے شیخ جی اللہ کے گھر سے
لَا حَوْلَ وَلَا قُوَّةَ إِلَّا بِاللَّهِ - اللَّهُمَّ ارْضِنَا وَارْضَ عَنَّا -

رَبَّنَا إِنَّكَ تَعْلَمُ مَا نُخْفِي وَمَا نُعْلِنُ وَمَا يَخْفَىٰ عَلَى اللَّهِ مِنْ شَيْءٍ فِي الْأَرْضِ وَلَا فِي السَّمَاءِ ۝

رَبَّنَا؛ اے ہمارے رب! إِنَّكَ تَعْلَمُ؛ بے شک تو جانتا ہے، تُو تو جانتا ہی ہے۔ مَا نُخْفِي؛ جو ہم چھپاتے ہیں، مخفی رکھتے ہیں۔ خفیہ طور سے کرتے ہیں۔ وَمَا نُعْلِنُ؛ اور جو بالاعلان کرتے ہیں، علانیہ کرتے ہیں، کھلم کھلا کرتے ہیں۔ وَمَا يَخْفَىٰ عَلَى اللَّهِ؛ اور خدا سے مخفی نہیں، اللہ سے چھپی ہوئی نہیں۔ مِنْ شَيْءٍ؛ کوئی شے۔ ”مِنْ“ زائد ہے۔ اس سے زور پیدا ہوتا ہے۔ يَخْفَىٰ کا فاعل ہے۔ گویا کہ مَا يَخْفَىٰ شَيْءٌ ہے۔ فِي الْأَرْضِ؛ زمین میں۔ وَلَا فِي السَّمَاءِ؛ اور نہ آسمان میں۔ ترجمہ:- خدا یا! تو خوب جانتا ہے (تجھے علم ہے) جو ہم مخفی رکھیں یا ظاہر کریں (ہمارا کھلا چھپا تو سب جانتا ہے) اور زمین و آسمان میں جو بھی چیز ہو وہ اللہ سے مخفی نہیں۔

الْحَمْدُ لِلَّهِ الَّذِي وَهَبَ لِي عَلَى الْكِبَرِ إِسْمَاعِيلَ وَإِسْحَاقَ إِنَّ رَبِّي لَسَمِيعُ الدُّعَاءِ ۝

الْحَمْدُ لِلَّهِ؛ خدا کا شکر ہے، تعریف اُسی کی ہے۔ الَّذِي؛ جس نے۔ وَهَبَ لِي؛ مجھے دیا، بہہ کیا۔ عَلَى الْكِبَرِ؛ بڑھاپے کے زمانہ میں۔ إِسْمَاعِيلَ وَ إِسْحَاقَ؛ دو بیٹے اسمعیل و اسحاق۔ إِنَّ رَبِّي؛ بے شک میرا رب، میرا پروردگار! لَسَمِيعُ

الدُّعَاءِ ؛ ضرور دُعاء کو سماعت فرمانے والا ہے ، اور میری التجاء کو سننے والا ہے ۔

ترجمہ :- خدا کا شکر ہے کہ اس نے (میرے) بڑھاپے میں مجھے اسماعیل و اسحاق کو دیا ۔ میرا رب دُعاء کو ضرور سماعت فرمانے والا ہے ۔

رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي رَبَّنَا وَتَقَبَّلْ دُعَاءِ ①

رَبِّ اجْعَلْنِي ؛ خدایا مجھے بنادے ۔ مُقِيمَ الصَّلَاةِ ؛ اچھی طرح نماز پڑھنے والا ، اس کا پابند ۔ وَمِنْ ذُرِّيَّتِي ؛ اور میری ذریت اور اولاد سے ۔

دیکھو ! اپنے ساتھ نماز کی پابندی کی خاطر اپنی اولاد کے لئے بھی دُعا فرماتے ہیں اور ہم ہیں کہ اولاد کو کچھ بھی تاکید نہیں کرتے ۔ سات برس کی عمر سے نماز کی تاکید کرنی چاہیے ۔ جب بچہ دس برس کا ہو جائے تو نماز نہ پڑھنے پر اس کو مارنا چاہیے ۔ ایک نماز ہر قسم کی برائیوں سے روکتی ہے ۔ رَبَّنَا وَتَقَبَّلْ دُعَاءِ ؛ اے ہمارے رب ! تو میری دُعا قبول کر لے ۔ دُعاءِ اصل میں دُعائی تھا ۔ ترجمہ :- اے میرے رب ! تو مجھے توفیق عطا کر کہ اچھی طرح سے اور پابندی سے نماز پڑھوں ۔ میری اولاد کو بھی (ایسی ہی توفیق عطا کر) ۔ اے ہمارے رب ! میری دُعا قبول فرما ۔

رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ ②

رَبَّنَا اغْفِرْ لِي ؛ اے ہمارے رب ! اغْفِرْ لِي ؛ میری مغفرت کر ۔ مجھے بخش دے ، میری خطا پوشی کر ۔ وَلِوَالِدَيَّ ؛ اور میرے ماں باپ کو بھی ۔ وَالِدَيْنِ کی ، یائے متکلم کی طرف اضافت کی گئی ۔ وَلِلْمُؤْمِنِينَ ؛ اور تمام مسلمانوں کو ، ایمانداروں کو ۔ يَوْمَ يَقُومُ الْحِسَابُ ؛ جس دن حساب قائم ہوگا ، محاسبہ ہوگا ، جرائم کے تحقیقات ہوں گے ۔ ترجمہ :- اے ہمارے رب ! قیامت کے دن مجھے ، میرے ماں باپ کو اور تمام ایمان داروں کو بخش دے (ان کی مغفرت فرما) ۔

صاحبو ! رسول اللہ ﷺ کے متعلق اللہ تعالیٰ فرماتا ہے ۔ وَتَقَلُّبِكَ فِي السَّجْدَيْنِ ۔ (سورہ شعراء آخری رکوع آیت ۲۱۹) ساجدین سے مراد خدا پرست لوگ ہیں ۔ لہذا آدم علیہ السلام سے لے کر رسول خدا ﷺ تک جتنے آبا و اجداد گزرے ہیں سب خدا پرست تھے ۔ اب رہ گیا آزر بت تراش ، وہ حضرت ابراہیم علیہ السلام کا چچا تھا ، باپ نہ تھا اور وَتَقَلُّبِكَ فِي السَّجْدَيْنِ میں شامل نہ تھا ۔ عربی زبان میں چچا کو بھی باپ کہہ دیتے ہیں ۔ حضرت عباسؓ سے متعلق رسول خدا ﷺ نے فرمایا : هَذَا مِنْ بَقِيَّةِ آبَائِي ۔ (یہ میرے باپ دادا کا بقیہ ہیں) ۔

وَلَا تَحْسَبَنَّ اللَّهَ غَافِلًا عَمَّا يَعْمَلُ الظَّالِمُونَ ۗ إِنَّمَا يُؤَخِّرُهُمْ لِيَوْمٍ تَشْخَصُ فِيهِ الْأَبْصَارُ ③

وَلَا تَحْسَبَنَّ اللَّهَ ؛ اور ہرگز گمان نہ کرو کہ اللہ ۔ غَافِلًا ؛ غافل ، بے خبر ۔ عَمَّا يَعْمَلُ الظَّالِمُونَ ؛ ان کاموں سے کہ یہ ظالم کرتے ہیں ۔ إِنَّمَا يُؤَخِّرُهُمْ ؛ وہ صرف تاخیر کرتا ہے ، ان کو ڈھیل دیتا ہے ، پیچھے ڈالتا ہے ۔ لِيَوْمٍ ؛

اس دن کے لئے - تَشَخَّصُ فِيهِ الْاَبْصَارُ ؛ کہ کھلی کی کھلی رہ جائیں گی اس میں آنکھیں - شَخَصَ - يَشَخَصُ - شَخَصًا - بلند ہونا - شَخَصَ الْبَصْرُ ؛ آنکھ کھلی رہ گئی، جھپکی تک نہیں -

ترجمہ :- اور اللہ کو ہرگز غافل نہ سمجھو ان اعمال سے کہ یہ ظالم کرتے ہیں - وہ صرف ڈھیل دیتا ہے اس دن کے لئے کہ آنکھیں کھلی کی کھلی رہ جائیں گی (دَم نکل جائے گا یا سخت پریشانی کی وجہ سے ٹلگلی بندھی کی بندھی رہ جائے گی) -

مُهْطِعِينَ مُقْنِعِي رُءُوسِهِمْ لَا يَرْتَدُّ إِلَيْهِمْ طَرْفُهُمْ وَأَفْئِدَتُهُمْ هَوَاءٌ ۝۱۰

مُهْطِعِينَ ؛ خوف سے ڈرتے ہیں، بھاگے چلے جا رہے ہیں - هَطَعَ - وَاهْطَعَ - کسی طرف آنکھ جمائے دوڑنا - خوف سے دوڑنا - مُقْنِعِي رُءُوسِهِمْ ؛ اپنے سر اٹھائے ہوئے - قِنَاعٌ - تھوڑی چیز پر راضی ہونا - قُنُوعٌ - سوال کرنا - أَقْنَعَ رَأْسَهُ - اپنا سر اٹھایا - قِنَاعٌ - وہ کپڑا جس سے سر ڈھانکا جاتا ہے - لَا يَرْتَدُّ إِلَيْهِمْ ؛ ان کی طرف واپس نہیں آتی، رد نہیں ہوتی - طَرْفُهُمْ ؛ ان کی نگاہ، ان کی آنکھ - وَأَفْئِدَتُهُمْ ؛ اور ان کے دل - هَوَاءٌ ؛ ہوا ایک لطیف چیز ہے جس کو سب جانتے ہیں اور کوئی نہیں دیکھتا - لہذا اس کے معنی مختلف لوگوں نے مختلف کئے ہیں - بعض نے لکھا ہے خالی - کیونکہ کوئی چیز نظر نہیں آتی اور بعض کہتے ہیں کمزور اور بعضوں نے اس کے معنی بدحواس لئے ہیں اور بعض کہتے ہیں بے سکت - بہر حال ان کے دل ضعیف اور بے قوت رہیں گے - ان میں کچھ ہمت و قوت نہ رہے گی -

ترجمہ :- لوگ سر اٹھائے بھاگے جا رہے ہوں گے - ان کی نگاہ ان کی طرف لوٹ نہ سکے گی - ان کے دل خالی بے قوت ہوں گے -

وَأَنْذِرِ النَّاسَ يَوْمَ يَأْتِيهِمُ الْعَذَابُ فَيَقُولُ الَّذِينَ ظَلَمُوا رَبَّنَا أَخْرِنَا إِلَىٰ أَجَلٍ قَرِيبٍ ۝۱۱

ثُمَّ جَبَّ دَعْوَتَكَ وَنَتَّبِعِ الرَّسُولَ أُولَٰئِكَ كُونُوا أَقْسَمْتُمْ مِّنْ قَبْلِ مَا لَكُم مِّنْ زَوَالٍ ۝۱۲

وَأَنْذِرِ النَّاسَ ؛ اور اے پیغمبر! لوگوں کو ڈراؤ - يَوْمَ يَأْتِيهِمُ الْعَذَابُ ؛ جس دن آئے گا ان کے پاس عذاب - فَيَقُولُ الَّذِينَ ظَلَمُوا ؛ پس وہ لوگ کہیں گے جنہوں نے ظلم کیا، اپنے آپ کو تباہ کیا، اپنے ہاتھوں اپنے کو بگاڑا - رَبَّنَا ؛ اے ہمارے رب! أَخْرِنَا ؛ ہم کو مہلت دے، عذاب سے ہٹادے - إِلَىٰ أَجَلٍ قَرِيبٍ ؛ ایک تھوڑی سی اور قریب کی مدت کے لئے - أَجَلٌ ؛ وقت معین - نَجِبْ دَعْوَتَكَ ؛ ہم تیری دعوت کو قبول کریں گے، تیرے احکام کو مان لیں گے - وَنَتَّبِعِ الرَّسُولَ ؛ اور ہم رسولوں کی اتباع کریں گے - ان کا کہا مانیں گے، ان کی چال پر چلیں گے - أُولَٰئِكَ كُونُوا أَقْسَمْتُمْ ؛ کیا تم نے قسمیں نہیں کھائی تھیں - مِنْ قَبْلُ ؛ اس سے پہلے - اصل میں مِنْ قَبْلِ هَذَا ہے - مضافِ إِلَيْهِ مراد ہے - مگر لفظاً مذکور نہیں وہ قسم کھا کر کیا کہتے تھے؟ مَا لَكُمْ مِنْ زَوَالٍ ؛ نہیں ہے تمہارے لئے زوال میں سے کچھ بھی - یعنی اب تمہاری حالت میں کسی قسم کا تغیر و تبدل نہیں ہو سکتا ہے -

ترجمہ :- اور (پیغمبر!) تم، لوگوں کو اس دن سے ڈراؤ جس دن اُن کے پاس عذاب آئے گا تو ظالم کہیں گے کہ خدایا! ہم کو تھوڑی مہلت دے ہم تیرے احکام کو قبول کریں گے پیغمبروں کی اتباع کریں گے۔ (خدائے تعالیٰ فرمائے گا) کیا تم پہلے قسمیں نہ کھایا کرتے تھے کہ تم پر زوال نہیں۔ (اب تمہاری حالت میں کسی قسم کا تغیر و تبدل نہ ہوگا)۔

وَسَكَنْتُمْ فِي مَسْكَنِ الَّذِينَ ظَلَمُوا أَنْفُسَهُمْ وَتَبَيَّنَ لَكُمْ

كَيْفَ فَعَلْنَا بِهِمْ وَضَرَبْنَا لَكُمْ الْأَمْثَالَ ﴿۱۵﴾

وَسَكَنْتُمْ ؛ اور تم سکونت پذیر ہوئے، آباد ہو گئے، بس گئے۔ فِي مَسْكَنِ الَّذِينَ ظَلَمُوا ؛ جگہوں میں، گھروں میں، مقامات میں، ان لوگوں کے جنھوں نے ظلم کیا۔ أَنْفُسَهُمْ ؛ خود اپنے پر۔ خدا کا کیا بگاڑتے۔ اپنے آپ کو نقصان پہنچایا، تباہ کیا۔ وَتَبَيَّنَ لَكُمْ ؛ اور تمہیں معلوم ہو گیا ہے، تم پر کھل گیا ہے۔ كَيْفَ فَعَلْنَا بِهِمْ ؛ ہم نے ان کے ساتھ کیا کیا، کیسا کیا۔ وَضَرَبْنَا ؛ اور ہم نے بیان کیا۔ لَكُمْ الْأَمْثَالَ ؛ مثالوں کو۔ ہم نے تمہارے لئے مثالیں بیان کیں، تمثیلات دیئے۔ ترجمہ :- اور تم ان لوگوں کے مقامات میں آباد ہوئے جنھوں نے اپنے آپ پر ظلم کیا (خود کو تباہ کیا)۔ اور تمہیں معلوم ہے کہ ہم نے ان کے ساتھ کیا کیا (کیسا کیا) اور تمہارے لئے مثالیں بیان کیں، (گزشتہ زمانہ میں جو کچھ ہوا اس کو تمہارے سامنے دہرایا)۔

وَقَدْ مَكَرُوا مَكْرَهُمْ وَعِنْدَ اللَّهِ مَكْرُهُمْ وَإِنْ كَانَ مَكْرُهُمْ لِتَزُولَ مِنْهُ الْجِبَالُ ﴿۱۶﴾

وَقَدْ مَكَرُوا مَكْرَهُمْ ؛ اور انھوں نے اپنا مکر کیا، تدبیر کی، چال چلی۔ وَعِنْدَ اللَّهِ مَكْرُهُمْ ؛ اور اللہ کے پاس ان کا مکر ہے۔ اس کو سب معلوم ہے۔ اس کے اختیار میں ہے۔ وَإِنْ كَانَ مَكْرُهُمْ ؛ اگرچہ کہ اُن کا مکر ایسا ہے۔ لِتَزُولَ مِنْهُ الْجِبَالُ ؛ کہ اس سے پہاڑ ٹل جائیں، کوہ زائل ہو جائیں۔ جِبَالُ جَبَلٍ کی جمع ہے۔ ترجمہ :- اور انھوں نے اپنا مکر کیا اور اللہ کے علم میں ان کی مکاری ہے۔ (وہ ان کے مکر سے واقف ہے اور وہ سب اس کے دستِ قدرت میں ہیں)۔ اگرچہ کہ ان کا مکر اتنا (بڑا) ہے کہ اس سے پہاڑ ٹل جائیں۔

فَلَا تَحْسَبَنَّ اللَّهَ مُخْلِفاً وَعِدَ رَسُولُهُ إِنَّ اللَّهَ عَزِيزٌ ذُو انْتِقَامٍ ﴿۱۷﴾

فَلَا تَحْسَبَنَّ اللَّهَ ؛ پھر تم اللہ کو یہ خیال نہ کرو، گمان نہ کرو۔ کہ وہ۔ مُخْلِفاً وَعِدَهُ ؛ اپنے وعدے کا خلاف کرنے والا ہے۔ وعدہ خلافی فرمائے گا۔ رُسُلُهُ ؛ اپنے رسولوں سے۔ إِنَّ اللَّهَ ؛ بے شک اللہ۔ عَزِيزٌ ؛ باعزت ہے، غالب ہے۔

ذُو انْتِقَامٍ ؛ انتقام لینے والا، سزا دینے والا ہے، ذُو - صاحب - وہ منتقم حقیقی ہے۔

ترجمہ :- پھر تم یہ خیال نہ کرو کہ اللہ اپنے رسولوں سے وعدہ فرما کر اس کا خلاف کرے گا۔ اللہ تو بڑی عزت والا (قوت والا) منتقم حقیقی ہے (ضرور سزا دے گا)۔

يَوْمَ تُبَدَّلُ الْأَرْضُ غَيْرَ الْأَرْضِ وَالسَّمَوَاتُ وَبَرَزُوا لِلَّهِ الْوَاحِدِ الْقَهَّارِ ﴿۱۰﴾

ان مکاروں سے کب انتقام لیا جائے گا۔

يَوْمَ تُبَدَّلُ الْأَرْضُ غَيْرَ الْأَرْضِ وَالسَّمَوَاتُ ؛ جس دن آسمان و زمین بدل جائیں گے، کچھ اور ہی ہو جائیں گے۔ وَبَرَزُوا لِلَّهِ ؛ اور اللہ کے سامنے پیش ہوں گے، نکل کھڑے ہوں گے۔ الْوَاحِدِ الْقَهَّارِ ؛ جو ایک ہے، اس کا کوئی شریک نہیں، جو قہار ہے، غالب ہے۔ جو چاہے گا کرے گا۔

ترجمہ :- جس دن یہ زمین اور آسمان بدل جائیں گے، دوسرے ہی ہو جائیں گے اور سب اللہ کے سامنے پیش ہوں گے جو واحد قہار ہے۔

وَتَرَى الْمُجْرِمِينَ يَوْمَئِذٍ مُّقْرَّنِينَ فِي الْأَصْفَادِ ﴿۱۱﴾

وَتَرَى الْمُجْرِمِينَ ؛ اور اے مخاطب، یا اے پیغمبر! تم مجرموں کو دیکھو گے۔ ان ظالموں کو پاؤ گے۔ يَوْمَئِذٍ ؛ اس دن۔ مُّقْرَّنِينَ ؛ جکڑے ہوئے۔ باندھے ہوئے۔ قَرْنًا اقْتَرَنَ - دو چیزوں کا ملانا۔ قَرْنٌ - تفعیل ہے۔ بہت سی چیزوں کو خوب ملانا۔ باندھنا۔ کسنا۔ قَرِينٌ - ہم نشین۔ ساتھی۔ قَرْنٌ - سینگ۔ قَرْنٌ - ایک نسل کے لوگ۔ ہم زمانہ۔ فِي الْأَصْفَادِ ؛ جمع۔ صَفْدٌ - بیڑیوں میں۔

ترجمہ :- اور (اے مخاطب!) اس دن تو مجرموں کو دیکھے گا کہ زنجیروں میں باندھے ہوئے ہیں۔

سَرَابِيلُهُمْ مِنْ قَطَرَانٍ وَتَغْشَىٰ وُجُوهُهُمُ النَّارُ ﴿۱۲﴾

سَرَابِيلُهُمْ ؛ ان کے کرتے۔ جمع سِرْبَالٍ - مِنْ قَطَرَانٍ ؛ اس کے مختلف معنی بتائے گئے ہیں :

۱۔ پگھلا ہوا تانبا جو بہت سخت گرم ہوتا ہے۔

۲۔ رال جو جلد مشتعل ہو جاتی ہے۔


مطلب یہ کہ ان کا لباس جلد مشتعل ہوگا۔ قَطْرٌ - کنارہ۔ قَطْرٌ - کنارے۔ قَطْرٌ - تَقَطَّرَ - بارش کا گرنا۔ تَقَاطَرُ -

قطرہ قطرہ ٹپکنا۔ وَتَغْشَىٰ ؛ اور چھا جائے گی، چھپالے گی۔ غِشَاوَةٌ - پردہ۔ وَجُوهُهُمْ ؛ ان کے چہروں کو۔ النَّارُ ؛ آگ۔

ترجمہ :- ان کے کرتے قَطْرَانِ کے ہوں گے اور آگ ان کے چہروں پر چھا جائے گی۔

یہ کیوں؟

بِسْمِ اللَّهِ الرَّحْمَنِ الرَّحِيمِ
كَذَلِكَ نَقُصُّ عَلَيْكَ لَقَوْمٍ يُفَكَّرُونَ
وَع



تفسیر صدیقی

از
شمس المفسرین بحال علوم خادم القرآن
حضرت محمد عبدالقدیر صدیقی قادری حسرت
رحمۃ اللہ علیہ
(سابق صدر شعبہ دینیات جامعہ عثمانیہ حیدرآباد دکن)

باہتمام محمد عباس علم بردار صدیقی

ناشر: حسرت اکبیدی پبلیکیشنز صدیق گلشن بہادر پورہ حیدرآباد دکن
طبع: ()

رَبَّمَا يُوَدُّ الَّذِينَ كَفَرُوا لَوْ كَانُوا مُسْلِمِينَ ۝

رَبَّمَا؛ شائد، اکثر بار بار۔ اصل میں۔ رُبُّ مَا، تھا۔ مَا زائد ہے۔ رُبُّ کے معنی ہیں بعض، اکثر دفعہ۔ يُوَدُّ؛ چاہیں گے، آرزو کریں گے۔ وَدُوْدٌ؛ بہت محبت کرنے والا۔ الَّذِينَ كَفَرُوا؛ وہ لوگ جنہوں نے کفر کیا، کافرین، منکرین۔ لَوْ كَانُوا مُسْلِمِينَ؛ کاش، وہ مسلمان ہوتے، دل میں یہ خواہش پیدا ہوتی مگر نفس اور شیطان اس اچھے کام کو کرنے نہیں دیتے۔ ترجمہ:- کافر بہت چاہیں گے کہ کاش وہ مسلمان ہوتے۔

ایسی افسوسناک خواہش ہو سکتا ہے کہ آخرت میں ہو۔ اور ہو سکتا ہے کہ یہیں ہو اور شیطان مسلمان ہونے دیتا نہ ہو۔

ذَرَّهُمْ يَأْكُلُوا وَيَتَمَتَّعُوا وَيُلْهِمُ الْأَمَلُ فَسَوْفَ يَعْلَمُونَ ۝

ذَرَّهُمْ؛ ان کو چھوڑو، جانے دو۔ وَذَرٌ - يَذِرُ - وَذَرًا - ذَرٌّ، صيغہ امر ہے۔ چھوڑو، جانے دو۔ لَا تَذَرُ؛ نہیں ہے، مت چھوڑو۔ جانے نہ دو۔ يَأْكُلُوا؛ کھائیں۔ وَيَتَمَتَّعُوا؛ اور مزے اڑائیں۔ جو کچھ ان کے پاس ہے اس سے تمتع حاصل کریں۔ وَيُلْهِمُ الْأَمَلُ؛ اور انہیں غافل بنادیں امیدیں، آرزوئیں۔ لَهِيَ يَلْهُو؛ لہو و لعب میں مشغول ہوا۔ ہنسی مذاق میں رہا۔ الْهَى يُلْهَى؛ غافل بنانا۔ لہو و لعب میں مشغول کر دیا۔ أَمَلٌ؛ امید، آرزو۔ فَسَوْفَ يَعْلَمُونَ؛ پس عنقریب ان کو معلوم ہو جائے گا (کہ ان پر کیا گزرنے والی ہے) آج کھاؤ، پیو، خوب شراب خوری کرو۔ رشوت لو۔ سود کھاؤ۔ غریبوں کو ستاؤ۔ ان پر بے جا حکومت کرو۔ آج نہیں تو کل انہیں معلوم ہو جائے گا کہ ان پر کیا گزرنے والی ہے، ان کا کیا حساب کتاب ہونے والا ہے۔

ترجمہ:- انہیں چھوڑو۔ کھانے دو۔ مزے اڑانے دو۔ اور آرزوؤں کو انہیں غافل بنانے دو۔ پس عنقریب (آج نہیں تو کل) انہیں معلوم ہو جائے گا (کہ ان پر کیا گزرنے والی ہے)۔

وَمَا أَهْلَكْنَا مِنْ قَرْيَةٍ إِلَّا وَلَهَا كِتَابٌ مَّعْلُومٌ ۝

وَمَا أَهْلَكْنَا؛ اور ہم نے ہلاک نہیں کیا، تباہ نہیں کیا، برباد نہیں کیا۔ مِنْ قَرْيَةٍ؛ قریہ سے، گاؤں سے، شہر سے۔ مِّنْ زَائِدٍ ہے۔ أَهْلَكْنَا قَرْيَةً ہے۔ إِلَّا وَلَهَا؛ مگر یہ کہ اس قریہ کے لئے کِتَابٌ مَّعْلُومٌ؛ ایک نوشتہ ہے جو معین ہے، ایک میعاد مقرر ہے۔ آدمی تباہ کاریاں کرتا ہے۔ جب ان کے دن پورے ہو جاتے ہیں تو خدا کب چھوڑتا ہے۔ ان کو تباہ کر دیتا ہے۔ برباد کر دیتا ہے۔

ترجمہ:- اور ہم نے کسی شہر (گاؤں، بستی) کو ہلاک نہیں کیا۔ مگر اس کے لئے ایک میعاد معین تھی۔

مَا تَسْبِقُ مِنْ أُمَّةٍ أَجَلَهَا وَمَا يَسْتَأْخِرُونَ ﴿۵﴾

مَا تَسْبِقُ؛ آگے نہیں بڑھتی، سبقت نہیں لے جاتی۔ مِنْ أُمَّةٍ؛ کوئی امت، کوئی جماعت، کوئی گروہ۔ مِنْ زَائِدٍ ہے۔ مَا تَسْبِقُ أُمَّةٌ ہے۔ أَجَلَهَا؛ اپنے معین وقت پر۔ وَمَا يَسْتَأْخِرُونَ؛ اور نہ پیچھے ہٹتے ہیں، اور نہ تاخیر کرتے ہیں۔
ترجمہ:- اور کوئی گروہ اپنی میعادِ معین سے نہ آگے بڑھتا ہے اور نہ پیچھے ہٹتا ہے۔

وَقَالُوا يَا أَيُّهَا الَّذِي نُزِّلَ عَلَيْهِ الذِّكْرُ إِنَّكَ لَمَجْنُونٌ ﴿۶﴾

وَقَالُوا؛ اور کافروں نے کہا۔ يَا أَيُّهَا الَّذِي؛ اے وہ شخص! اجی میاں! نُزِّلَ عَلَيْهِ الذِّكْرُ؛ جس پر قرآن اتر رہا ہے، جس کو نصیحت کی جارہی ہے، جس کو یاد دہانی کی جارہی ہے۔ إِنَّكَ لَمَجْنُونٌ؛ تم تو پاگل ہو، تم تو مجنون ہو، تم کیسی کیسی باتیں کرتے ہو، تم دیوانے سڑی ہو۔

ترجمہ:- اور منکروں اور کافروں نے کہا: او شخص! جس کو یاد دہانی کی جارہی ہے تو تو پاگل ہے (سڑی ہے)۔

صاحبو! ذرا موجودہ زمانہ کی حالت پر غور کرو کہ ایمان داروں اور عملِ صالح والوں کو کیا کہا جاتا ہے؟ اور انہیں سمجھتے کیا ہیں؟ بیوقوف، پاگل، سڑی، دیوانہ۔ یہ لوگ نہ خود کھاتے ہیں نہ کسی کو کھاتا ہوا دیکھ سکتے ہیں۔ رشوت کا پیسہ ہم کھاتے ہیں، سود ہم کھاتے ہیں۔ ان کے پیٹ میں کیوں درد ہوتا ہے۔ بڑی نصیحت کرنے نکلے۔ یہ نہ کرو۔ وہ نہ کرو۔ وہ ہم کو سمجھتے ہیں کہ ہم دوزخ میں جائیں گے۔ حالانکہ وہ خود دوزخ میں ہیں۔ نہ پیٹ کو کھانے کو ہے۔ نہ تن کو پہننے کو۔ ہماری جنت تو نقد ہے اور اُن کی ادھار۔ ذرا اتنا نہیں سمجھتے کہ کل کی مرغی سے آج کا انڈا بہتر ہے۔

صاحبو! اُن لوگوں کا کام ہے مذہب اور اہل مذہب سے مخول کرنا، ٹھٹھول کرنا، بے وقوف بنانا۔ وہ سمجھتے ہیں کہ ہم ہمیشہ ایسے ہی خوش حال رہیں گے۔ ہم نے اس جنگِ عظیم میں خوش حال لوگوں کو تباہ حال ہوتے دیکھا، اشخاص کیا، قوموں کو تباہ ہوتے دیکھا ☆۔ ہمارے زمانے میں ایک مسلمان نام رکھنے والے نے بعض غیر مسلموں کے بہکانے پر مسجد کو تڑوا دیا۔ گھدوایا، زمین کے برابر کروا دیا۔ چند دیندار مسلمان بگڑ گئے۔ اب وہ چھپتے ہیں اور لوگوں کے سامنے اپنے آپ کو پاگل ظاہر کرتے ہیں۔ وہ بنے تو ہیں مصنوعی پاگل۔ مگر ہم تو ان کو حقیقی پاگل سمجھتے ہیں۔ خانہ خدا کو گرانا پاگلوں کا کام نہیں تو کس کا ہے۔ بہر حال ایک فتنہ ہے کہ ہر جگہ سے سر اٹھا رہا ہے۔ نہ دل میں ایمان ہے نہ اس کا جوش ہے۔ نہ اس کی اہمیت ہے۔
أَعُوذُ بِاللَّهِ مِنَ الشَّيْطَانِ الرَّجِيمِ۔ خُدا یا! ہم کو شیطان سے اور اس کے شاگردوں سے بچائیے۔

لَوْ مَا تَأْتِينَا بِالْمَلِكَةِ إِنْ كُنْتُمْ مِنَ الصَّادِقِينَ ﴿۷﴾

لَوْ مَا؛ کیوں نہیں۔ تَأْتِينَا؛ تم ہمارے پاس آتے۔ بِالْمَلِكَةِ؛ فرشتوں کو لے کر۔ إِنْ كُنْتُمْ مِنَ الصَّادِقِينَ؛ اگر تم سچے ہو، سچوں میں سے ہو۔

ترجمہ :- تم فرشتوں کو ہمارے پاس کیوں نہیں لاتے اگر تم سچے ہو۔

مَا نُنَزِّلُ الْمَلَائِكَةَ إِلَّا بِالْحَقِّ وَمَا كَانُوا إِذًا مُنْظَرِينَ ۝

مَا نُنَزِّلُ ؛ ہم نہیں اتارتے ، نازل نہیں کرتے ۔ الْمَلَائِكَةَ ؛ فرشتوں کو ۔ إِلَّا بِالْحَقِّ ؛ مگر مناسب وقت پر ۔ جب مقتضائے حال کے مطابق ہو ۔ وَمَا كَانُوا ؛ اور نہ تھے وہ ۔ إِذًا ؛ اس وقت ، جب فرشتے اتارے جاتے ۔ مُنْظَرِينَ ؛ مہلت دیئے ہوئے ، عذاب آنے میں کوئی انتظار باقی نہ رہتا ۔

ترجمہ :- ہم فرشتوں کو مناسب وقت ہی اتارتے ہیں (جب حکمت کا تقاضہ ہو اور اگر فرشتے اتارے جاتے تو) ان کو کچھ بھی مہلت نہ دی جاتی ۔

یعنی جب تک غیب پر علم ہے اس وقت تک مہلت ہے ۔ امتحان باقی ہے ۔ جب باطن ظاہر ہو جائے تو کس بات کا انتظار؟ ایمان کا موقع ہی باقی نہ رہا ۔

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ ۝

إِنَّا نَحْنُ ؛ بے شک ہم نے ۔ نَزَّلْنَا ؛ اتارا ۔ نازل کیا ۔ الذِّكْرَ ؛ یاد دہانی کو ، نصیحت کو ، قرآن کو ۔ وَإِنَّا لَهُ لَحَافِظُونَ ؛ اور ہم اس کی حفاظت کرنے والے ہیں ۔

ترجمہ :- یقیناً ہم ہی نے قرآن اتارا اور اس کی حفاظت بھی ہم ہی کرنے والے ہیں ۔

صاحبو! قرآن متواتر ہے ۔ حدیث غیر متواتر ہے ۔ اگر قرآن پر سے اعتماد اٹھ جائے تو پھر دین کہاں؟ اور اسلام کدھر؟ بے دین لوگوں کی ایک عادت ہے کہ ہمیشہ قرآن پر اعتراض کریں ، اس میں کمی زیادتی ثابت کریں ۔ اس میں تغیر و تبدل کا دعویٰ کریں ۔ بعض بھولے نادان ان ظالموں کی کارروائیوں سے واقف نہیں ۔ ایک منافق مسلمان نما نے ایک شوشہ چھوڑا ۔ بھولے مسلمان نے ان کی روایت کی ۔ انھیں معلوم نہیں کہ قرآن متواتر ہے ۔ متواتر کے خلاف صحیح سے صحیح خبر آحاد ناقابل قبول ہے ۔ کجا یہ بے سرو پا باتیں ، بے شک دعویٰ ۔ مجھے قرآن شریف حضرت عثمان غنیؓ ، حضرت علیؓ ابن ابی طالب ، زید بن ثابتؓ ۔ ابی بن کعبؓ ۔ عبداللہ بن مسعود رضوان اللہ علیہم سے پہنچا ہے ۔ اس کے خلاف میں ایک لفظ قبول کرنے کے لئے تیار نہیں ۔

ایک نادان کہتا ہے کہ بعض آیتیں منسوخ التلاوت بھی ہیں ۔ ایک دوسرا ظالم کہتا ہے کہ قرآن شریف میں کمی زیادتی ہوگئی ہے ۔ اس کا صحیح نسخہ ہمارے امام کے پاس ہے جو قیامت کے قریب نکلے گا ۔ یہ لوگ دشمنان دین ہیں ۔ مسلمانوں کو چاہیے کہ ان کے کہے پر کچھ توجہ نہ کریں ۔ جس کی حفاظت کا خدا ذمہ لے ، اس میں تغیر و تبدل کس طرح ممکن ہے؟ جو لوگ قرآن شریف میں کمی زیادتی کے قائل ہیں وہ صرف صحابہ ہی پر اعتراض نہیں کرتے بلکہ وہ حضرت علیؓ اور دیگر ائمہ پر بھی اعتراض کرتے ہیں ۔ تمام اہل بیت اسی قرآن کی روایت کرتے تھے ۔ اسی کی تعلیم دیتے تھے ۔ ان کی ہفوات ، ان کی بکواس اس قابل نہیں کہ کوئی عقل سلیم اور دین مستقیم رکھنے والا اس پر کوئی توجہ کرے ۔ حقیقت میں یہ لوگ خدائے تعالیٰ پر اعتراض

کرتے ہیں کہ حفاظت کرنے کا وعدہ تو فرمایا مگر حفاظت نہ کر سکا۔

وَلَقَدْ أَرْسَلْنَا مِنْ قَبْلِكَ فِي شِعَابِ الْأَوَّلِينَ ۝

وَلَقَدْ أَرْسَلْنَا ؛ اور یقیناً ہم نے بھیجا، ہم نے رسول بنایا۔ مِنْ قَبْلِكَ ؛ تم سے پہلے۔ فِي شِعَابِ الْأَوَّلِينَ ؛ پہلے لوگوں کے گروہوں میں۔ شِعَابٌ جمع شَيْعَةٌ ؛ گروہ۔
ترجمہ :- اور یقیناً ہم نے پہلے، گزشتہ گروہوں میں پیغمبر بھیجے ہیں (یعنی تمہیں پیغمبر بنا کر بھیجنا کوئی نئی بات نہیں ہے) مگر پیغمبروں سے ان لوگوں کا سلوک کیا رہا۔؟

وَمَا يَأْتِيهِمْ مِنْ رَسُولٍ إِلَّا كَانُوا بِهِ يَسْتَهْزِءُونَ ۝

وَمَا يَأْتِيهِمْ ؛ اور ان کے پاس نہیں آتا۔ مِنْ رَسُولٍ ؛ کوئی رسول۔ مِنْ زَائِدٍ ہے۔ يَأْتِيهِمْ کا فاعل ہے۔ إِلَّا كَانُوا ؛ مگر وہ لوگ تھے۔ بِهِ ؛ اس پیغمبر سے۔ يَسْتَهْزِءُونَ ؛ ہنسی اڑاتے۔ مذاق کرتے۔ ٹھٹھول کرتے، پیغمبر کو بناتے۔ استہزاء کرتے۔
ترجمہ :- اور ان کے پاس کوئی پیغمبر نہ آتا مگر یہ لوگ اس کی ہنسی اڑاتے۔

صاحبو! علماء سے آج کل کے جاہل مذاق کریں، ان کو بے وقوف سمجھیں تو کچھ ناخوشی کی بات نہیں۔ بلکہ یہ ہم کو پیغمبروں کا ترکہ ملا ہے۔ ان کے بزرگ پیغمبروں پر ہنتے تھے۔ یہ ہم پر ہنتے ہیں۔ ایک دفعہ ایک صاحب نے کہا کہ جامعہ عثمانیہ میں دو شعبے ہیں۔ ایک شعبہ فنون ہے اور ایک شعبہ جنون یعنی دینیات۔ میں نے کہا آپ کے اس فرمانے سے میں بہت خوش ہوا۔ اس واسطے کہ آپ کے بزرگ ہمارے بزرگوں کو مجنون ہی کہتے چلے آئے ہیں۔ آپ نے ان کی اتباع میں شعبہ دینیات کو شعبہ جنون کہا۔ یہ نئے قسم کا مذاق نہیں۔ یہ تو نسلًا بعد نسل چلا آ رہا ہے۔ وہ صاحب تھے سید۔ سن کر بہت ناخوش ہوئے اور کہا کہ میں سید ہوں۔ کچھ عتبہ، شیبہ کی اولاد سے نہیں ہوں۔ وہاں میرے ایک اور دوست بیٹھے ہوئے تھے، انھوں نے کہا کہ آپ پیغمبر زادے ہوتے تو ان کی یادگار کے مٹانے میں ایسی کوشش نہ کرتے۔

كَذَلِكَ نَسُكُّهُ فِي قُلُوبِ الْمُجْرِمِينَ ۝

كَذَلِكَ ؛ اسی طرح۔ نَسُكُّهُ ؛ ہم داخل کرتے ہیں۔ سُلُوكٌ ؛ رستہ چلنا، رستہ چلانا۔ مَسْلُوكٌ ؛ راستہ۔ سَالِكٌ ؛ راستہ چلنے والا۔ فِي قُلُوبِ الْمُجْرِمِينَ ؛ مجرموں کے دلوں میں۔

ترجمہ :- ہم اسی طرح مجرموں کے دلوں میں ڈالتے ہیں۔ (بدمعاشوں کے دلوں میں بدمعاشی ڈالتے ہیں)۔

لَا يُؤْمِنُونَ بِهِ وَقَدْ خَلَتْ سُنَّةُ الْأَوَّلِينَ ۝

پیغمبروں کا مذاق اڑایا گیا تو علماء کیا حیثیت رکھتے ہیں

لَا يُؤْمِنُونَ بِهِ ؛ وہ اس پر ایمان نہیں لاتے ، ہمارے کہے پر یقین نہیں کرتے ۔ ہم لاکھ سکھاتے ہیں ، تعلیم دیتے ہیں مگر وہ کب مانتے ہیں ۔ وَقَدْ خَلَّتْ ؛ اور اسی طرح گزرا ہے ۔ خَلَا يَخْلُو ؛ خالی ہونا ، گزرتا ۔ سُنَّةُ الْأَوَّلِينَ ؛ اول لوگوں کا طریقہ ۔ گزشتہ لوگوں کی یہی سنت رہی ، یہی چال رہی ، یہی رنگ رہا ، یہی ڈھنگ رہا ۔
ترجمہ :- وہ اس پر کب ایمان لاتے ہیں ؟ گزشتہ لوگوں کا بھی یہی طریقہ تھا ۔

جو لوگ ایمان دار نہیں ۔ وہ ہمیشہ سے پیغمبروں سے ٹھٹھول کرتے رہے ۔ ان کی تعلیم پر کاربند نہیں ہوئے ۔ ان کی فطرت ہی ناقص تھی ۔ ان کا عین ثابتہ خراب تھا ۔ اس لئے صحیح راستہ پر نہیں چلے ۔

وَلَوْ فَتَحْنَا عَلَيْهِمْ بَابًا مِّنَ السَّمَاءِ فَظَلُّوا فِيهِ يَعْرُجُونَ ﴿۱۹﴾

وَلَوْ فَتَحْنَا ؛ اور اگر ہم کھولیں ۔ عَلَيْهِمْ ؛ اُن پر ۔ بَابًا ؛ کسی دروازے کو ۔ مِنَ السَّمَاءِ ؛ آسمان کا ۔ فَظَلُّوا فِيهِ ؛ تو اس میں ہو جائیں گے ۔ ظَلُّ ، يَظِلُّ ؛ دن کے وقت کوئی کام کرنا ۔ افعال ناقصہ سے ہے ۔ يَعْرُجُونَ ؛ چڑھیں گے ۔ مِعْرَاجٌ ؛ بیڑھی ۔ عروج ؛ ترقی

ترجمہ :- اور اگر ہم ان پر آسمان کا کوئی دروازہ کھول دیں اور وہ اس میں چڑھنے بھی لگیں ۔ (تب بھی وہ یقین نہ کریں) ۔

کیا کہیں گے !

لَقَالُوا إِنَّمَا سُكِّرَتْ أَبْصَارُنَا بَلْ نَحْنُ قَوْمٌ مَّسْحُورُونَ ﴿۲۰﴾

لَقَالُوا ؛ تو کہیں گے ۔ إِنَّمَا سُكِّرَتْ أَبْصَارُنَا ؛ ہماری آنکھوں پر تو نظر بندی کی گئی ہے ، پردہ ڈال دیا گیا ہے ۔ سُكِّرٌ ؛ روکنا ۔ سُكَّرٌ ؛ عقل کا ڈھانک دیا جانا ۔ بَلْ نَحْنُ ؛ بلکہ ہم ۔ قَوْمٌ مَّسْحُورُونَ ؛ سحر زدہ قوم ہیں ۔ ہم پر جادو کر دیا گیا ہے ۔ کوئی صحیح بات بھائی نہیں دیتی ۔ یہ ظالم لاکھ معجزے دیکھیں ۔ لاکھ کرشمہ قدرت کا مطالعہ کریں ۔ ہمیشہ حیلے حوالے کریں گے ۔ نہ ماننے ہیں نہ مانیں گے ۔ کیسی ہی واضح بات کیوں نہ ہو ۔ کبھی یہ نہ کہیں گے کہ یہ واقعی بات ہے ۔ بلکہ دعویٰ کریں گے کہ ہماری نظر بندی کی گئی ہے ۔ ہم پر جادو ہوا ہے اس لئے ایسا نظر آتا ہے ۔

ترجمہ :- تو کہیں گے کہ ہماری آنکھوں پر پردہ ڈال دیا گیا ہے ۔ ہماری نظر بندی کی گئی ہے ۔ بلکہ ہم ہیں ایسی قوم جو مسحور ہے ، سحر زدہ ہے (جس سے ہم کو خلاف واقعہ نظر آتا ہے) ۔

وَلَقَدْ جَعَلْنَا فِي السَّمَاءِ بُرُوجًا وَزَيَّنَّاهَا لِلنَّاظِرِينَ ﴿۲۱﴾

وَلَقَدْ جَعَلْنَا ؛ اور ہم نے بنایا ۔ ہم نے کیا ۔ فِي السَّمَاءِ ؛ آسمان میں ۔ بُرُوجًا ؛ بروج ۔ کہیں بروج ہے کہیں کواکب ہے ۔ وَزَيَّنَّاهَا ؛ اور ہم نے اس کو زینت دی ، آراستہ کیا ۔ لِلنَّاظِرِينَ ؛ دیکھنے والوں کے لئے ۔

ترجمہ :- اور ہم نے آسمان میں برج بنائے (وہ برج ستاروں کے ہیں لہذا) دیکھنے والوں کے لئے ہم نے ان کو آراستہ کیا (خوبصورت بنایا)۔

وَحَفِظْنَاهَا مِنْ كُلِّ شَيْطَانٍ رَجِيمٍ ۱۷

وَحَفِظْنَاهَا؛ اور ہم نے ان بروج اور ستاروں کی حفاظت کی ہے۔ مِنْ كُلِّ شَيْطَانٍ رَجِيمٍ؛ ہر مردود شیطان سے۔ شَطْنٌ؛ دور ہونا رَجِيمٌ؛ پتھر مارنا سنگسار کرنا۔ رَجِيمٌ؛ مردود، ملعون۔

ترجمہ :- اور ہم نے آسمان کی حفاظت کی ہے ہر شیطان (مردود) رَجِيم سے۔

شیطان الانس سے اس طرح حفاظت کی گئی ہے کہ لاکھ فلسفی کوشش کریں، ہیبت داں اپنی دور بین لگا لگا کر دیکھیں اپنے شیطانی عقول کو کام میں لائیں، خدا کی خدائی پوری طور سے نہ کبھی سمجھ میں آئی ہے، نہ آئے گی۔ اور شیطان الجن سے اس طرح حفاظت کی گئی ہے کہ ان کی بھی دوڑ تھوڑی ہی ہے۔ اصل میں یہ شیاطین زمین کے ہیں۔ خدا کی خدائی میں کیا ہماری زمین، اور کیا اس میں رہنے والے آدمی یا جن، اور کیا ہمارا آفتاب۔ ہر ایک ثابتہ آفتاب ہے اور ہمارے آفتاب سے کئی گنا بڑا۔ یہ کہکشاں، مجرہ، ملکی وے کروڑھا کروڑ آفتابوں پر مشتمل ہے۔ جہاں تک نہ انسان کی رسائی ہے نہ شیطان کی۔ دوڑتے ہیں مگر آخر ہار جاتے ہیں۔ تھک کر بیٹھ جاتے ہیں۔ یہ خدا کی خدائی ہے۔ اس کی حقیقت، اس کی انتہا، اس کی منتہی کسی کی سمجھ میں آئی ہے نہ آئے گی۔ دو چار باتیں نجومی کو بھی معلوم ہو جاتی ہیں۔ کچھ ہیبت دان کو معلوم ہو جاتی ہیں۔ کچھ ارواحِ خبیثہ کو معلوم ہو جاتی ہیں۔ کچھ جنوں کو معلوم ہوتی ہیں۔ کچھ ان پر دل سے لگتے لگائے جاتے ہیں۔ حاشیے چڑھائے جاتے ہیں۔ بات کا بتنگڑ بنایا جاتا ہے۔ مگر ہوا کیا۔ وہی ڈھاک کے تین پات۔ کہاں تک دوڑ لگائی وہی زمین اور اس کی حوالی تک۔ گرگٹ کی دوڑ باڑھ تک۔ آخر میں کہنا پڑتا ہے۔ وَمَا أُوتِيتُمْ مِنَ الْعِلْمِ إِلَّا قَلِيلًا۔ سُبْحٰنَكَ لَا عِلْمَ لَنَا إِلَّا مَا عَلَّمْتَنَا إِنَّكَ أَنْتَ الْعَلِيمُ الْحَكِيمُ۔

إِلَّا مَنْ اسْتَرَقَ السَّمْعَ فَاتَّبَعَهُ شَهَابٌ مُبِينٌ ۱۸

إِلَّا مَنْ اسْتَرَقَ السَّمْعَ؛ مگر جو چوری سے سن لے، کچھ چھپ چھپا کر معلوم کر لے۔ فَاتَّبَعَهُ؛ تو اس کے پیچھے لگتا ہے۔ تو اس کے بعد آتا ہے۔ شِهَابٌ مُبِينٌ؛ روشن تارا، روشن کرنے والا انگارہ، روشن شعلہ۔

ترجمہ :- ہاں جو چھپ چھپا کر کچھ سن لے۔ (کچھ قیاسات لگالے، کچھ بات کا بتنگڑ بنالے) تو اس کے بعد نہایت ہی روشن شعلہ آ جاتا ہے۔

صاحبو! اس آیت کے معنی بتانے اور اس کا مصداق بیان کرنے میں لوگ مختلف الزائے ہیں۔ بعض لوگ کہتے ہیں کہ شیاطین آسمان کی طرف جاتے ہیں، فرشتوں کی کچھ باتیں سنتے ہیں۔ ان پر یہ ٹوٹنے والے تارے گرتے ہیں اور وہ بھاگ کر

زمین کی طرف آجاتے ہیں۔ زمین پر اپنے ہم رنگوں کو اپنے تابعین کو کچھ غیب کی باتیں بتا دیتے ہیں۔ اور بعض لوگوں کا خیال ہے کہ نجوم اور ہیئت کے ذریعہ سے شیاطین الانس یعنی فلسفی، ہیئت داں اور نجومی کچھ اپنے دل سے لگتے لگاتے ہیں۔ کچھ ان ستاروں سے اور ان کی رفتار اور چال سے بعض احکام معلوم کر لیتے ہیں۔ مگر ان قیاسی اور وہمی باتوں کے ساتھ ایک قطعی اور یقینی بات بھی انبیائے عظام و اولیائے کرام کے ذریعہ سے لوگوں کو معلوم کراتا ہے۔ بہر حال شیاطین الانس اور شیاطین الجن دونوں کو کچھ احکام، کچھ مسائل معلوم ہو جاتے ہیں۔ مگر وہ ہیں چوری چھپی کے۔ آیات قرآنی، حقائق الہیہ، وحی الہی کے مقابل سب ہچ پوچ ہیں۔ ان کے اوہام کو جلا کر خاک سیاہ کر دیتے ہیں۔

وَالْأَرْضُ مَدْذُنْهَا وَالْقَيْنَا فِيهَا سَوَاسِي وَأَنْبَتْنَا فِيهَا مِنْ كُلِّ شَيْءٍ مَوْزُونٍ ⑩

وَالْأَرْضُ مَدْذُنْهَا؛ اور زمین کو ہم نے پھیلا یا۔ مَدَّ - يَمُدُّ - مَدًّا؛ کھینچنا، زیادہ کرنا۔ اسی سے مَدَّذُ ہے۔ اِمْدَاد ہے۔ وَالْقَيْنَا فِيهَا؛ اور ہم نے زمین میں رکھا۔ ڈالا۔ بنایا۔ پیدا کیا۔ رَوَاسِي؛ پہاڑوں کو۔ رَسَا - مَضْبُوطٌ كُتِبَ - اَرْسَى؛ لنگر ڈالا۔ پہاڑ بھی ایسے ہیں جیسے کشتی میں لنگر۔ وَأَنْبَتْنَا؛ اور ہم نے اُگایا۔ نَبَتٌ - يَنْبُتُ - نَبَاتًا؛ اُگنا۔ أَنْبَتٌ - يَنْبُتُ - اِنْبَاتًا؛ اُگنا۔ اسی سے نباتات ہے۔ درخت، پودے، بلیس، سبزہ۔ فِيهَا؛ اسی زمین میں۔ مِنْ كُلِّ شَيْءٍ مَوْزُونٍ؛ ہر ایک چیز موزوں، مناسب اندازے سے، ناپ تول سے بالکل اقتضاء کے مطابق۔

ترجمہ:- اور ہم نے زمین کو پھیلا یا (رہائش کے قابل بنایا) اور اسی میں پہاڑ پیدا کئے اور ہر ایک چیز کو مناسب ناپ تول کے مطابق اس زمین میں پیدا کیا (اُگایا)۔

وَجَعَلْنَا لَكُمْ فِيهَا مَعَايِشَ وَمَنْ لَسْتُمْ لَهُ بِرِزْقِينَ ⑪

وَجَعَلْنَا؛ اور ہم نے پیدا کیا، بنایا۔ لَكُمْ؛ تمہارے لئے۔ فِيهَا؛ دنیا میں۔ مَعَايِشَ؛ سامانِ معیشت۔ عَاشٌ - يَعْيشُ - عَيْشًا؛ جینا۔ مَعِيشَتٌ؛ زندگی، روزی۔ مَعَاشٌ؛ سامانِ زندگی۔ آج کل عیش روئی کو کہتے ہیں۔ وَمَنْ لَسْتُمْ لَهُ بِرِزْقِينَ؛ اور اس کے لئے بھی جس کو تم نہیں ہو۔ بِرِزْقِينَ؛ رزق دینے والے۔

ترجمہ:- اور ہم نے تمہارے لئے اُس میں تمہاری معیشت اور روزی کا سامان بنایا اور اس کیلئے بھی (جس کو تم کچھ نہیں دیتے) جس کے تم رازق نہیں ہو۔

وَإِنْ مِنْ شَيْءٍ إِلَّا عِنْدَنَا خَزَائِنُهُ وَمَا نُنزِلُ إِلَّا بِقَدْرِ مَعْلُومٍ ⑫

وَإِنْ مِنْ شَيْءٍ؛ اور کوئی چیز نہیں۔ یہاں اِنْ نافیہ ہے شرطیہ نہیں مِنْ زائد ہے۔ اِنْ مِنْ شَيْءٍ کے معنی ہیں مَاشِيءٌ۔ اِلَّا عِنْدَنَا؛ مگر ہمارے پاس۔ خَزَائِنُهُ؛ اس کے خزانے ہیں۔

کس چیز کی کمی ہے مولیٰ تری گلی میں ÷ دنیا تری گلی میں عقبے تری گلی میں (حسرت صدیقی)

وَمَا نُنَزِّلُهُ؛ اور ہم نہیں اتارتے، نازل نہیں کرتے، دیتے۔ إِلَّا بِقَدَرٍ مَّعْلُومٍ؛ مگر مناسب اندازے سے۔

ترجمہ:- ہمارے خزانے میں کسی چیز کی کمی نہیں (اس میں سب کچھ ہے) مگر ہم اتارتے ہیں اور دیتے ہیں تو مناسب اندازے سے۔

دیتا ہے ہر اک کو حکیم ÷ جس کی جیسی لیاقت ہے

یہاں ایک عظیم مسئلہ ہے۔ بعض لوگ کہتے ہیں۔ خدائے تعالیٰ کے پاس ہر شے کثیر ہے خواہ جزئی ہو یا کلی۔ ان کے خیال میں عبدالقدیر صدیقی بھی لاکھوں ہزاروں ہیں۔ اس کے اعمال مجسم ہو کر اسی کی شکل کے رہتے ہیں انسان عالم شہادت میں ہے تو عالم مثال میں بھی ہے۔ عالم ارواح میں بھی ہے۔ ان کے مقابل ایسے لوگ بھی ہیں جن کے پاس ہر آن ہر لحظہ ایک دوسرا ہی انسان رہتا ہے۔ گھنٹہ بھر پہلے کا عبدالقدیر کچھ اور تھا اور اس کے بعد کچھ اور ہے۔ تجلی الہی میں عود نہیں، تکرار نہیں۔ كُلُّ يَوْمٍ هُوَ فِي شَأْنٍ؛ ہر چیز بدلتی چلی جا رہی ہے۔ آپ چراغ کی ”لو“ کو سمجھ رہے ہو کہ یکساں قائم ہے۔ نہیں، شعلہ دھواں بن کر اڑ رہا ہے اور تیل شعلہ کا قائم مقام بن رہا ہے۔ قبر احدیت سے ہر شے فنا ہو رہی ہے اور اس کی رحمانیت سے پھر موجود ہو رہی ہے۔ ایک سلسلہ ہے کہ چلا جا رہا ہے۔ یہ ”وہ ہے“ کہنے کے لئے صرف عین ثابتہ کا سہارا ہے جو معلوم الہی ہونے کی وجہ سے ازلی، ابدی، دائم، قائم ہے۔ اس مسئلہ کو تجدیدِ امثال کہتے ہیں۔ یاد رکھو کہ تغیرات مادیات میں ہو رہے ہیں۔ علویات اور روحانیت میں نہیں ہو رہے ہیں۔ جزا اور سزا میں اصل روح ہے اور وہی بالذات عالم ہے۔ اسی واسطے قیامت میں جزا و سزا ہے۔

وَأَرْسَلْنَا الرِّيحَ لَوَاقِحَ فَأَنْزَلْنَا مِنَ السَّمَاءِ مَاءً فَاسْقَيْنَاكُمُوهُ وَمَا أَنْتُمْ لَهُ بِخَازِنِينَ ﴿۷۰﴾

وَأَرْسَلْنَا؛ اور ہم نے بھیجا، رواں کیا، چلایا۔ الرِّيحَ؛ ہوا کو۔ اکثر رِیَاحِ اچھی جگہ اور رِیحُ؛ بری جگہ استعمال کئے جاتے ہیں۔ لَوَاقِحَ؛ باردار۔ وہ ہوا جس سے پانی بر سے۔ ابر آلود۔ لَوَاقِحُ کی جمع ہے۔ لِفَحْحَةٍ۔ حاملہ اونٹنی۔ رِیحٌ عَقِيمٌ۔ بانجھ ہوا یعنی جس سے فائدہ نہ ہو۔ فَأَنْزَلْنَا؛ پھر ہم نے اتارا۔ مِنَ السَّمَاءِ؛ آسمان سے، بلندی سے، تمہارے سروں کے اوپر سے۔ مَاءً؛ پانی۔ فَاسْقَيْنَاكُمُوهُ؛ پھر ہم نے تم کو وہ پانی پلایا۔ اسْقَيْنَاكُمْ۔ اسْقَيْنَاكُمُوهُ۔ ہُو کی ضمیر مَاء کی طرف پھرتی ہے۔ وَمَا أَنْتُمْ؛ اور تم نہیں ہو لے؛ اس پانی کو۔ بِخَازِنِينَ؛ جمع کرنے والے، ذخیرہ بنانے والے، خزانہ دار۔

ترجمہ:- اور ہم نے باردار ہوائیں بھیجیں (پانی سے بھری ہوئی ہوائیں) پھر ہم نے آسمان سے پانی برسایا اور اس پانی کو تم کو پلایا اور تم اس (پانی) کے خزانہ دار تو تھے نہیں۔ (یعنی پانی ہمارے خزانہ قدرت میں ہے نہ کہ تمہارے ہاتھ میں)۔

وَإِنَّا لَنَعْنُ مِحْيًى وَنُمِيتُ وَنَحْنُ الْوَارِثُونَ ﴿۷۱﴾

وَأَنَا؛ اور بے شک ہم۔ لَنَحْنُ نُحْيِ وَنُمِيتُ؛ ہم ہی حیات دیتے ہیں اور موت۔ جلاتے بھی ہم ہی ہیں اور مارتے بھی ہم ہی ہیں۔ ہم ہی زندہ کرتے ہیں۔ اور ہم ہی مارتے ہیں۔ وَنَحْنُ الْوَارِثُونَ؛ اور ہم ہی سب کے وارث ہیں کیونکہ سب مرنے والے ہیں اور ہم ہمیشہ زندہ رہیں گے۔

ترجمہ:- اور بے شک ہم ہی جلاتے ہیں اور ہم ہی مارتے ہیں اور ہم ہی (سب کے) وارث ہیں۔

وَلَقَدْ عَلِمْنَا الْمُسْتَقْدِمِينَ مِنْكُمْ وَلَقَدْ عَلِمْنَا الْمُسْتَأْخِرِينَ ﴿۱۶﴾

وَلَقَدْ عَلِمْنَا؛ اور ہم کو خوب معلوم ہے۔ ہم خوب جانتے ہیں۔ الْمُسْتَقْدِمِينَ مِنْكُمْ؛ تم میں کے پہلوں کو، اور تم میں کے تقدیم کرنے والوں اور آگے بڑھنے والوں کو۔ وَلَقَدْ عَلِمْنَا الْمُسْتَأْخِرِينَ؛ اور تم میں سے پچھلوں کو بھی خوب جانتے ہیں۔ نیز خیر کے کام میں تقدیم کرنے والوں اور تاخیر کرنے والوں، دونوں کو ہم خوب جانتے ہیں۔

ترجمہ:- اور ہم خوب جانتے ہیں تم میں کے اگلوں اور پچھلوں (اور تقدیم و تاخیر کرنے والوں) کو۔ (کون راہِ خدا میں پیشوائی کرتے ہیں اور کون پسپائی)۔

وَإِنَّ رَبَّكَ هُوَ يَحْشُرُهُمْ إِنَّهُ حَكِيمٌ عَلِيمٌ ﴿۱۷﴾

وَإِنَّ رَبَّكَ؛ اور بے شک تمہارا رب۔ هُوَ يَحْشُرُهُمْ؛ وہی ان کا حشر کرے گا۔ وہی ان کو سمیٹے گا اور اکٹھا کرے گا۔ ایک دن حشر کے میدان میں اس کے سامنے جواب دہی کو حاضر ہونا پڑے گا۔ مگر یہ قیامت ہوگی کب؟ یہ حشر کب ہوگا؟ إِنَّهُ حَكِيمٌ عَلِيمٌ؛ بیشک وہ حکمت والا اور علم والا ہے، ہر کام حکمت سے اور جان بوجھ کر کرتا ہے۔ جب قیامت کا وقت آئے گا تو سب کا حشر کرے گا۔ قیامت قیامت کیا پکار رہے ہو۔ مَرَّ جَاؤْگے تو تمہاری قیامت تو ہو چکے گی۔

ترجمہ:- اور بے شک تمہارا رب وہی ان کا حشر کرے گا۔ بے شک وہ حکمت والا اور علم والا ہے۔

وَلَقَدْ خَلَقْنَا الْإِنْسَانَ مِنْ صَلْصَالٍ مِنْ حَمَإٍ مَسْنُونٍ ﴿۱۸﴾

وَلَقَدْ خَلَقْنَا الْإِنْسَانَ؛ اور ہم نے انسان کو پیدا کیا، بنایا۔ خَلَقَ؛ پیدا کیا، اندازہ کیا۔ مِنْ صَلْصَالٍ؛ مٹی سے کھنکھاتی ہوئی، بجنے والی مٹی سے، پختہ مٹی سے۔ مِنْ حَمَإٍ مَسْنُونٍ؛ سیاہ، بودار گارے سے، کچڑ سے۔ حَمَاءٌ؛ متغیر مٹی، سیاہ کچڑ۔ مَسْنُونٍ؛ متغیر، بد بودار۔ سِنَّ؛ دانت۔ سِنَّ؛ عمر۔ کیونکہ جانوروں کی عمر دانتوں سے معلوم ہوتی ہے۔ سِنَّ؛ صاف کیا، صیقل کیا۔ مَسْنُونٍ کے معنی بعض لوگوں نے مُصَوَّرٌ یعنی ”صورت دیا ہوا“ کئے ہیں۔ سِنَّ؛ جاری کیا، طریقہ ڈالا۔ سُنَّتْ؛ طریقہ۔ غرض کہ انسان کی اصل، مٹی اور کچڑ سے ہے۔

ترجمہ:- اور ہم نے انسان کو مٹی سے، وہ بھی متغیر مٹی سے پیدا کیا۔

انسان کے جسم کا مٹی سے پیدا ہونا ظاہر کرتا ہے۔ اور اس بیان سے مقصد یہ ہے کہ انسان اپنی ذلت کی حالت پر غور کرے کہ ہم کیا تھے؟ اور خدا نے ہم کو کیسا خوبصورت بنا دیا۔ بعض لوگ کہتے ہیں کہ ابتدائی حالت باریک باریک اجزاء سے ہے جس کو **هَبَاءٌ مِّنْ نُورٍ** کہتے ہیں (الفرقان: آیت ۲۳)۔ اجزاء آپس میں قریب ہوتے گئے اور ایک نرم اور ڈھلڈھلا جسم پیدا ہوا۔ جس کو نمبولا کہتے ہیں۔ نمبولا ایک گرم اور روشن حالت ہے، پھر ہوا اور گیس کی صورت پیدا ہوئی۔ پھر پانی اور مائع کی حالت پیدا ہوئی۔ پھر جامد اور مٹی کی صورت پیدا ہوئی۔ پھر زمین اور پتھر کی باری آئی۔ پھر مٹی میں نشوونما آیا تو نباتات بنے۔ نباتات کی ترقی کی حالت لجاو یعنی شرمندہ کا درخت ہے کہ ہاتھ لگتے ہی سمٹ جاتا ہے۔ یا کھجور کا درخت ہے۔ پھر حیوانات کا ابتدائی مرحلہ اسبج اور جونک وغیرہ ہیں۔ اور اعلیٰ درجہ بندر لنگور اور گوریلا ہے۔ پھر انسان کا ادنیٰ درجہ جاہل بچہ اور اس کا انتہائی درجہ پیغمبر اور اولیائے عظام ہیں۔

آج کل ایک مسئلہ زیر بحث ہے کہ کیا بندر ترقی کر کے انسان بنا ہے؟ یا مٹی پر آفتاب اور دیگر ستاروں کے نور کے پڑنے سے انسان وجود میں آیا ہے۔ سانپ، بچھو، کیڑے حتیٰ کہ بونیں جو سر میں پڑتی ہیں میل سے پیدا ہوتی ہیں۔ ہم کو اُن سب بھشوں سے کوئی غرض نہیں۔ خدائے تعالیٰ کا مقصد تو یہ ہے کہ اپنی ذلیل حالت پر انسان، کہ وہ مٹی کا بنا ہوا ہے، خواہ حالات بدل بدل کر یا مختلف انوار کے مٹی پر پڑنے سے، عبرت لے۔ اور یہ مٹی سے بنا ہوا انسان خاکساری اختیار کرے۔

وَالْجَانُّ خَلْقُهُ مِنْ قَبْلِ مِنْ نَّارِ السَّمُومِ ﴿۷۷﴾

وَالْجَانُّ؛ اور جن، اس کے مادے میں چھپنا ہے۔ انسان نظر آتا ہے اور جن عام طور سے نظر نہیں آتے۔ اسی سے جنون ہے، یعنی عقل کا ڈھک جانا۔ جَانُّ؛ سانپ جو بلوں میں چھپا ہوا رہتا ہے۔ مَجْنُّ؛ سپر جو سپاہی کو بچاتی اور اس کے جسم کو ڈھانکتی ہے۔ بعض کہتے ہیں کہ جَانُّ ابتدائی جن کا نام ہے جیسے ادم ابتدائی آدمی کا۔ جَانُّ شیطان کو بھی کہتے ہیں کیونکہ وہ بھی نظر نہیں آتا۔ خَلْقُهُ؛ ہم نے اس کو پیدا کیا۔ مِنْ قَبْلِ؛ انسان سے پہلے۔ مِنْ نَّارِ السَّمُومِ؛ تیز سخت آگ سے۔ سَمُومٌ؛ تیز گرم ہوا۔ زہریلی ہوا۔ سَمٌ۔ سَمٌّ؛ زہر۔ سَمٌّ؛ سوئی کا ناکہ۔

ترجمہ:- اور ہم نے جنوں کو اس سے پہلے سخت تیز آگ سے پیدا کیا۔

انسان میں خاکساری ہے، وقار اور متانت ہے اور جن میں تیزی، غصہ۔ عام طور پر انسان سے جن لطیف ہے۔ لہذا جن نظر نہیں آتے۔ اور جب انسان میں لطافت پیدا ہوتی ہے، نورانیت بڑھتی ہے تو جن، انسان کو نہیں دیکھ سکتے اور انسان جن کو دیکھ لیتا ہے۔

وَإِذْ قَالَ رَبُّكَ لِلْمَلٰئِكَةِ إِنِّي خَالِقٌ بَشَرًا مِّنْ صَلْصَالٍ مِّنْ حَمَإٍ مَّسْنُونٍ ﴿۷۸﴾

وَإِذْ قَالَ رَبُّكَ؛ اور یاد کرو، خیال رکھو، جب کہ تمہارے رب نے کہا۔ لِلْمَلٰئِكَةِ؛ فرشتوں کو۔ فرشتوں میں بہ نسبت جن اور عام انسانوں کے نورانیت ہے۔ مگر انسان جب اپنے کمال پر آتا ہے تو سب سے اعلیٰ و ارفع درجہ کو پہنچ جاتا ہے۔

ان بھشوں سے کچھ حاصل نہیں کہ انسان کیسے بنا۔ انسان خاک ہی کا ٹھلا ہے۔

اِنِّی خَالِقٌ ؛ میں تو پیدا کرنے والا ہوں۔ بَشَرًا ؛ انسان کو۔ مِنْ صَلْصَالٍ مِّنْ حَمَآءٍ مَّسْنُونٍ ؛ مٹی، سیاہ کچھڑ سے جو متغیر ہو گیا۔
ترجمہ :- اور یاد کرو جب کہ تمہارے رب نے فرشتوں سے کہا کہ میں ایک متغیر مٹی سے انسان پیدا کرنے
والا ہوں۔

فَاِذَا سَوَّيْتُهُۥ وَنَفَخْتُ فِيْهِ مِنْ رُّوْحِيۙ فَقَعُوْا لَهَاۙ سٰجِدِيْنَ ﴿۷۶﴾

فَاِذَا سَوَّيْتُهُۥ ؛ پھر جب میں اس کو درست کر دوں، تکمیل کو پہنچا دوں۔ وَنَفَخْتُ فِيْهِ ؛ اور اس میں پھونک دوں۔ مِنْ رُّوْحِيۙ ؛ اپنی روح سے جس سے حرکت ہے۔ رَاٰحٌ، يَّرُوْحٌ۔ گیا۔ مِرْوَاٰحٌ ؛ پنکھا۔ رَاٰحٌ ؛ شراب جو جسم میں گھس جاتی ہے، تیزی سے دل و دماغ پر چھا جاتی ہے۔ سب روہیں جانداروں میں خدا ہی کی دی ہوئی ہیں۔ مگر خدائے تعالیٰ نے اپنی طرف انسان کی روح کو اس لئے اضافت دی ہے کہ انسان اشرف المخلوقات ہے اور اللہ تعالیٰ کے اسماء و صفات کا مظہر ہے۔
عرشِ اعظم سے اوپر انسان پہنچتا ہے۔ دوسرے ۔
اگر ہر مومئے برتر پریم ÷ فروغ تجلی بسوزد پریم
(اگر میں یہاں سے بال برابر بھی اوپر اڑوں تو تجلی کی فراوانی میرے پر جلا ڈالے گی) ☆
کہہ کر بیٹھ جاتے ہیں۔ فَقَعُوْا ؛ تو تم گرجاؤ۔ لَهَاۙ۔ اس کے لئے۔ انسان کے لئے۔ سٰجِدِيْنَ ؛ سجدہ کرتے ہوئے۔
انسان کے سامنے سجدہ میں جاؤ۔

ترجمہ :- پھر جب میں مکمل انسان بنا چکوں اور اس میں اپنی روح پھونک دوں (اور وہ میرے تحت حکم حرکت کرے)
تو اس کے سامنے سجدہ میں گرجاؤ۔

واضح ہو کہ رسول خدا ﷺ سے پہلے کمتر، بزرگ تر کو سجدہ تعظیسی کرتا تھا۔ فرشتوں نے آدم علیہ السلام کو سجدہ کیا۔
یوسف علیہ السلام کے بھائیوں نے یوسف علیہ السلام کو سجدہ کیا۔ رسول خدا ﷺ نے سجدہ کو اس لئے حرام کر دیا کہ وہ مظنہ
شرک ہے۔ اور یہ غایت درجہ کی احتیاط ہے۔ آخر خدا کے لئے کچھ تو رکھنا چاہیے۔ سجدہ میں نہایت عاجزی ہے کہ سر زمین پر
رکھ دیا جاتا ہے لہذا اب کوئی کسی کو سجدہ تعظیسی بھی نہیں کر سکتا۔ کرے گا تو گنہگار ہوگا، رسول خدا ﷺ کی مخالفت کرے گا۔
کیا سجدہ شرک ہے؟ بے شک سجدہ عبودیت شرک ہے۔ کسی کو خدا سمجھ کر سجدہ کرنا یقیناً شرک ہے۔ اور سجدہ تعظیسی پہلے
جائز تھا اب منع کیا گیا ہے۔ رسول خدا ﷺ نے سجدہ تعظیسی سے مخالفت فرمائی ہے۔
سجدہ کی ممانعت خبر مشہور سے ثابت ہے۔ جن لوگوں نے اسلام سے پہلے سجدہ تعظیسی کیا ہے حکم الہی اور وحی سے کیا ہے۔
اب کوئی شخص وحی سے سجدہ کیوں کر کر سکے گا۔ صاحب وحی نے تو ممانعت کر دی۔

فَسَبِّدْ الْمَلٰٓئِكَةَ كُلُّهُمۡ رٰجِعُوْنَ ﴿۷۷﴾

فَسَجَدَ ؛ پس سجدہ کیا۔ الْمَلَائِكَةُ ؛ فرشتوں نے۔ كُلُّهُمْ أَجْمَعُونَ ؛ تمام۔ اکٹھا۔

ترجمہ :- پھر فرشتوں نے سب کے سب مل کر سجدہ کیا۔

(فرماں برداری اختیار کی۔ آدم کی بزرگی کو مان لیا جو ان کے علم کی وجہ سے تھی اور روح الہی کی وجہ سے تھی نہ کہ

ان کے خاکی ہونے کی وجہ سے)۔

إِلَّا إِبْلِيسَ ابْنِ آدَمَ أَنْ يَكُونَ مَعَ السَّاجِدِينَ ﴿۱۶﴾

إِلَّا إِبْلِيسَ ؛ مگر ابلیس۔ اس نے نہ آدم کو سجدہ کیا اور نہ ان کی علمی بزرگی کو تسلیم کیا۔ ابلیس ؛ انکار کیا۔ سرتابی کی۔

اکڑ گیا۔ ابلیس۔ يَابْنِي إِبْنَاءَ ؛ انکار کرنا۔ نہ ماننا۔ أَنْ يَكُونَ مَعَ السَّاجِدِينَ ؛ کہ ہو سجدہ کرنے والوں کے ساتھ۔ یعنی اس نے فرشتوں کے ساتھ ہو کر آدم کو سجدہ نہیں کیا نہ ان کے تفوق کا اعتراف کیا۔

ترجمہ :- مگر ابلیس ؛ اس نے انکار کیا کہ ہو سجدہ کرنے والوں کے ساتھ (یعنی ابلیس نے سجدہ نہیں کیا اور

فرشتوں کے ساتھ سجدہ کرنے میں شریک نہیں ہوا)۔

قَالَ يَا إِبْلِيسُ مَا لَكَ أَلَّا تَكُونَ مَعَ السَّاجِدِينَ ﴿۱۷﴾

قَالَ ؛ اللہ تعالیٰ نے فرمایا۔ يَابْنِيسُ ؛ اے ابلیس۔ أَبْلَسَ ؛ نا اُمید ہوا۔ مَا لَكَ ؛ کیا چیز ہے تیرے پاس۔

تیرے پاس کیا وجہ ہے۔ تَجِبَ ہو کیا گیا۔ أَلَّا تَكُونَ ؛ کہ تو نہ ہو۔ مَعَ السَّاجِدِينَ ؛ سجدہ کرنے والوں کے ساتھ۔

ترجمہ :- (اللہ تعالیٰ نے) فرمایا: اے ابلیس! تجھے ہو کیا گیا کہ تو سجدہ کرنے والوں کے ساتھ شریک نہیں۔

قَالَ لَمْ أَكُنْ لِأَسْجُدَ لِبَشَرٍ خَلَقْتَهُ مِنْ صَلْصَالٍ مِنْ حَمِئٍ مُسْنُونٍ ﴿۱۸﴾

قَالَ ؛ (ابلیس نے) کہا۔ لَمْ أَكُنْ لِأَسْجُدَ ؛ میں کیوں سجدہ کرتا! مجھ سے تو سجدہ کرنا ممکن نہیں۔ وہ بھی کس کو؟

لِبَشَرٍ ؛ ایک انسان کو۔ خَلَقْتَهُ ؛ جس کو تو نے پیدا کیا۔ مِنْ صَلْصَالٍ مِنْ حَمِئٍ مُسْنُونٍ ؛ مٹی سے وہ بھی کالی، بدبودار اور سڑی ہوئی سے۔

ترجمہ :- (ابلیس نے) کہا مجھ سے تو سجدہ ہو نہیں سکتا کسی انسان کو جس کو تو نے پیدا کیا مٹی سے وہ بھی سیاہ،

متغیر سڑی ہوئی مٹی سے۔

قَالَ فَاعْرُجْ مِنْهَا فَإِنَّكَ رَجِيمٌ ﴿۱۹﴾

قَالَ ؛ اللہ تعالیٰ نے فرمایا۔ فَاعْرُجْ مِنْهَا ؛ چل یہاں سے نکل۔ فَإِنَّكَ رَجِيمٌ ؛ تو تو مردود ہے۔ تجھ پر پھٹکار ہے۔

تو سنگسار ہے۔

ترجمہ :- (اللہ تعالیٰ نے) فرمایا۔ چل یہاں سے نکل تو راندہ درگاہ ہے (تو مردود ہے)۔

وَإِنَّ عَلَيْكَ اللَّعْنَةَ إِلَى يَوْمِ الدِّينِ ﴿۱۶﴾

وَإِنَّ عَلَيْكَ اللَّعْنَةَ ؛ اور بے شک تجھ پر لعنت ہے۔ إِلَى يَوْمِ الدِّينِ ؛ روزِ جزا تک، قیامت کے دن تک۔

ترجمہ :- اور تجھ پر تو لعنت ہے روزِ جزا تک۔

قَالَ رَبِّ فَأَنْظِرْنِي إِلَى يَوْمِ يُبْعَثُونَ ﴿۱۷﴾

قَالَ رَبِّ ؛ اے میرے رب! فَأَنْظِرْنِي ؛ پس مجھے مہلت دے، مجھے منتظر رکھ۔ إِلَى يَوْمِ يُبْعَثُونَ ؛ اس دن تک کہ لوگ قبروں میں سے اٹھائے جائیں گے۔ یعنی قیامت کے دن تک۔

ترجمہ :- (اے میرے رب!) کہا (بارِ خدا) میرے پروردگار! مجھے قیامت تک مہلت دے۔ (ابھی بتلائے عذاب نہ کر)

قَالَ فَإِنَّكَ مِنَ الْمُنْظَرِينَ ﴿۱۸﴾

قَالَ ؛ اللہ تعالیٰ نے فرمایا۔ فَإِنَّكَ مِنَ الْمُنْظَرِينَ ؛ تو مہلت دادہ لوگوں میں سے ہے یعنی جس طرح آدم کو دنیا میں بھیج کر مہلت دی گئی ہے، تجھے بھی دی جاتی ہے۔

ترجمہ :- (اللہ تعالیٰ نے) فرمایا تو مہلت دادہ لوگوں میں سے ہے۔

إِلَى يَوْمِ الْوَقْتِ الْمَعْلُومِ ﴿۱۹﴾

إِلَى ؛ تک۔ يَوْمِ الْوَقْتِ الْمَعْلُومِ ؛ معلوم وقت کے دن تک۔

ترجمہ :- معلوم وقت کے دن تک (یعنی روزِ قیامت تک)۔

قَالَ رَبِّ إِنِّي أَخُو ابْنِ مَرْيَمَ وَابْنُ مَرْيَمَ أَخِي وَأَنَا أَخُو ابْنِ مَرْيَمَ وَابْنُ مَرْيَمَ أَخِي ﴿۲۰﴾

قَالَ رَبِّ ؛ (شیطان نے) کہا اے میرے پروردگار! اے میرے رب! بِمَا أَخُو ابْنِ مَرْيَمَ ؛ اس وجہ سے کہ تو نے میرا اغوا کیا ہے۔ مجھے جاہل اور سرکش بنا دیا ہے۔ شیطان کہتا ہے کہ تو نے مجھے سرکش بنا دیا۔ تو نے مجھ پر جہالت کا حکم لگا دیا۔ اور آدم علیہ السلام ہیں کہ رَبَّنَا ظَلَمْنَا أَنْفُسَنَا۔ کہتے ہیں (اعراف: آیت ۲۳) تقدیر کے مسئلہ میں اچھا آدمی نقصان اور عیب کو اپنی طرف نسبت دیتا ہے اور اپنے عدمِ ذاتی کا قصور سمجھتا ہے۔ اپنے عینِ ثابتہ اور حقیقت کے ناقص ہونے کی طرف

منسوب کرتا ہے۔ اور جو بد ہوتا ہے وہ بدی کو خدا پر ڈالتا ہے اور اپنے آپ کو بری الذمہ دکھاتا ہے۔ شیطان جہاں آپ خراب ہو گیا، مردود بارگاہ رب ہو گیا ہے وہ چڑھ کر دوسروں کو بھی مردود خراب کرنا چاہتا ہے۔ لَا زَيْنَئِنَّ ؛ میں ضرور زینت دار دکھاؤں گا۔ خوبصورت بناؤں گا۔ وہ سمجھیں گے کہ ہم بہت اچھا کام کر رہے ہیں۔ لَهِمْ ؛ ان کے لئے۔ فِي الْأَرْضِ ؛ زمین میں۔ وَلَا غَوِيَّتَهُمْ أَجْمَعِينَ ؛ اور ضرور میں سب لوگوں کو بھی سرکش بنا دوں گا۔ وہ تیرے احکام سے سرتابی کریں گے، تیرے احکام پر عمل نہ کریں گے۔

ترجمہ :- (شیطان نے) کہا اے میرے رب! چونکہ تو نے مجھے سرکش بنا دیا ہے اب میں بھی اس سرزمین میں ان کو ان کے کام کو اچھے دکھاؤں گا (زیب و زینت والے یقین کراؤں گا) اور ضرور ان سب کو بھی سرکش بنا دوں گا (کہ تیرے احکام کی پرواہ نہ کریں گے)۔

الْإِعْبَادُكَ مِنْهُمْ الْمُخْلِصِينَ ⑩

إِلَّا عِبَادَكَ ؛ مگر تیرے بندوں کو۔ مِنْهُمْ ؛ ان میں سے۔ الْمُخْلِصِينَ ؛ جو باخلاص ہیں۔ تیرے خالص بندے ہیں۔ خلاصہ عالم ہیں۔ جن کو تو نے اپنی خالص بندگی کے لئے پیدا کیا۔
ترجمہ :- مگر تیرے بندوں میں سے ان کو جو باخلاص ہیں (گمراہ نہ بنا سکوں گا)۔

قَالَ هَذَا صِرَاطٌ عَلَيَّ مُسْتَقِيمٌ ⑪

قَالَ ؛ اللہ تعالیٰ نے ارشاد فرمایا۔ هَذَا صِرَاطٌ ؛ یہ ایک راستہ ہے۔ عَلَيَّ ؛ بمعنی اِلَى یعنی میری طرف۔ مُسْتَقِيمٌ ؛ سیدھا۔
ترجمہ :- (اللہ تعالیٰ نے) فرمایا۔ مجھ تک پہنچنے کا یہ ایک سیدھا راستہ ہے (یعنی عبودیت اور اخلاص ہی سے آدمی خدا تک پہنچتا ہے)۔

إِنَّ عِبَادِي لَيْسَ لَكَ عَلَيْهِمْ سُلْطَانٌ إِلَّا مَنِ اتَّبَعَكَ مِنَ الْغَاوِينَ ⑫

إِنَّ عِبَادِي ؛ بے شک میرے بندے۔ لَيْسَ لَكَ ؛ تجھے نہیں ہے۔ تیرے لئے نہیں ہے۔ عَلَيْهِمْ ؛ ان پر۔ سُلْطَانٌ ؛ تسلط، غلبہ۔ آدمی شیطان کے ہاتھ میں مجبور نہیں ہیں بلکہ شیطان کے بہکاوے میں آتے ہیں۔ اس کا کہا مانتے اور اس کی اتباع کرتے ہیں۔ إِلَّا مَنِ اتَّبَعَكَ ؛ مگر جس نے تیری اتباع کی، تیرا کہا مانا۔ تیری فرماں برداری کی۔ تیرے قدم بہ قدم چلے۔ مِنَ الْغَاوِينَ ؛ جاہلوں اور سرکشوں میں سے۔

ترجمہ :- (اوشیطان!) بے شک میرے بندوں پر تیرا کوئی زور، کوئی تسلط نہیں۔ مگر جاہلوں (نادانوں) میں سے جنہوں نے تیرا کہا مانا (تیری اتباع کی۔ تیرے بہکانے میں آ گئے)۔

شیطان بڑے کاموں کو اچھا بنا کر پیش کرتا ہے۔

وَإِنَّ جَهَنَّمَ لَمَوْعِدُهُمْ أَجْمَعِينَ ﴿۱۶﴾

وَإِنَّ جَهَنَّمَ ؛ اور بے شک جہنم ، دوزخ ۔ لَمَوْعِدُهُمْ ؛ ان کے وعدہ کی جگہ ہے ۔ أَجْمَعِينَ ؛ ان سب کی ۔

ترجمہ :- اور بے شک (قطعاً ، یقیناً) جہنم ان سب کے وعدہ کی جگہ ہے ۔

لَهَا سَبْعَةُ أَبْوَابٍ لِّكُلِّ بَابٍ مِنْهُمْ جُزْءٌ مَّقْسُومٌ ﴿۱۷﴾

لَهَا سَبْعَةُ أَبْوَابٍ ؛ اس دوزخ کے سات دروازے ہیں ۔ لِّكُلِّ بَابٍ ؛ ہر دروازے ، ہر ایک حصہ ، ہر ایک قطعہ کے لئے ۔ مِنْهُمْ ؛ ان میں سے ۔ جُزْءٌ مَّقْسُومٌ ؛ ایک جز ہے الگ کیا ہوا ۔ ان کی قسمت میں آیا ہوا ۔ ان کے لئے خاص اور معین ۔ ترجمہ :- اس کے (جہنم کے) سات دروازے ہیں ۔ ان میں سے ہر دروازے کے لئے ایک حصہ جدا کر دیا گیا ہے (خاص کیا گیا ہے) ۔

صاحبو! ذرا ان آیتوں پر غور کرو ۔ خوب توجہ سے دیکھو ۔ انسان جو اکڑتا ، پھولتا ، اپنے جامہ سے باہر ہو رہا ہے کیا تھا ؟ مٹی اور سڑی ہوئی مٹی ۔ یا نطفہ ، غلیظ پانی ۔ نہانے کا باعث ۔ انسان کس بات پر پھولا ہے ، کیوں اتنا بھولا ہے ۔ جن اور شیطان آتشیں قسم کے مخلوق ہیں ۔ وہ اپنے آپ کو سب سے اعلیٰ اور افضل سمجھتے ہیں ۔ ابلیس قوم جن کا سرگروہ ہے ، سردار ہے ۔ اللہ تعالیٰ نے انسانوں ، فرشتوں اور جنات سب کا علمی امتحان مقابلہ لیا ۔ کون کامیاب ہوا ۔ یہ خاک کا بنا ہوا پتلا انسان ، آدم علیہ السلام ۔ شیطان اس علمی امتحان مقابلہ میں تو ہار گیا ، فیل ہو گیا ۔ آتشیں ٹوٹا تھا ۔ طبیعت میں شر و فساد تھا ۔ اپنی ذات کی لطافت کا ادعا کرنے لگا ۔ اور خود کو انسان سے افضل ثابت کرنا چاہا ۔ اس نادان کو معلوم ہی نہیں کہ انسان میں اگر خاک ہے تو آگ کب نہیں ؟ انسان میں جامعیت ہے ۔ وہ خدائے تعالیٰ کا مظہر تام بن سکتا ہے ۔ یہ مسخرہ جانتا ہی نہیں کہ خدائے تعالیٰ نے انسان کے لئے نَفَخْتُ فِيهِ مِنْ رُوحِي فرمایا ۔

کیا ملک میری حقیقت کو سمجھتے علوی ÷ ان کا اُستاد نہ سمجھا وہ معتمہ ہوں میں (علوی)

کونسی شے ہے نہیں جو مجھ میں ÷ اک طلسمات کا پتلا ہوں میں (حسرت صدیقی)

خاکش بدہن ۔ اس کی آنکھوں پر مٹی پڑ گئی ۔ وہ آدم میں خاک کو تو دیکھتا ہے ۔ مگر اس میں روح الہی کو نہیں دیکھتا ۔ ابلیس بگڑ گیا اور اپنے ساتھ دوسروں کو بھی بہکانے کے لئے کمر بستہ ہو گیا ۔

او شیطان ! تجھ پر پھٹکار ۔ خدا کی مار ۔ خدا کے خالص بندوں پر تیری کچھ نہ چلے گی ۔ تو اپنا تسلط نہ جما سکے گا ۔ تو آگ سے بنا ہمیشہ جلتا رہے ۔ تو خدا کے بندوں کا کچھ نقصان نہ کر سکے گا ۔ جس کو خدا رکھے اُسے کون چکھے ۔

صاحبو! ذرا غور کرو ۔ آدم کو سجدہ نہ کرنے سے ابلیس مردود درگاہ خداوندی ہو گیا ۔ جو لوگ نماز نہیں پڑھتے ، خدا کو سجدہ نہیں کرتے وہ شیطان کے ممتاز شاگرد ہیں ۔ شیطان نے خدا کو سجدہ کرنے سے کب انکار کیا تھا ۔ یہ ہیں شیطان کے سپوت شاگرد کہ خدا کو سجدہ کرنے سے بھی انکار کر رہے ہیں ۔ او مادہ پرست لیڈرو! خدا کے لئے نہ سہی ، تنظیم کے خیال سے ، جماعت

بندی کے خیال سے، فوجی انتظام کے خیال سے، کچھ آرام لینے کے خیال سے، کچھ ورزش کے خیال سے، پابندی وقت کے خیال سے ہی نماز پڑھ لو۔ آخرت تو آخرت ہے۔ تمہاری دنیا بھی اچھی ہو جائے گی۔ سُستی کا ہلی تمہاری دُور ہو جائے گی۔ دیکھو! شیطان کے شاگردوں کے لئے اللہ تعالیٰ کیا فرماتا ہے؟ دوزخ ان کے وعدہ کی جگہ ہے۔ لوگ قسم قسم کے ہیں۔ ان میں داخل ہونے کے لئے بھی قسم قسم کے دروازے ہیں۔

لَا إِلَهَ إِلَّا اللَّهُ مُحَمَّدٌ رَّسُولُ اللَّهِ
أَعُوذُ بِاللَّهِ مِنَ الشَّيْطَانِ الرَّجِيمِ۔

صاحبو! میں ایک نہایت اہم مسئلہ پر آپ کی توجہ مبذول کروانا چاہتا ہوں۔

قومیت کیا چیز ہے اور وہ کن اصول پر قائم ہوتی ہے۔ قومیت کا مدار باہمی تعاون پر ہے اور کاموں کو ذمہ داری سے لے کر کھڑے ہونے کو کہتے ہیں۔

بعض لوگوں کے پاس قومیت کا مدار خاندان پر ہے۔ کیونکہ وہ ایک دوسرے کی مدد کرتے ہیں۔ بعض لوگوں کے پاس قومیت کا مدار زمین پر ہے۔ انگریز الگ قوم ہے اور آرش الگ۔ ان کے ملک اور زمین جدا ہیں اور بعض کے پاس قومیت کا مدار رنگ پر ہے۔ امریکہ میں سپید پوست بھی ہیں اور حبشی بھی اور ایک ہی زبان اور ایک ہی مذہب رکھتے ہیں۔ مگر یہ دونوں الگ الگ ہی سمجھتے جاتے ہیں اور ان کو دو قومیں کہا جاتا ہے۔ اسلام میں قومیت کا معیار مذہب، تقویٰ، مکارمِ اخلاق سب سے اہم توحید پر ہے۔ اپنی قوم کو اچھا سمجھنا اور دوسروں کو برا سمجھنا ایک بلائے عام ہے اور وبائے عظیم ہے۔ اسلام میں نہ ملک کا لحاظ ہے نہ زبان کا نہ رنگ کا نہ خاندان کا۔ ہر موحد، رسالت کا قائل کہیں کا ہو مسلم قوم میں داخل ہے۔

ایک اور بات یاد رکھنے کے قابل ہے کہ ہر قوم اپنی قومیت پر اڑی ہوئی ہے۔ دوسروں کو اپنی قومیت میں شریک نہیں کرتی۔ چونکہ اسلام میں اسلامی تہذیب پر قومیت کا دار و مدار ہے لہذا دوسرے افراد کو اپنی قومیت میں شریک کیا جاتا ہے۔ جناب موسیٰ علیہ السلام بنی اسرائیل کے لئے مبعوث ہوئے تھے۔ جناب عیسیٰ علیہ السلام فرماتے ہیں کہ میں موسیٰ کی پراگندہ بھیڑ کے لئے ہوں۔ ایک دفعہ آپ سے کسی شخص نے کوئی مسئلہ پوچھا۔ وہ بنی اسرائیل میں سے نہ تھا۔ آپ نے فرمایا میں بیٹوں کی روٹی کتوں کے سامنے نہیں ڈالنا چاہتا۔ ہندو دھرم میں ہے کہ اگر کوئی غیر برہمن وید سے تو اس کے کانوں میں سیسہ پگھلا کر ڈالنا چاہیے۔ اسلام کی روز افزوں ترقی دیکھ کر اور مسلمانوں کی قومیت کے پھیلنے کو دیکھ کر غیر مسلم قوموں نے بھی دوسروں کو اپنے مذہب میں شامل کرنا شروع کر دیا ہے۔

اچھا! یہ اپنی قوم کے اعلیٰ و ارفع ہونے اور دوسروں کو ذلیل سمجھنے کی کس نے ابتداء کی۔ اس کا کون محرکِ اول ہے؟ ابلیس سراپا تلبیس۔ اَنَا خَيْرٌ مِنْهُ خَلَقْتَنِي مِنْ نَارٍ وَخَلَقْتَهُ مِنْ طِينٍ (اعراف: آیت ۱۲) کا نعرہ شیطان نے مارا۔ حالانکہ وہ آدم علیہ السلام سے علمی امتحان مقابلہ میں ہار چکا تھا۔ کوئی ہندو بھائیوں سے پوچھے، کیا برہمن قوم کا آدمی رام چندر جی مہاراج، کچھن جی، بھرت جی، کرشن جی سے افضل ہے؟ حالانکہ یہ اوتار ہیں۔ جب برہمن سے غیر برہمن اپنے معارف و مکارمِ اخلاق کی وجہ سے اوتار بن گئے ہیں تو پھر خاندان وجہِ فضیلت نہیں رہا۔ اسی طرح یہود و نصاریٰ کا بنی اسرائیل کو غیر بنی اسرائیل سے افضل و برتر سمجھنا بھی غلط ہے۔ قوم آریا اپنے آپ کو دوسری قوموں سے افضل سمجھتے ہیں، صحرائے گوبی سے جو

ایشیائے کوچک میں ہے، نکل کر اکثر ممالک میں پھیل گئے ہیں۔ چونکہ ہندوستان کے برہمن اور دوسری اعلیٰ ذات والے نہ دوسروں کو اپنی قومیت میں شریک کرتے ہیں نہ ہندوستان کے اصلی باشندوں سے شادی بیاہ کرتے ہیں، نہ روٹی، نہ بیٹی، اس لئے دو ہزار سال گزر گئے مگر یہ لوگ بدیسی کے بدیسی رہ گئے۔

مسلمانوں پر غور کرو۔ عربوں کی اولاد ہندوستان میں ایک کروڑ سے زائد نہیں اور شادی بیاہ کرنے سے اولاد عرب میں بھی ہندوستانی خون مل گیا ہے۔ اب بتائیے کہ اعلیٰ ذات والے غیر ملکی ہیں یا مسلمان۔ مسلمانوں کا تو کوئی خاص ملک نہیں۔ ان کا خدا ایک ہے۔ ان کا مذہب توحید کا ہے تو خدا کی خدائی کے بھی وہی مالک ہیں۔

چھین و عرب ہمارا ہندوستان ہمارا ÷ مسلم ہیں ہم وطن ہے سارا جہاں ہمارا

خدائے تعالیٰ کی عادت ہے کہ نعمت کے ساتھ رحمت، عذاب کے ساتھ ثواب، بروں کے ساتھ نیکیوں کا بھی ذکر کر دیتا ہے تاکہ کسی قسم کی مایوسی نہ ہو۔ لہذا فرماتا ہے۔

إِنَّ الْمُتَّقِينَ فِي جَنَّاتٍ وَعُيُونٍ ۝۱۵

إِنَّ الْمُتَّقِينَ؛ بے شک متقی لوگ۔ فِي جَنَّاتٍ وَعُيُونٍ؛ جنتوں اور چشموں میں ہیں۔ باغوں میں پانی کی کمی نہیں۔ ترجمہ:- بے شک متقی اور پرہیزگار لوگ جنتوں اور چشموں میں ہیں۔

أَدْخُلُوهَا بِسَلَامٍ أَمِينٍ ۝۱۶

أَدْخُلُوهَا؛ تم ان (جنتوں) میں داخل ہو۔ بِسَلَامٍ؛ سلامتی کے ساتھ۔ أَمِينٍ؛ امن و امان کے ساتھ۔ ترجمہ:- ان میں سلامتی سے، امن کے ساتھ داخل ہو جاؤ۔

وَنَزَعْنَا مَا فِي صُدُورِهِمْ مِنْ غِلٍّ إِخْوَانًا عَلَىٰ سُرُرٍ مُّتَقَابِلِينَ ۝۱۷

وَنَزَعْنَا؛ اور ہم نے نکال دیا۔ نَزَاعٌ؛ جھگڑا۔ نَزَعٌ؛ قریب الموت حالت۔ جَانَنِي۔ مَا فِي صُدُورِهِمْ؛ جو ان کے سینوں میں تھا۔ مِنْ غِلٍّ؛ کدورت، کینہ، دشمنی۔ دلوں کی ساری کدورت دھو دی جائے گی۔ إِخْوَانًا؛ وہ ایسے رہیں گے جیسے بھائی بھائی۔ عَلَىٰ سُرُرٍ؛ تختوں پر۔ جَمْعُ سُرُرٍ؛ تخت۔ مُتَقَابِلِينَ؛ ایک دوسرے کے مقابل۔ آئنے سامنے۔ روبرو۔ ترجمہ:- اور ہم نے ان کے سینوں میں جو کچھ کدورت تھی (کینہ کپٹ تھا) سب نکال دیا (اور وہ اب آپس میں ایسے ہیں) جیسے بھائی بھائی، آئنے سامنے تختوں پر (بیٹھے ہوئے)۔

لَا يَسْمَعُونَ فِيهَا نَجْوَىٰ وَّمَا هُمْ مِنْهَا بِمُخْرَجِينَ ۝۱۸

لَا يَمَسُّهُمْ ؛ ان کو چھو تک نہ جائے گی ۔ مَسَّ تَک نہ کرے گی ۔ فِيهَا ؛ ان جنتوں میں ۔ نَصَبٌ ؛ تھکن ۔ تَعَبٌ ؛ تکلیف ۔ بے قراری ۔ وَمَا هُمْ ؛ اور نہیں ہیں وہ ۔ مِنْهَا ؛ ان جنتوں سے ۔ بِمُخْرَجِينَ ؛ نکالے ہوئے ۔ اخراج کئے ہوئے ۔ وہ ہمیشہ جنت میں رہیں گے ۔ کوئی انھیں جنت سے نہ نکالے گا ۔

ترجمہ :- ان میں ان کو کسی قسم کی تکلیف نہیں اور نہ وہ ان سے نکالے جائیں گے ۔ (یعنی جنت دائمی آرام گاہ ہے) ۔

نَبِيٌّ عَبَادِيَّ اِنِّي اَنَا الْغَفُورُ الرَّحِيمُ ﴿۱۹﴾

نَبِيٌّ ؛ خبر دو ۔ خوش خبری دو ۔ سنادو ۔ اطلاع دو ۔ کن کو؟ عِبَادِيَّ ؛ میرے بندوں کو ۔ جَمْعُ عَبْدَةٍ ؛ اَنِّي ؛ کہ میں ۔ اَنَا الْغَفُورُ الرَّحِيمُ ؛ میں ہی غفور و رحیم ہوں ۔ مغفرت کرنا بھی میرا کام ہے اور رحم کرنا بھی میرا ۔ مغفرت بھی میں کروں گا اور رحم بھی میں ہی کروں گا ۔ ان کے گناہ بھی بخشوں گا اور ان کو بڑے مرتبوں سے میں ہی سرفراز کروں گا ۔

ترجمہ :- میرے بندوں کو خبر دو کہ میں ہی غفور و رحیم ہوں ۔

وَ اَنَّ عَذَابِي هُوَ الْعَذَابُ الْاَلِيمُ ﴿۲۰﴾

مسلمان کا ایمان بین الخوف والرجاء رہتا ہے ۔ رحم کا نام سُنُّن کر اللہ کے عذاب سے بے فکر نہ ہونا چاہیے ۔ لہذا فرماتا ہے : وَ اَنَّ عَذَابِي ؛ اور یہ کہ میرا عذاب ۔ هُوَ الْعَذَابُ الْاَلِيمُ ؛ بڑا ہی دردناک ہے موجب رنج و الم ہے ۔

ترجمہ :- اور (میرے بندوں کو اس کی بھی اطلاع دو) کہ میرا عذاب المناک عذاب ہے ۔ (بڑا ہی پُر درد تکلیف رساں ہے) ۔

کلی حکم کے ساتھ ایک جزئیہ کو، ایک اس کے مصداق کو، ایک اس کی مثال کو بیان فرماتا ہے :-

وَنَبَّيْنَاهُمْ عَنْ ضَيْفِ اِبْرَاهِيمَ ﴿۲۱﴾

وَنَبَّيْنَاهُمْ ؛ اور لوگوں کو خبر دو ۔ عَنْ ضَيْفِ اِبْرَاهِيمَ ؛ ابراہیم کے مہمان کی جو عذاب کے فرشتے تھے ۔

ترجمہ :- اور انھیں خبر کر دو ابراہیم کے مہمان کے حال سے ۔

اِذْ دَخَلُوا عَلَيْهِ فَقَالُوا سَلَامًا قَالَ اِنَّا مِنْكُمْ وَجَلُونَ ﴿۲۲﴾

اِذْ دَخَلُوا ؛ جب کہ وہ فرشتے داخل ہوئے ۔ وہ مہمان اُتْرے ۔ عَلَيْهِ ؛ ابراہیم کے پاس ۔ فَقَالُوا ؛ پھر ان فرشتوں نے کہا ۔ سَلَامًا ؛ اِنِّي نُسَلِّمُ سَلَامًا ؛ تم پر سلامتی ہو ۔ تم سلامت باکرامت رہو ۔ قَالَ ؛ ابراہیم نے کہا ۔ اِنَّا مِنْكُمْ ؛ ہم تم سے ۔ وَجَلُونَ ؛ خائف ہیں ۔ ڈرتے ہیں ۔ گھبرائے ہوئے ہیں ۔ وَجَلٌ ؛ خوف ۔

ترجمہ :- جب وہ (فرشتے ابراہیم کے پاس پہنچے) ان کے گھر میں داخل ہوئے تو کہا تم سلامت رہو۔ (ابراہیم نے) کہا ہم تو تم سے ڈر رہے ہیں (خوف کھا رہے ہیں)۔

قَالُوا لَا تَوْجَلْ إِنَّا نُبَشِّرُكَ بِغُلَامٍ عَلِيمٍ ﴿۱۵﴾

قَالُوا؛ فرشتوں نے کہا۔ لَا تَوْجَلْ؛ گھبراؤ نہیں۔ إِنَّا نُبَشِّرُكَ؛ ہم تجھے بشارت دیتے ہیں، خوش خبری سناتے ہیں۔ بِغُلَامٍ عَلِيمٍ؛ ایک صاحب علم لڑکے کی۔ تم کو بچہ ہوگا اور پیغمبر ہوگا۔

ترجمہ :- (فرشتوں نے) کہا۔ ڈرو نہیں، ہم تم کو ایک صاحب علم لڑکے کی بشارت دیتے ہیں۔ (یہ اسحاق علیہ السلام کی پیدائش کی پیشگوئی ہے)۔

قَالَ ابَشِّرْتُنِي عَلَىٰ أَنْ مَسَّنِيَ الْكِبَرُ فَبِمَ تُبَشِّرُونَ ﴿۱۶﴾

قَالَ؛ (ابراہیم نے) کہا۔ ابَشِّرْتُنِي؛ کیا تم نے مجھے بشارت دی۔ خوش خبری دی۔ مژدہ دیا۔ عَلَيَّ أَنْ مَسَّنِيَ الْكِبَرُ؛ حالانکہ مجھے بڑھاپے نے آگھیرا ہے۔ چھا گیا ہے۔ چھو گیا ہے۔ فَبِمَ تُبَشِّرُونَ؛ پھر کس طرح بشارت دیتے ہو۔ خوش خبری سناتے ہو۔

ترجمہ :- (ابراہیم نے فرشتوں کو) کہا کیا تم مجھے بشارت دیتے ہو حالانکہ بڑھاپے نے مجھے گھیر لیا ہے۔ پھر کس طرح بشارت دیتے ہو۔

قَالُوا بِبَشْرِكَ بِالْحَقِّ فَلَا تَكُن مِّنَ الْقَانِطِينَ ﴿۱۷﴾

قَالُوا؛ فرشتوں نے کہا۔ بِبَشْرِكَ؛ تم نے تم کو بشارت دی۔ بِالْحَقِّ؛ بالکل حق۔ واقعہ کے مطابق۔ ثابت و قائم۔ فَلَا تَكُن مِّنَ الْقَانِطِينَ؛ پھر تم نا امیدوں سے نہ ہو۔ مایوسوں سے نہ ہو۔

ترجمہ :- (فرشتوں نے) کہا ہم تم کو سچی بشارت دیتے ہیں۔ تم نا امیدوں سے نہ ہو (مایوس نہ ہو)۔

قَالَ وَمَنْ يَقْنَطُ مِن رَّحْمَةِ رَبِّهِ إِلَّا الضَّالُّونَ ﴿۱۸﴾

قَالَ؛ ابراہیم نے کہا۔ وَمَنْ يَقْنَطُ؛ جو نا امید ہوتا ہے۔ مایوس ہوتا ہے۔ قَنُوطٌ؛ مایوسی۔ نا امیدی۔ بے سہارا ہونا۔ مِّنَ رَّحْمَةِ رَبِّهِ؛ اپنے رب کی رحمت سے۔ إِلَّا الضَّالُّونَ؛ مگر گمراہی اور ضلالت والے۔

ترجمہ :- (ابراہیم نے) کہا بے شک اپنے رب کی رحمت سے گمراہ اور ضلالت والے ہی مایوس ہوتے ہیں۔

قَالَ فَمَا خَطْبُكُمْ أَيُّهَا الْمُرْسَلُونَ ﴿۹۷﴾

قَالَ ؛ ابراہیم نے کہا - فَمَا خَطْبُكُمْ ؛ تمہارا کیا واقعہ ہے - تمہارا کیا حال ہے - کس بات کے لئے آئے ہو - أَيُّهَا الْمُرْسَلُونَ ؛ اے فرشتو! اے فرستادو! اے بھیجے ہوؤ!
ترجمہ :- (ابراہیم نے) کہا اے فرشتو! تمہارے آنے کی کیا وجہ ہے -

قَالُوا إِنَّا أُرْسِلْنَا إِلَىٰ قَوْمٍ مُّجْرِمِينَ ﴿۹۸﴾

قَالُوا ؛ فرشتوں نے کہا - إِنَّا أُرْسِلْنَا ؛ ہم بھیجے گئے ہیں - ہم خدا کے فرستادہ ہیں - إِلَىٰ قَوْمٍ مُّجْرِمِينَ ؛ ایک مجرم قوم کی طرف -
ترجمہ :- (فرشتوں نے) کہا ہم ایک مجرم قوم کی طرف فرستادہ ہیں (بھیجے ہوئے ہیں) -

إِلَّا آلَ لُوطٍ إِنَّا لَمُنَجِّوهُمْ أَجْمَعِينَ ﴿۹۹﴾

إِلَّا آلَ لُوطٍ ؛ بجز متعلقین لوط پیغمبر کے ، جو ابراہیم (علیہ السلام) کے بھتیجے تھے - یہ استثنائے منقطع ہے - کیونکہ آل لوط مجرمین میں شریک نہیں - استثنائے متصل میں مستثنیٰ ، ہستثنیٰ منہ ، میں شریک ہوتا ہے - جیسے کوئی کہے سب لوگ آگئے ہیں مگر گھوڑا نہیں آیا - إِنَّا لَمُنَجِّوهُمْ أَجْمَعِينَ ؛ ہم ان سب کو نجات دیں گے - بچالیں گے - ان پر عذاب نہ آئے گا -
ترجمہ :- بجز آل لوط کے کہ ہم ان سب کو (بچالیں گے) ضرور نجات دیں گے -

إِلَّا امْرَأَتَهُ قَدَّرْنَا لِإِثْمِهَا لَمِنَ الْغَابِرِينَ ﴿۱۰۰﴾

إِلَّا امْرَأَتَهُ ؛ بجز لوط کی بیوی کے - قَدَّرْنَا ؛ ہم مقدر کر چکے ہیں - ہم لکھ چکے ہیں - اس کی تقدیر میں یہی ہے -
إِثْمِهَا لَمِنَ الْغَابِرِينَ ؛ کہ وہ پیچھے رہ جانے والوں میں سے ہے - لوط علیہ السلام کی بیوی منافق تھی - اس لئے آل لوط کے ساتھ نہیں آئی - غَبْرًا ؛ گزرا رہ گیا - آکر نہ ملا -
ترجمہ :- مگر ان کی (یعنی لوط کی) بیوی کہ ہم نے اس کے لئے مقدر کیا ہے کہ وہ پیچھے رہ جانے والوں میں سے ہو -

فَلَمَّا جَاءَ آلَ لُوطٍ الْمُرْسَلُونَ ﴿۱۰۱﴾

فَلَمَّا جَاءَ ؛ پھر جب آئے - آل لُوطٍ ؛ لوط کے متعلقین کے پاس - آل لوط کے پاس - الْمُرْسَلُونَ ؛ فرستادے -
ترجمہ :- پھر جب فرستادہ فرشتے قوم لوط کے پاس پہنچے -

قَالَ إِنَّكُمْ قَوْمٌ مُنْكَرُونَ ﴿۱۷﴾

قَالَ ؛ (لوط نے) کہا۔ اِنَّكُمْ ؛ بے شک تم۔ قَوْمٌ مُنْكَرُونَ ؛ اجنبی لوگ ہو۔ بدیسی ہو، غیر ملکی ہو۔ آئے کہاں سے ہو، کیوں آئے ہو، کچھ معلوم نہیں ہوتا۔ مُنْكَرٌ ؛ جو چیز معلوم نہیں۔ قابل یقین نہ ہو۔ نامعلوم ہو۔ مَعْرِفَهُ ؛ جو چیز معلوم ہو۔ نِكْرَهُ ؛ جو چیز معلوم نہ ہو۔ اَنْكَرَ ؛ نہ مانا۔ یقین نہیں کیا۔
ترجمہ :- کہا۔ تم تو اجنبی ہو۔

قَالُوا بَلْ جِنَّاتِكُمْ بِمَا كَانُوا فِيهِ يَمْتَرُونَ ﴿۱۸﴾

قَالُوا ؛ فرستادوں نے کہا۔ فرشتوں نے کہا۔ بَلْ جِنَّاتِكُمْ ؛ بلکہ ہم آئے ہیں تمہارے پاس۔ بِمَا كَانُوا فِيهِ ؛ اس چیز کو کہ لوگ تھے۔ فِيهِ ؛ اس میں۔ يَمْتَرُونَ ؛ شک کرتے، جھگڑتے۔ مِرَاءٌ ؛ جھگڑا۔
ترجمہ :- (فرشتوں نے) کہا کہ ہم تمہارے پاس ایسی چیز لے کر آئے ہیں (یعنی عذاب) جس کے آنے میں یہ لوگ شک کرتے تھے (جس کو یہ لوگ مانتے نہ تھے)۔

وَأَتَيْنَكَ بِالْحَقِّ وَإِنَّا لَصَادِقُونَ ﴿۱۹﴾

وَأَتَيْنَكَ ؛ اور ہم تمہارے پاس آئے ہیں۔ بِالْحَقِّ ؛ حق بات لے کر۔ ہم تمہارے پاس عذاب لے کر آئے ہیں جو واقعہ کے مطابق ہے۔ اقتضائے حال کے موافق ہے۔ ان پر عذاب آنے کا وقت آ گیا ہے۔ وَإِنَّا لَصَادِقُونَ ؛ اور یقیناً ہم سچے ہیں۔ اب ہمارا کہا ٹل نہیں سکتا۔
ترجمہ :- اور ہم تمہارے پاس ایک امر حق لے کر آئے ہیں اور یقیناً ہم سچے ہیں۔

فَأَسْرِ بِأَهْلِكَ بِقِطْعٍ مِّنَ اللَّيْلِ وَاتَّبِعْ أذْبَارَهُمْ وَلَا يَلْتَفِتْ مِنْكُمْ أَحَدٌ

وَأَمْضُوا حَيْثُ تُؤْمَرُونَ ﴿۲۰﴾

فَأَسْرِ ؛ تورات رہے جا۔ إِسْرَاءُ ؛ رات کو جانا، شبِ معراج کو لَيْلَةُ الْإِسْرَاءِ کہتے ہیں۔ بِأَهْلِكَ ؛ اپنے متعلقین اپنے اہل و عیال کے ساتھ۔ بِقِطْعٍ مِّنَ اللَّيْلِ ؛ رات کے ایک حصہ میں۔ وَاتَّبِعْ أذْبَارَهُمْ ؛ اور ان کے پیچھے تم بھی چلو۔ أذْبَارٌ جمع دُبُرٌ ؛ اذبار ؛ بد نصیبی۔ قسمت کا متوجہ نہ ہونا۔ اِقْبَالٌ ؛ خوش نصیبی۔ نصیب کا متوجہ ہونا۔ وَلَا يَلْتَفِتْ ؛ اور نہ مڑے۔ کوئی پیچھے پلٹ کر نہ دیکھے۔ کوئی التفات نہ کرے۔ اِلْتِفَاتٌ ؛ مُرْنَا۔ توجہ کرنا۔ مِنْكُمْ أَحَدٌ ؛ تم میں سے کوئی ایک۔

وَأَمْضُوا؛ اور گزر جاؤ۔ چلے جاؤ۔ مَاضِي؛ گزرا ہوا زمانہ۔ اِمْضَاء؛ دستخط۔ جاری کرنے کا حکم۔ منظوری کی علامت۔
خَيْثُ تُوِّءَ مَرُؤُنَ؛ جہاں، جدھر تم کو امر کیا گیا۔ حکم دیا گیا ہے۔

ترجمہ:- تم تو اپنے اہل کو لے کر رات رہے سے چلے جاؤ۔ اور ان کے پیچھے پیچھے تم بھی جاؤ۔ تم میں سے کوئی پیچھے مُرُ نہ دیکھے۔ اور چلے جاؤ جدھر تمہیں حکم دیا گیا ہے۔ (جہاں کا تمہیں امر کیا گیا ہے)۔

وَقَضَيْنَا إِلَيْهِ ذَلِكَ الْأَمْرَ أَنَّ دَابِرَ هَوْلَاءِ مَقْطُوعٌ مُّصْبِحِينَ ﴿۶۶﴾

وَقَضَيْنَا إِلَيْهِ ذَلِكَ الْأَمْرَ؛ اور ہم نے اس بات کا لوط علیہ السلام کو فیصلہ سنا دیا۔ أَنَّ دَابِرَ هَوْلَاءِ؛ کہ ان کی
دُم۔ ان کی جڑ۔ مَقْطُوعٌ؛ قطع کی ہوئی ہے۔ کاٹ دی ہوئی ہے۔ مُّصْبِحِينَ؛ صبح ہوتے ہی، صبح کو۔ صُبْحُ؛ رات کی
آخری ساعت، دن کی ابتدائی روشنی۔ اِصْبَاحُ؛ صبح کرنا، ہو جانا۔ مِصْبَاحُ؛ چراغ۔ صَبَاحُ؛ دن۔

ترجمہ:- اور ہم نے لوط کو اس بات کا فیصلہ گن حکم سنا دیا تھا کہ صبح ہوتے ہوتے یہ لوگ جڑ پیڑ سے
کاٹ دیئے جائیں گے (یعنی ان کا نام و نشان باقی نہ رہے گا)۔

وَجَاءَ أَهْلَ الْمَدِينَةِ يَسْتَبْشِرُونَ ﴿۶۷﴾

وَجَاءَ؛ اور آئے۔ أَهْلُ الْمَدِينَةِ؛ شہر والے۔ يَسْتَبْشِرُونَ؛ خوشیاں مناتے، آپس میں بشارت دیتے۔

ترجمہ:- اور شہر کے لوگ بشارت دیتے ہوئے اور خوشیاں مناتے آ دوڑے۔

ان کی خوشیاں منانے کی کیا وجہ تھی؟ اسے تمام خلافِ فطرت مذاق والے خوب جانتے ہیں۔ جہاں دنیا کا، ہندوستان کا،
حیدرآباد کا تمدن اور اخلاق گرتا چلا جا رہا ہے، وہاں یہ اخلاقی امراض بھی طاعون بن کر پھلتے چلے جا رہے ہیں۔ اسی واسطے
خدائے تعالیٰ نے تفصیل کو ترک فرما دیا۔

قَالَ إِنَّ هَوْلَاءِ ضَيْفِي فَلَا تَفْضَحُونِ ﴿۶۸﴾

قَالَ؛ لوط نے کہا۔ إِنَّ هَوْلَاءِ ضَيْفِي؛ بے شک یہ میرے مہمان ہیں۔ ضَيْفٌ؛ مہمان، اَضْيَافٌ جمع۔ ضَيْفَاتٌ؛

مہمانی۔ اِضَافَةٌ؛ زیادہ کیا، مہمانی کی۔ اِضَافَةٌ۔ ماہوار کی زیادتی، ترقی۔ فَلَا تَفْضَحُونِ؛ پس مجھے رسوا نہ کرو، مجھے
شرمندہ نہ کرو، میری فضیحت نہ کرو۔

ترجمہ:- (لوط نے) کہا، یہ میرے مہمان ہیں، پس تم مجھے رسوا نہ کرو (مجھے شرمندہ نہ کرو، میری فضیحت نہ کرو)۔

وَاتَّقُوا اللَّهَ وَلَا تُخْزُونِ ﴿۶۹﴾

وَاتَّقُوا اللَّهَ؛ اور خدا سے ڈرو، اس کے غضب سے بچو، خدا سے ڈرو، اس کے احکام کی خلاف ورزی نہ کرو۔ وَلَا تُخْزُونِ؛ اور مجھے ذلیل و خوار نہ کرو، کیونکہ مہمان کو ذلیل کرنا میزبان کو ذلیل کرنا ہے۔
ترجمہ:- اور غضبِ الہی سے بچو اور مجھے ذلیل و خوار نہ کرو۔

قَالُوا أَوْلَمْ نُنْهَكْ عَنِ الْعَالَمِينَ ﴿۶۶﴾

قَالُوا؛ قوم نے کہا۔ أَوْلَمْ نُنْهَكْ؛ کیا ہم نے تمہیں روکا نہیں، منع نہیں کیا، ہی نہیں کیا؟ نُهَى؛ عقل، کیوں کہ وہ بری باتوں سے منع کرتی ہے، روکتی ہے۔ نِهَآئِثْ؛ کنارہ، انتہا جس کے بعد اور جگہ باقی نہ رہے۔ مُنْهِيَآثْ؛ ممنوعات۔ عَنِ الْعَالَمِينَ؛ سب لوگوں کے کام میں دخل دینے سے۔
ترجمہ:- (حضرت لوط کی قوم نے) کہا، کیا ہم نے تمہیں منع نہیں کیا تھا کہ ساری دنیا کے کاموں میں دخل نہ دیا کرو۔

قَالَ هَؤُلَاءِ بَنَاتِي إِنْ كُنْتُمْ فَعِلِينَ ﴿۶۷﴾

قَالَ؛ (لوط علیہ السلام نے کہا۔ هَؤُلَاءِ بَنَاتِي؛ یہ میری بیٹیاں ہیں۔ یعنی عورتیں ہیں۔ تمہیں خلافِ فطرت راستہ اختیار کرنے کی کیا ضرورت ہے؟ بعض نادان فَاَتُوا حَرَثَكُمْ اَنَّى شِئْتُمْ (بقرہ: آیت ۲۲۳) کے غلط معنی لیتے ہیں۔ اَنَّى شِئْتُمْ کے معنی كَيْفَ شِئْتُمْ کے ہیں۔ جو آسن اختیار کرو ہو سکتا ہے کیوں کہ اس کے ساتھ ہی مِنْ حَيْثُ اَمَرَكُمُ اللّٰهُ (بقرہ: آیت ۲۲۲) ہے، یعنی اُس مقام سے اپنا کام انجام دو، جس کا خدا نے حکم دیا ہے خود حَرَثْ کا لفظ اس بات پر دلالت کرتا ہے کہ کام سے منفعت مرتب ہو۔ وہ کام بد انجام ہے، جس کا نتیجہ ہے نہ ثمرہ۔ اِنْ كُنْتُمْ فَعِلِينَ؛ اگر تم ہو کرنے والے۔

ترجمہ:- (لوط علیہ السلام نے) کہا۔ یہ میری بیٹیاں ہیں (یعنی عورتیں دنیا میں موجود ہیں) اگر تمہیں کچھ کرنا ہے۔

لَعَمْرُكَ إِنَّكُمْ لَفِي سَكْرَتِهِمْ يَعْمَهُونَ ﴿۶۸﴾

لَعَمْرُكَ؛ میرے پیارے پیغمبر! تمہاری زندگی کی قسم، تمہاری عمر کی قسم! یہ ہم نے کئی جگہ بیان کیا ہے کہ قسم ایک شہادت ہے۔ خدائے تعالیٰ اپنے پیغمبر کی عمر کی قسم کھاتا ہے، ان کی سوانح حیات کو بطور شہادت پیش کرتا ہے کہ پیغمبر کے نہ ماننے والے مدہوش ہیں، بے عقل ہیں، غفلت میں گرفتار ہیں، انہیں کوئی صحیح بات بھائی نہیں دیتی۔ صراطِ مستقیم تو رسول اللہ ﷺ کی تعلیم ہے۔ جو انہیں نہیں مانتے، ان کی نہیں سنتے، وہ عاقل نہیں غافل ہیں۔

یاد رکھو! خوب سمجھو! محمد رسول اللہ ﷺ عملی قرآن ہیں، قرآنِ ناطق ہیں۔ جو لوگ حق کو نہیں مانتے اِنَّهُمْ؛ بے شک

وہ۔ لَفِي سَكْرَتِهِمْ؛ وہ اپنی بدستی میں ہیں۔ پئے ہوئے ہیں، مدہوش ہیں۔ يَغْمَهُونَ؛ اندھے ہو رہے ہیں۔ انھیں کچھ بھائی نہیں دیتا۔

ترجمہ:- تمہاری عمر، تمہاری زندگی کی قسم! اپنے نشہ میں یہ لوگ پورے ہیں، اندھے ہو رہے ہیں (انھیں کچھ بھائی نہیں دیتا)۔

فَاخَذْتَهُمُ الصَّيْحَةُ مُشْرِقِينَ ﴿۳۷﴾

فَاخَذْتَهُمْ؛ پھر انھیں پکڑ لیا، گرفتار بلا کیا۔ الصَّيْحَةُ؛ ایک ہیبت ناک آواز نے، ایک خطرناک چیخ نے۔ مُشْرِقِينَ؛ دن نکلے۔ جب خوب روشنی ہو جائے۔ مُشْرِقٍ؛ جدھر سے آفتاب نکلتا ہے۔ اِشْرَاقٍ؛ دن کا روشن ہونا۔ تَشْرِيقٍ؛ بقرعید کے وہ دن، جن میں کباب دھوپ میں سکھاتے ہیں۔ اَشْرَقَتِ الشَّمْسُ وَ شَرَقَتِ الشَّمْسُ؛ سورج نکلا۔

ترجمہ:- پھر انھیں ایک ہیبت ناک آواز نے سورج نکلتے ہی آگھیرا۔

ان ساری شرارتوں کا کیا نتیجہ ہوا۔؟

فَجَعَلْنَا عَلَيْهَا سَافِلَهَا وَأَمْطَرْنَا عَلَيْهِمْ جِجَارَةً مِّنْ سِجِّيلٍ ﴿۳۸﴾

فَجَعَلْنَا؛ پھر ہم نے کر دیا۔ عَلَيَّهَا؛ اس کے اوپر کے حصہ کو۔ سَافِلَهَا؛ اس کے نیچے کا حصہ ہم نے اس سرزمین کو تہ و بالا کر دیا۔ وَأَمْطَرْنَا عَلَيْهِمْ؛ اور ہم نے ان پر برسادیا، بارش کر دی۔ جِجَارَةً؛ پتھر۔ مِّنْ سِجِّيلٍ؛ سنگ و گل کے، چکنی مٹی اور روئی سے جو گولیاں بنائی جاتی ہیں وہ پتھر سے بھی زیادہ سخت ہوتی ہیں۔ بہ مشکل ٹوٹتی ہیں۔ لوگ کہتے ہیں۔ سِجِّيلٍ اصل سنگ و گل ہے۔ بہر حال سِجِّيلٍ مضبوط چیز تو ہے۔

ترجمہ:- پھر ہم نے اس سرزمین کو تہ و بالا کر دیا اور ان پر سخت پتھر برسادئیے۔

إِنَّ فِي ذَلِكَ لَآيَاتٍ لِّلْمُتَوَسِّمِينَ ﴿۳۹﴾

إِنَّ فِي ذَلِكَ؛ بے شک اس واقعہ میں۔ لَآيَاتٍ؛ البتہ نشانیاں ہیں، عبرتیں ہیں، قدرتِ الہی کے جلوے ہیں۔ لِّلْمُتَوَسِّمِينَ؛ غور و فکر کرنے والوں کے لئے۔ فراسٹ والوں کے لئے، آثار سے نتائج نکالنے والوں کے لئے۔ وَتَمِّمُوا؛ نشان۔ سِمَةٌ؛ نشان۔ سِمَةٌ پیشانی، علامت۔ تَوَسَّمُوا؛ فراسٹ، فطانت، عبرت حاصل کرنا۔

ترجمہ:- بے شک اس واقعہ میں عبرت لینے والوں کے لئے نشانیاں ہیں، علامات ہیں۔

وَإِنَّهَا لِبِسْبِيلٍ مُّقِيمٍ ﴿۴۰﴾

وَإِنَّهَا؛ اور بے شک یہ واقعات، یہ آیات، یہ عبرت خیز حالات۔ لَبَسَ بِلِ مُقِيمٍ؛ ایک سیدھے اور مستقیم راستے پر ہے۔ یعنی انہیں کافی شافی ہدایت ہو سکتی ہے۔ سمجھ رکھنے والوں کے لئے مقصد کو پہنچانے والا سیدھا راستہ ملتا ہے۔
ترجمہ:- اور یہ البتہ سیدھے راستے پر ہے۔

إِنَّ فِي ذَلِكَ لَآيَةً لِّلْمُؤْمِنِينَ ﴿۷۷﴾

إِنَّ فِي ذَلِكَ؛ بے شک اس واقعہ میں۔ لَآيَةً؛ بے شک ایک بڑی نشانی ہے۔ لِّلْمُؤْمِنِينَ؛ ایمانداروں کے لئے،
مؤمنین کے لئے۔

ترجمہ:- بے شک اس میں مؤمنین کے لئے ایک (بڑی عبرت خیز) نشانی ہے۔
ایک اور عبرت ناک واقعہ سنو:-

وَإِنْ كَانَ أَصْحَابُ الْأَيْكَةِ ظَالِمِينَ ﴿۷۸﴾

وَإِنْ؛ اصل میں إِنَّهُ ہے، ضمیر شان ہے۔ ”اور بات یہ ہے“ ضمیر شان کا ترجمہ ہے۔ تفصیل اس کے بعد آتی ہے۔
یہاں اِنْ کے معنی ”اگر“ یا ”نہیں“ کے نہیں ہیں۔ وَإِنْ كَانَ أَصْحَابُ الْأَيْكَةِ؛ اور جھاڑی اور بن کے رہنے والے تھے۔
لَظَالِمِينَ؛ بے شک ظالم تباہ کار۔ أَصْحَابُ الْأَيْكَةِ سے شعیب علیہ السلام کی قوم مراد ہے۔ ان کا حال متعدد جگہ
قرآن شریف میں مذکور ہے۔ بہر حال ان پر زلزلہ آ گیا اور وہ تباہ ہو گئے۔

ترجمہ:- اور جھاڑی کے رہنے والے (یعنی قوم شعیب علیہ السلام) بڑے ظالم تھے۔

فَأَنْتَقَمْنَا مِنْهُمْ وَإِنَّهُمَا لَبِإِمَامٍ مُّبِينٍ ﴿۷۹﴾

فَأَنْتَقَمْنَا مِنْهُمْ؛ پس ہم نے ان سے خوب انتقام لیا اور سخت سزا دی۔ وَإِنَّهُمَا؛ اور بے شک یہ دونوں واقعات، یا
یہ دونوں شہر لِبِإِمَامٍ مُّبِينٍ؛ البتہ کھلے راستے پر ہیں۔ ان سے صحیح ہدایت حاصل ہو سکتی ہے۔

ترجمہ:- پھر ہم نے ان سے انتقام لیا اور خوب سزا دی اور یہ دونوں واقعے کھلے راستے کی طرف
ہدایت کرتے ہیں۔

وَلَقَدْ كَذَّبَ أَصْحَابُ الْحَجَرِ الْمُرْسَلِينَ ﴿۸۰﴾

وَلَقَدْ كَذَّبَ؛ یقیناً تکذیب کی، ٹھٹھلایا، نہ مانا۔ أَصْحَابُ الْحَجَرِ؛ حجر کے رہنے والے۔ الْمُرْسَلِينَ؛ رسولوں کو،
پیغمبروں کو۔

ترجمہ :- اور یقیناً حجر کے رہنے والوں نے رسولوں کی تکذیب کی (انھیں جھٹلایا)۔

وَآتَيْنَهُمْ آيَاتِنَا فَكَانُوا عَنْهَا مُعْرِضِينَ ﴿۸۱﴾

وَآتَيْنَهُمْ ؛ اور ہم نے انھیں دیا۔ آتٰی، یُوْتٰی، اِنْتَاۤءٌ؛ دینا۔ آتی، یَاتِی، اِتٰیْنَا؛ آنا۔ اِیْتِنَا؛ ہماری آیتوں کو، نشانیوں کو۔ فَكَانُوا عَنْهَا مُعْرِضِينَ؛ پھر تھے اصحابِ الحجر، ان آیات سے اعراض کرنے والے، روگردانی کرنے والے، منہ پھیر لینے والے، نہ ماننے والے۔

ترجمہ :- اور ہم نے ان کو آیتیں دیں۔ مگر وہ ان سے اعراض کرنے والے تھے۔

وَكَانُوا يَنْحِتُونَ مِنَ الْجِبَالِ بُيُوتًا اٰمِنِينَ ﴿۸۲﴾

وَكَانُوا يَنْحِتُونَ؛ اور وہ تراشتے تھے، کاٹتے تھے۔ مِنَ الْجِبَالِ؛ پہاڑوں میں سے۔ بُیُوتًا؛ گھروں کو۔ اٰمِنِينَ؛ چھوٹا گھر جس میں بے خوفی ہو؛ یعنی شبِ باشی ممکن ہو۔ دَار؛ بڑا گھر۔ اِحَاطَه؛ جو کئی گھروں کو گھیر لے۔ اٰمِنِينَ؛ امن کے خیال سے۔

ترجمہ :- اور لوگ امن کے خیال سے پہاڑوں کو تراش کر گھر بنا لیتے تھے۔

فَاَخَذَتْهُمُ الصَّيْحَةُ مُصْبِحِينَ ﴿۸۳﴾

فَاَخَذَتْهُمُ؛ پھر انھیں پکڑ لیا۔ اَن گھیرا، ان کے پاس پہنچ گیا۔ الصَّيْحَةُ؛ ایک ہیبت ناک آواز نے، بڑے شور نے، سخت چیخ نے صَاح، یَصْبِحُ صَيْحَةً؛ چیخنا، چلانا۔ مُصْبِحِينَ؛ صبح سویرے، صبح ہوتے ہی۔ اَصْبَحَ؛ صبح کیا، صبح کے وقت پہنچا۔ ہو گیا۔

ترجمہ :- پھر صبح ہوتے ہوتے انھیں ایک ہیبت ناک آواز نے آلیا۔

فَمَا اٰغْنٰی عَنْهُمْ مَّا كَانُوْا یَكْسِبُوْنَ ﴿۸۴﴾

فَمَا اٰغْنٰی عَنْهُمْ؛ پس انھیں کام نہ آیا۔ انھیں مستغنی نہیں کیا، کچھ کار آمد نہ ہوا۔ مَّا كَانُوْا یَكْسِبُوْنَ؛ جو کچھ وہ کماتے تھے، کسب کیا کرتے تھے۔

ترجمہ :- پس جو کچھ وہ کرتے تھے انھیں کچھ کام نہ آیا۔

وَمَا خَلَقْنَا السَّمٰوٰتِ وَالْاَرْضَ وَمَا بَيْنَهُمَا اِلَّا بِالْحَقِّ ﴿۸۵﴾

وَإِنَّ السَّاعَةَ لَأْتِيَةٌ فَاصْفِرِ الصَّفْحَ الْجَمِيلَ ﴿۸۵﴾

وَمَا خَلَقْنَا ؛ اور ہم نے پیدا نہیں کیا، ہم نے خلق نہیں کیا، ہم نے نہیں بنایا۔ السَّمَوَاتِ وَالْأَرْضِ ؛ آسمانوں اور زمین کو۔ وَمَا بَيْنَهُمَا ؛ اور جو کچھ ان (آسمانوں اور زمین) میں ہے۔ إِلَّا بِالْحَقِّ ؛ مگر حق، واقعہ کے مطابق، نہایت مناسب طریقے سے، ایک نہ ٹلنے والے نظام کے تحت۔ وَإِنَّ السَّاعَةَ لَأْتِيَةٌ ؛ اور یقیناً قیامت آنے والی ہے۔ معینہ گھڑی نہ ٹلے گی، ضرور آ کر رہے گی۔ فَاصْفَحْ ؛ پھر تم اے پیغمبر! درگزر کرو، معاف کرو۔ اپنے صفحہ رخسار کو پھیر لو۔ الصَّفْحَ الْجَمِيلَ ؛ خوبی سے درگزر کرنا۔ اعراض کرنا۔

ترجمہ :- اور ہم نے آسمانوں اور زمین کو اور ان میں جو کچھ ہے، سب کو مناسب طریقہ سے پیدا کیا اور یقیناً قیامت آنے والی ہے۔ تم ان سے خوبی کے ساتھ درگزر کرو (انجان ہو جاؤ)۔

إِنَّ رَبَّكَ هُوَ الْخَلْقُ الْعَلِيمُ ﴿۸۶﴾

إِنَّ رَبَّكَ ؛ بے شک تمہارا رب۔ هُوَ الْخَلْقُ ؛ وہی سب کا پیدا کرنے والا۔ الْعَلِيمُ ؛ سب کے حال سے واقف۔ علم رکھنے والا ہر کام کو اپنے علم کے مطابق کرنے والا۔

ترجمہ :- یقیناً تمہارا رب ہی خالق بھی ہے اور علیم بھی۔ (سب کو اسی نے پیدا کیا اور اپنی حکمت کے مطابق جو چاہے گا کرے گا)۔

وَلَقَدْ آتَيْنَاكَ سَبْعًا مِّنَ الْمَثَانِي وَالْقُرْآنَ الْعَظِيمَ ﴿۸۷﴾

وَلَقَدْ آتَيْنَاكَ ؛ اور یقیناً ہم نے تمہیں دیا۔ سَبْعًا مِّنَ الْمَثَانِي ؛ سات آیتیں دُہرائی جانے والی۔ اس کی اصل سَبْعَ آيَاتٍ ہے 'اَيْتِ سَبْعَ' کی تینز ہے۔ مَثَانِي، مَثَانَات کی جمع ہے۔ وہ چیز جو دُہرائی جائے، بار بار پڑھی جائے، علماء کہتے ہیں کہ اس سے مراد "سورۃ فاتحہ" ہے۔ جس میں سات آیتیں ہیں، سورۃ فاتحہ ہر رکعت میں پڑھی جاتی ہے، دُہرائی جاتی ہے۔ وَالْقُرْآنَ الْعَظِيمَ ؛ اور با عظمت قرآن، سورۃ فاتحہ تو قرآن میں آ گیا تھا وہ الگ کیوں بیان کیا گیا، سورۃ فاتحہ کی اہمیت نے گویا اسے عام قرآن شریف سے علیحدہ کر دیا ہے جیسے جبریل مَن كَانَ عَدُوًّا لِلَّهِ وَمَلَائِكَتِهِ وَرُسُلِهِ وَجِبْرِيلَ وَمِيكَالَ فَإِنَّ اللَّهَ عَدُوٌّ لِلْكَافِرِينَ، میں۔ (البقرہ ۹۸)

ترجمہ :- اور یقیناً ہم نے تمہیں سات آیتیں دی ہیں جو بار بار دُہرائی جاتی ہیں اور قرآنِ عظیم بھی دیا۔

لَا تَمُدَّنَّ عَيْنَيْكَ إِلَىٰ مَا مَتَّعْنَا بِهِ أَزْوَاجًا مِنْهُمْ

وَلَا تَحْزَنْ عَلَيْهِمْ وَاخْفِضْ جَنَاحَكَ لِلْمُؤْمِنِينَ ﴿۸۸﴾

لَا تَمُدَّنَّ؛ اور دراز نہ کرو۔ مَدُّ؛ کھینچنا۔ مَدَّت۔ لمبا وقت۔ لمبا کرنا۔ مَدَّ بَصْرًا؛ نظر کا دراز کرنا، یعنی خواہش کرنا۔ عَيْنَيْكَ؛ تمہاری دونوں آنکھیں۔ اس میں عَيْنَيْنِ کی نون کاف کی طرف اضافت سے گر گئی ہے۔ یعنی شوق سے نہ دیکھو، خواہش نہ کرو۔ اِلَىٰ مَا مَتَّعْنَا بِهِ؛ تم ان چیزوں کی طرف توجہ نہ کرو۔ جنہیں ہم نے ان کو چند روزہ سامان کے طور پر دیا ہے جس سے وہ تمتع اٹھاتے ہیں، جو ان کا مال و متاع ہے۔ اَزْوَاجًا مِنْهُمْ؛ ان کے قسم قسم کے آپس میں ملتے جلتے، مختلف قسم اور رنگا رنگ کے جوڑے۔ یعنی ہم نے انہیں مختلف قسم کے سامان دیئے ہیں۔ وَلَا تَحْزَنْ عَلَيْهِمْ؛ اور ان کے لئے کچھ حزن و ملال نہ کرو، ان کی خوش حالی پر غمگین نہ ہو۔ وَاخْفِضْ؛ اور جھکاؤ۔ دَبَاؤُ۔ جَنَاحُکَ؛ اپنے بازوؤں کو۔ جَنَاحُ؛ جانب، کنارہ، پر، پنکھ۔ خَفِضْ جَنَاحَکَ؛ نرمی اختیار کرنا، مہربانی کرنا۔ اس کی ضد۔ دَفَعُ جَنَاحَکَ؛ تکبر، سرکشی۔ لِلْمُؤْمِنِينَ؛ مومنوں کے لئے۔

بعض نادان کہتے ہیں کہ بزرگوں کے سامنے تعظیماً سر نہ جھکانا چاہیے۔ یہ سرکشی ان کی انہیں مبارک۔ ہم تو وَاخْفِضْ جَنَاحَکَ لِلْمُؤْمِنِينَ پر عمل پیرا ہیں۔ حدیث شریف میں ہے کہ جب لوگوں نے کہا یہ رسول اللہ ہیں تو مسلمانوں نے بلکہ یہودیوں نے بھی آپ کی قدم بوسی کی۔ ہاتھ پیر کو بوسے دیے۔ یہ مادہ پرست موحد دنیا داروں کے سامنے جاتے ہیں تو ان کی ساری شیخی چلی جاتی ہے، خوشامد کرتے ہیں، عاجزی کرتے ہیں۔ اِيَّاكَ نَعْبُدُ وَاِيَّاكَ نَسْتَعِينُ کہنے میں کچھ ہی کم ہیں۔ ان کے معبود تو دنیا دار ہیں، بھلا یہ لوگ تو اُن سے کیوں کر سرکشی کر سکتے ہیں۔ ان کی سرکشی تو مخصوص ہے پیغمبروں سے، اولیاء سے، صالحین سے۔

ترجمہ:- تم اپنی آنکھ اٹھا کر نہ دیکھو ان مختلف قسم کے مال و متاع کو جو ہم نے انہیں (چند روزہ) تمتع کے لئے دیا ہے اور ان (کی خوش حالی) پر حزن و غم نہ کرو اور ایمان داروں کے سامنے نرمی اختیار کرو۔ (انہیں اپنے پردوں میں چھپالو)۔

وَقُلْ اِنِّي اَنَا النَّذِيرُ الْمُبِينُ ﴿۸۹﴾

وَقُلْ؛ اور (اے پیغمبر! آپ) فرمادیں۔ اِنِّي اَنَا؛ یقیناً میں ہوں۔ النَّذِيرُ الْمُبِينُ؛ واضح طریقے سے، بین طور سے ڈرانے والا۔ ان کے انجام بد کو دکھانے والا ہوں۔

ترجمہ:- اور کہہ دو! بے شک میں تو واضح طور سے ڈرانے والا ہوں (اور اُن کے انجام بد کو دکھانے والا ہوں)۔

كَمَا أَنْزَلْنَا عَلَى الْمُقْتَسِمِينَ ﴿۹﴾

كَمَا أَنْزَلْنَا؛ جیسا کہ ہم نے (عذاب کو) اتارا۔ عَلَى الْمُقْتَسِمِينَ؛ تقسیم کرنے والوں یا قسم کھانے والوں پر، یعنی جو لوگ، نئے لوگوں کے بہکانے کے لئے مقرر و معین کئے گئے تھے یا جھوٹی قسمیں کھا کھا کر نئے آدمیوں کو خلاف واقعہ یقین دلاتے تھے۔

ترجمہ :- جیسا کہ ہم نے اتارا (یعنی عذاب کو) جھوٹی قسمیں کھا کر یقین دلانے والوں پر (یا ان لوگوں پر جو اسلام سے پھیرنے کے لئے باری باری سے یا مختلف مقامات پر تقسیم اور معین کئے گئے تھے)۔

الَّذِينَ جَعَلُوا الْقُرْآنَ عِضِينَ ﴿۱۰﴾

الَّذِينَ جَعَلُوا؛ جنہوں نے کیا ہے۔ الْقُرْآنَ؛ اپنے خیال میں قرآن کو۔ عِضِينَ؛ پارہ پارہ، ٹکائی ہوئی۔ ٹکڑے ٹکڑے۔ عِضُونَ عِضِينَ جَمْعُ عِضَةٍ؛ اس کی اصل عِضْوَةٌ ہے۔

ترجمہ :- (ہم نے عذاب اتارا ان لوگوں پر) جنہوں نے (اپنی دانست میں) قرآن کو ٹکڑے ٹکڑے کر دیئے تھے (یعنی ایسے اعتراض کئے تھے کہ قرآن قابل توجہ باقی نہ رہا تھا)۔

مگر ہوا کیا؟ تمام عرب کو قرآن کو ماننا پڑا۔ بڑے ہی معترض ولید کو سَقَرُ کا سفر کرنا پڑا۔ اور قرآن اور اسلام نے سب کے دلوں پر قبضہ کر لیا۔ سچ کے سامنے جھوٹ کہاں تک چلتا۔

فَوَرَبِّكَ لَنَسْأَلَنَّهُمْ أَجْمَعِينَ ﴿۱۱﴾

فَوَرَبِّكَ؛ پھر تمہارے رب کی قسم ہے۔ اس کی شانِ قہاری شہادت دے گی اور شانِ منتقم باز پرس کرے گی۔ لَنَسْأَلَنَّهُمْ أَجْمَعِينَ؛ تو ہم ضرور ان سب سے سوال کریں گے۔ اور ان کو جواب دہی کرنی پڑے گی۔ ترجمہ :- پھر تمہارے خدا کی قسم ہے کہ ہم ان سب سے باز پرس کریں گے۔ کس چیز سے باز پرس؟

عَمَّا كَانُوا يَعْمَلُونَ ﴿۱۲﴾

عَمَّا كَانُوا يَعْمَلُونَ؛ اس کے متعلق جو وہ عمل کرتے تھے۔ ان کے کاموں کی پوچھ گچھ ہوگی۔ ترجمہ :- ان کے اعمال سے باز پرس ہوگی۔

فَأَصْدَعْ بِمَأْتُمِمْ وَأَعْرِضْ عَنِ الْمُشْرِكِينَ ﴿۱۳﴾

فَاصْدَعْ ؛ پس صاف صاف کہہ دو، بے فکری سے کہہ دو، بے ساختہ کہہ گزرو۔ صَدَّعْ ؛ شگاف۔ صُدَاعٌ ؛ دردِ سر، جس سے سر پھٹا جا رہا ہو۔ بِمَا تُؤْمَرُ ؛ جس کا تمہیں حکم دیا جا رہا ہے۔ وَأَعْرِضْ ؛ اعراض کرو، منہ پھیر لو، پرواہ نہ کرو۔ عَنِ الْمُشْرِكِينَ ؛ مشرکین سے، ان مشرکوں کا خیال نہ کرو۔

ترجمہ :- پس بے ساختہ کہہ دو جو تمہیں حکم دیا جا رہا ہے اور ان مشرکوں کا کچھ خیال نہ کرو۔
(اور ان کی بیہودہ گفتگو کی پرواہ نہ کرو)۔

إِنَّا كَفَيْنَاكَ الْمُسْتَهْزِئِينَ ﴿۹۵﴾

إِنَّا ؛ یقیناً ہم۔ كَفَيْنَاكَ ؛ تمہاری مدد کے لئے کافی ہیں۔ الْمُسْتَهْزِئِينَ ؛ استہزاء کرنے والوں کے لئے، ٹھٹھے میں اڑانے والوں کے لئے۔ مسخرگی پیشہ کرنے والوں کے لئے۔

ترجمہ :- ان ٹھٹھے کرنے والوں کو سزا دینے کے لئے یقیناً ہم تمہارے لئے بالکل کافی وافی ہیں۔

الَّذِينَ يَجْعَلُونَ مَعَ اللَّهِ إِلَهًا آخَرَ فَسَوْفَ يَعْلَمُونَ ﴿۹۶﴾

الَّذِينَ يَجْعَلُونَ ؛ وہ لوگ جو کرتے ہیں، مانتے ہیں۔ مَعَ اللَّهِ ؛ اللہ کے ساتھ۔ إِلَهًا آخَرَ ؛ ایک دوسرا معبود لائق عبادت۔ فَسَوْفَ يَعْلَمُونَ ؛ سو عنقریب انہیں علم ہو جائے گا، انہیں معلوم ہو جائے گا، وہ جان لیں گے کہ اس کا انجام کیا ہوگا، انہیں ایک سخت سزا دی جائے گی۔

ترجمہ :- جو اللہ کے ساتھ ایک دوسرا معبود بھی مانتے ہیں، سو ان کو عنقریب معلوم ہو جائے گا۔
(کہ ان کا انجام کیا ہوگا۔؟)

وَلَقَدْ نَعَلْنَاكَ يَضِيقُ صَدْرُكَ بِمَا يَقُولُونَ ﴿۹۷﴾

وَلَقَدْ نَعَلْنَاكَ ؛ اور ہمیں اچھی طرح معلوم ہے، ہم خوب جانتے ہیں۔ أَنْكَ ؛ کہ تم۔ يَضِيقُ صَدْرُكَ ؛ کہ تمہارا سینہ تنگ ہو رہا ہے، آپ تنگ دل ہو رہے ہیں، آپ کے دل میں ضیق پیدا ہو رہی۔ بِمَا يَقُولُونَ ؛ ان باتوں سے کہ وہ کرتے ہیں۔ ان کی بے ہودہ گفتگو سے، ان کے اقوال سے۔

ترجمہ :- اور ہمیں معلوم ہے کہ ان کی باتوں سے آپ تنگ دل ہو رہے ہیں (بیزار ہو رہے ہیں)۔

فَسَبِّحْ بِحَمْدِ رَبِّكَ وَكُنْ مِنَ السَّاجِدِينَ ﴿۹۸﴾

آپ ان کی باتوں کی پرواہ نہ کریں۔ فَسَبِّحْ ؛ پس تسبیح پڑھیں، خدا کو تمام عیوب سے پاک سمجھیں۔ بِحَمْدِ رَبِّكَ ؛ اپنے رب کی حمد کے ساتھ۔ لائق تعریف سمجھئے تو اسی کو وَكُنْ مِنَ السَّاجِدِينَ ؛ اور سجدہ کرنے والوں میں شریک ہو جائیے۔

ترجمہ :- تو (اے پیغمبر!) آپ اپنے رب کی تسبیح اور حمد کیجئے (عیوب سے پاک اور کمالات سے موصوف اسی کو سمجھئے)۔
اور سجدہ کرنے والوں میں شریک ہو جائیے۔

وَاعْبُدْ رَبَّكَ حَتَّىٰ يَأْتِيَكَ الْيَقِينُ ۝

وَاعْبُدْ رَبَّكَ ؛ اور اپنے رب کی عبودیت اختیار کیجئے۔ اس کی عبادت کیجئے۔ خود کو اس کا بندہ سمجھئے۔ حَتَّىٰ يَأْتِيَكَ ؛ یہاں تک کہ آپ کے پاس آجائے۔ الْيَقِينُ ؛ موت جس میں کسی کو شک نہیں، موت ایک ایسی چیز ہے کہ دہریہ ”اینٹی گاڈ“ (anti - God) بے دین، سب کو اس کا یقین ہے۔ بعض نادان کہتے ہیں کہ نماز، روزہ اس وقت تک ہے جب تک کہ یقین نہ ہو۔ معرفت کے بعد عبادت اور بندگی کی کوئی ضرورت نہیں۔ افسوس ان ظالموں کو علم و یقین سے کوئی سروکار نہیں۔ جو خدا کو جس قدر سمجھے گا وہ اسی قدر اس کی بندگی کرے گا۔ کمال معرفت رسول اللہ ﷺ کو ہے۔ جب آپ سے نماز روزہ نہیں چھوٹے تو دوسروں سے کیوں کر چھوٹیں۔ نماز کا وقت آتا تو رسول خدا ﷺ فرماتے اِرْحَمِي يَا بِلَالُ یعنی بلال اذان دو کہ نماز پڑھوں اور راحتِ دل حاصل کروں۔ ان نادانوں کو نہ صحیح معرفت ہے نہ ان پر نماز کی حقیقت کھلی ہے نہ انھیں عبدیت کا مزہ ملا ہے۔ اصل یہ ہے کہ انھیں خدا سے کام ہی نہیں پڑا! پڑتا تو معلوم ہوتا کہ ہم میں عدم اصل ہے، جو کچھ ہے خدا کا ہے۔ اللہ اکبر! اللہ اکبر!

ترجمہ :- اور (اے پیغمبر!) مرتے دم تک (آخری ساعت تک) آپ اللہ کی عبادت کیجئے۔
(اس وقت تک بندگی کیجئے کہ یقین یعنی موت کی گھڑی آجائے)۔

بِسْمِ اللَّهِ الرَّحْمَنِ الرَّحِيمِ

سورہ نحل مکہ میں نازل ہوئی اس میں ایک سو اٹھائیس (۱۲۸) آیتیں اور سورہ (۱۶) رکوع ہیں۔

بِسْمِ اللَّهِ الرَّحْمَنِ الرَّحِيمِ ۝

أَتَىٰ أَمْرُ اللَّهِ فَلَا تَسْتَعْجِلُوهُ سُبْحٰنَهُ وَتَعٰلٰی عَمَّا يُشْرِكُونَ ۝

أَتَىٰ ؛ آ گیا۔ أَمْرُ اللَّهِ ؛ اللہ کا حکم۔ فَلَا تَسْتَعْجِلُوهُ ؛ پس تم اس کے لئے جلدی نہ کرو۔ عجلت نہ کرو۔ سُبْحٰنَهُ ؛ وہ تمام عیوب سے پاک ہے۔ جو کرتا ہے اچھا ہی کرتا ہے۔ وَتَعٰلٰی عَمَّا يُشْرِكُونَ ؛ اور وہ ان سب چیزوں سے اعلیٰ ہے، جن سے یہ لوگ شرک کرتے ہیں۔

ترجمہ :- اللہ کا حکم آ گیا اور اس کے لئے جلدی نہ کرو۔ اللہ تمام عیوب سے پاک ہے اور وہ اس سے

اعلیٰ ہے جس سے یہ لوگ شرک کرتے ہیں (اس کا ساجھی بناتے ہیں)۔

يُنزِلُ الْمَلَائِكَةَ بِالرُّوحِ مِنْ أَمْرِهِ عَلَىٰ مَنْ يَشَاءُ مِنْ عِبَادِهِ

أَنْ أَنْذِرُوا أَنَّهُ لَا إِلَهَ إِلَّا أَنَا فَاتَّقُونِ ④

يُنزِلُ الْمَلَائِكَةَ؛ فرشتوں کو اتارتا ہے۔ بِالرُّوحِ مِنْ أَمْرِهِ؛ روح یعنی وحی کے ساتھ جو امر رب ہے۔ جو اس کے حکم سے ہے۔ میرے خیال میں مِنْ أَمْرِهِ بِالرُّوحِ کا بیان ہے۔ یعنی وحی جو امر رب ہے۔ عَلَىٰ مَنْ يَشَاءُ؛ جس پر چاہے۔ مِنْ عِبَادِهِ؛ اپنے بندوں سے۔ یعنی پیغمبر۔ کمالِ عبدیت پیغمبروں ہی میں ہوتی ہے۔ اس کے بغیر حکم کے کوئی حرکت نہیں کرتے، کوئی بات نہیں کرتے۔ أَنْ أَنْذِرُوا کہ خبردار کر دو۔ انہیں آگاہ کر دو، بتادو، ڈرادو۔ أَنْذَارٌ؛ واقع ہونے والی نقصان دہ بات سے اطلاع دینا۔ وہ کیا ہے؟ أَنَّهُ لَا إِلَهَ إِلَّا أَنَا؛ کہ میرے سوا کوئی معبود نہیں۔ فَاتَّقُونِ (اصل میں فَاتَّقُونِي ہے)؛ پس مجھ سے ڈرو۔ تقویٰ اختیار کرو، میرے غضب سے بچو۔

ترجمہ:- (اللہ) فرشتوں کو وحی کے ساتھ جو اس کا حکم ہے اس کے بندوں میں سے جس پر چاہتا ہے اتارتا ہے کہ خبردار کر دو میرے سوا کوئی معبود نہیں۔ لہذا مجھ سے ڈرو، میرے عذاب سے بچو۔

خَلَقَ السَّمَوَاتِ وَالْأَرْضَ بِالْحَقِّ تَعَلَّىٰ عَمَّا يُشْرِكُونَ ⑤

خَلَقَ السَّمَوَاتِ وَالْأَرْضَ؛ آسمانوں اور زمین کو پیدا کیا۔ بِالْحَقِّ؛ برحق طریقہ سے، قوت و حکمت کے ساتھ۔ تَعَلَّىٰ عَمَّا يُشْرِكُونَ؛ وہ اس سے اعلیٰ ہے جن سے وہ شرک کرتے ہیں۔

ترجمہ:- اس نے آسمانوں اور زمین کو برحق (قدرت و حکمت کے ساتھ) پیدا کیا۔ وہ اُن کے شرک سے اعلیٰ و برتر ہے۔

خَلَقَ الْإِنْسَانَ مِنْ نُطْفَةٍ فَإِذَا هُوَ خَصِيمٌ مُّبِينٌ ⑥

خَلَقَ الْإِنْسَانَ مِنْ نُطْفَةٍ؛ اللہ نے انسان کو نطفہ سے پیدا کیا۔ جو ایک ذلیل پانی کا قطرہ ہے۔ فَإِذَا هُوَ؛ پھر وہی ہو گیا۔ خَصِيمٌ مُّبِينٌ؛ کھلم کھلا خصومت اور جھگڑا کرنے والا۔

ترجمہ:- (خدا نے) انسان کو نطفہ سے پیدا کیا۔ پھر وہی کھلم کھلا خصومت کرنے لگا (جھگڑا کرنے لگا)۔

وَالْأَنْعَامَ خَلَقَهَا لَكُمْ فِيهَا دِفْءٌ وَمَنْفَعَةٌ وَمِنْهَا تَأْكُلُونَ ⑦

وَالْإِنْعَامَ خَلَقَهَا لَكُمْ ؛ اور چار پائیوں کو تمہارے فائدے کے لئے پیدا کیا۔ فِيهَا ذِفَاءٌ وَمَنَافِعُ ؛ ان چار پائیوں میں یعنی ان کے بالوں اور پوستین میں، ان کے اُون میں گرمی کا سامان اور سردی سے بچانے کے ذرائع اور دیگر منافع بھی ہیں۔ وَمِنْهَا تَأْكُلُونَ ؛ اور ان میں سے تم کھاتے بھی ہو۔

ترجمہ :- اور (اللہ نے) تمہارے لئے جانوروں کو پیدا کیا اور ان میں تمہارے لئے گرمی کا سامان اور دیگر منافع بھی رکھے ہیں۔ انہیں جانوروں میں سے تم کھاتے بھی ہو۔

وَلَكُمْ فِيهَا جَمَالٌ حِينَ تُرِيحُونَ وَحِينَ تَسْرَحُونَ ﴿٦﴾

وَلَكُمْ فِيهَا جَمَالٌ ؛ اور انہیں جانوروں میں حُسن و جمال کا سامان بھی ہے۔ کیسے اچھے شال۔ دُھسے۔ ٹوئیڈ۔ کمل اور عبا بنتے ہیں۔ حِينَ تُرِيحُونَ ؛ جب تم ان جانوروں کو شام کو واپس لاتے ہو۔ وَحِينَ تَسْرَحُونَ ؛ اور جب چرانے لے جاتے ہو۔

ترجمہ :- اور تمہارے لئے ان میں حُسن و جمال کا سامان ہے جب کہ تم ان کو واپس لاتے ہو اور چرانے لے جاتے ہو۔

وَتَحْمِيلُ أَثْقَالِكُمْ إِلَىٰ بَلَدٍ لَّمْ تَكُونُوا بِلِغِيهِ إِلَّا بِشِقِّ الْأَنْفُسِ ﴿٧﴾

إِنَّ رَبَّكُمْ لَرَوْفٌ رَّحِيمٌ ﴿٧﴾

وَتَحْمِيلُ أَثْقَالِكُمْ ؛ اٹھالے جاتے ہیں تمہارے بوجھوں کو، تمہارے ساز و سامان کو۔ ثِقْلٌ ؛ بوجھ۔ ثَقْلٌ ؛ سامان۔ إِلَىٰ بَلَدٍ ؛ ایک ایسے شہر۔ ایک ایسے مقام کی طرف۔ لَمْ تَكُونُوا بِلِغِيهِ ؛ کہ نہ تھے تم اس شہر کو پہنچتے۔ بَلِغٌ ؛ پہنچا۔ بَلَغٌ ؛ پہنچانا۔ تَبْلِغٌ ؛ پہنچانا۔ مذہبی کاموں کی تعلیم دینا۔ مُبَلِّغٌ ؛ تبلیغ کرنے والا۔ بُلْغَةٌ ؛ اتنی چیز کہ جس سے جان کے بچنے کا مقصود حل ہو۔ إِلَّا بِشِقِّ الْأَنْفُسِ ؛ مگر جانوں کی مشقت سے، بڑی دشواری اور تکلیف سے۔ إِنَّ رَبَّكُمْ ؛ یقیناً تمہارا رب لَرَوْفٌ رَّحِيمٌ ؛ مہربان، رحم کرنے والا ہے۔

ترجمہ :- اور (یہ چوپائے) تمہارے ساز و سامان کو ایک ایسے شہر اور مقام کی طرف اٹھالے جاتے ہیں، جہاں تک تم پہنچ نہیں سکتے مگر جانوں کی بڑی مشقت اور تکلیف سے۔ یقیناً تمہارا پروردگار رَوْفٌ رَّحِيمٌ ہے (بڑا مہربان اور رحم کرنے والا ہے)۔

وَالْخَيْلِ وَالْبِغَالِ وَالْحَمِيرِ لَتَرْكُبُوهَا وَزِينَةً وَيَخْلُقُ مَا لَا تَعْلَمُونَ ﴿۸﴾

وَالْخَيْلِ ؛ اور گھوڑوں کو پیدا کیا۔ خَلَقَ کے ماتحت ہے۔ وَالْبِغَالِ ؛ اور خچروں کو بِنَغْلٍ کی جمع ہے۔ وَالْحَمِيرِ ؛ اور گدھوں کو۔ حِمَارٌ ؛ کی جمع ہے۔ لَتَرْكُبُوهَا ؛ تاکہ تم اس پر سواری کرو۔ رَكَبَ - يَرْكَبُ - رُكُوبًا ؛ سوار ہونا۔ رَاكِبٌ ؛ سوار۔ مَرْكُوبٌ - جس پر سواری کرتے ہیں۔ مَرْكَبٌ ؛ سواری۔ جہاز۔ وَزِينَةً ؛ اور زینت کا سامان۔ وَيَخْلُقُ - اور پیدا کرتا ہے۔ مَا لَا تَعْلَمُونَ ؛ ایسی سواریوں کو جن کو تم جانتے نہیں، جیسے سائیکل، موٹریں، ریل، طیارے وغیرہ۔

ترجمہ :- اور (اللہ نے) گھوڑے اور خچر اور گدھے پیدا کئے ہیں کہ تم ان پر سوار ہو اور تمہارے لئے باعثِ زینت ہو۔ اور ایسی سواریاں بھی پیدا کرتا ہے جن کو تم جانتے نہیں۔ (یا ایسی چیزیں پیدا کیں جن کو تم اب تک نہیں جانتے)۔

وَعَلَى اللَّهِ قَصْدُ السَّبِيلِ وَمِنْهَا جَائِرٌ وَلَوْ شَاءَ لَهَدَاكُمْ أَجْمَعِينَ ﴿۹﴾

وَعَلَى اللَّهِ ؛ اور خدا کے ذمہ ہے۔ قَصْدُ السَّبِيلِ ؛ سیدھا راستہ چلانا۔ الْقَصْدُ ؛ ارادہ، سیدھا راستہ۔ راستہ کی استقامت۔ قَاصِدٌ ؛ پیغمبر۔ مَقْصُودٌ ؛ محبوب، مطلوب۔ مَقْصِدٌ ؛ مطلب۔ سَبِيلٌ ؛ راستہ۔ سُبُلٌ جمع سَبِيلٌ ؛ وَمِنْهَا جَائِرٌ ؛ اور ان راستوں میں سے بعض ٹیڑھے بھی ہیں جو مقصد تک نہیں پہنچاتے۔ وَلَوْ شَاءَ لَهَدَاكُمْ ؛ اور اگر اللہ چاہتا تو تم کو ہدایت کرتا۔ أَجْمَعِينَ ؛ سب کو۔

ترجمہ :- اور سیدھے راستے پر پہنچانا تو خدا ہی کا کام ہے۔ بعض راستے ٹیڑھے بھی ہوتے ہیں اور اگر خدا چاہتا تو تم سب کو ہدایت کرتا، راہِ راست پر لگاتا (مگر اس کی حکمتِ بالغہ کا تقاضا ہے کہ ہر شخص کو وہی عطا فرمائے جو اس کی فطرت اور طبیعت کے موافق ہو)۔

صاحبو! خدائے تعالیٰ کے ہم پر کس قدر احسانات ہیں۔ ہمارے آرام و راحت کے لئے کیا کیا چیزیں پیدا کیں۔ مگر اونٹ، حرام انسان! ایک قطرہ ناپاک سے پیدا ہو کر اپنے اتنے بڑے محسن ہی سے بگڑ گیا۔ خصومت کرنے کھڑا ہو گیا۔ خدا نے تمہاری ہدایت کے لئے اپنے خاص بندوں پر یعنی پیغمبروں پر فرشتے بھیجے۔ ان کے واسطے سے وحی بھیجی کہ تم آسمان زمین کے پیدا کرنے والے خدا کو واحد سمجھو، ایک جانو۔ اس کی ذاتِ مقدسہ تمہارے شرک سے بہت اعلیٰ و ارفع ہے۔ خدا نے تو سیدھا راستہ بتا دیا۔ مگر بعض بد نصیبوں نے کج روی اختیار کی، راہِ راست سے منھ موڑا۔ خدا چاہتا تو تم سب کو ہدایت کرتا۔ مگر کرتا وہی ہے جو اس کی حکمت کا تقاضا ہے۔ گھوڑے کو ایال دیتا ہے۔ ہاتھی کو سوئدہ۔ بہر حال جو کچھ کرتا ہے اچھا کرتا ہے۔

وہی نمایاں ہوتا ہے ÷ جس کی جیسی فطرت ہے

نظمِ جہاں پر غور کرو ÷ جو ہے عینِ حکمت ہے